

First Edition : 1941

Second Edition : 1958

## తొలిపలుకు

ప్రపంచమున మహాన్నత దశయందుండి పాడుపడిన పట్టణము అసంఖ్యాకములు. కాని, యందుఁ గొన్ని పౌరాణికముగను, మఱికొన్ని చారిత్రకముగను బ్రసిద్ధికెక్కినవి. విజయనగర మట్లుగాక, రెండింటను బేరు గాంచినది.

అనతి కాలమున దిగంతవిశ్రాంత కీర్తి నాజ్జించి పాడుపడిన విజయనగర పట్టణ శిథిలములను జూచు వేడ్కతో నేనొక పరి యటకేగి, యందలి శిథిలములను గాంచి, యాశిల్పకళానైపుణ్యమున కబ్బురపడితిని. అది మొదల నా సామ్రాజ్య చరిత్రాంశములను నాయోపినకొలఁది సంతరించి గ్రంథస్థమొనర్పఁదలంపుగొంటిని. అమీఁద నా సామ్రాజ్యమును గూర్చి లభ్యమైన యాంగ్లాంధ్ర గ్రంథములను జదివి, వలయు సామగ్రిని సంతరించితిని. అట్లు సంతరించిన సామగ్రితో విజయనగర సామ్రాజ్య సమగ్ర చరిత్ర రచన కుపక్రమించితిని. అది కొంతవఱకు సాగిన పిమ్మట 'హంపి'కిఁ బోయి యచ్చట మన్మిత్రులగు శ్రీ జానపాటి - సీతారామ శాస్త్రిలవారితో నే రచించు గ్రంథమును గూర్చియు, దాని ముద్రణమును గూర్చియుఁ బ్రస్తావించితిని. అందులకు వారెంతయు హృష్టులై, విజయనగర సామ్రాజ్యమునకు మూలకందమైన యానెగొంది ప్రభువులైన యార్వీటి వంశజులగు శ్రీమంత్ 'దర్బార్' శ్రీకృష్ణదేవరాయలవారి సన్నిధికి నన్నుఁ దోడ్కొనిపోయి, వారికి మన్మతోభీష్ట మెఱిగించిరి. శ్రీమంతులవారు నా ప్రయత్నమునకు సంతసించి, గ్రంథ ముద్రణమున కగు ద్రవ్య మొసఁగ వాగ్దానమొనర్చిరి. అంత గ్రంథ రచనము తీవ్రముగ సాగించి ముగించితిని.

ఈ గ్రంథ రచనకు నాకుఁ దోడ్పడిన గ్రంథము లెన్నియేనికలవు. తత్కృతి కర్తల ఋణము ధన్యవాదములతోఁ దీర్చికొందును. నా కుపకరించిన గ్రంథ నామములను స్థలాంతరమునఁ బ్రకటించుటయేకాక, యథోనూచికలందు సహితము పేర్కొని నా కృతజ్ఞతను చెలిసికొంటిని. వానిలో నాంగ్లమున రచింపఁబడిన సూయల్ దొరవారి 'విస్మృత సామ్రాజ్యము'ను, హీరాస్ పండితుని 'ఆర్వీటివంశావళి'యు, ఆంధ్రమున వ్రాయఁబడిన యీశ్వర దత్తుగారి 'జీర్ణ విజయనగర చరిత్రము', రామారావుగారి 'కాకతీయుల చరిత్రము', వీరభద్రరావుగారి 'జీర్ణ కర్ణాటరాజ్య చరిత్రము,' వేంకట లక్ష్మణరావుగారి 'మహమ్మదీయ మహాయుగము'ను నా కత్యంతము తోడ్పడినవి. వారికిఁ గృతజ్ఞుఁడను. అనెగొందిరాజుల వృత్తాంత

తము నేకరించుటయందు 'నరపతి విజయము'ను, శ్రీమంతులవారొస  
పత్రములును నా కొనర్చిన సహాయ మనల్పము. శ్రీకృష్ణదేవరాయల  
కళంకములను దొలగించు వ్రాతలయందు శ్రీ రాజా దాట్ల వేంకట సీ-  
రాజుగారు చేసిన సాయము చిరస్మరణీయము.

శ్రీ శివాజిమహారాజు తిరుమలరాజునకుఁ బ్రసాదించిన యానె/  
ప్రదేశములను నూచించు రజత ఫలకముయొక్క ఛాయాచిత్రవ  
యానెగొండి సంస్థానాధీశ్వరులకును నా నమస్కృతులు.

నాయీ గ్రంథమును సమగ్రముగఁ దిలకించి, విమర్శించి, య  
పీఠిక వ్రాసి యిచ్చిన డాక్టరు మారేమండ - రామారావు, ఎం. ఏ  
డి., బి. ఇడి. గారికిని, న న్ని పాత్తము వ్రాయఁబ్రోత్సహించిన వ  
అభివందనములు.

ప్రప్రథమమున నీ గ్రంథము 1941-వ వత్సరమున శ్రీ దరా  
రాయలవారి ద్రవ్య సాహాయ్యముచే ముద్రింపఁబడి, యనతికాలముననే  
మాయెను. ద్రవ్యాభావముచే ద్వితీయముద్రణమునకుఁ బూననై తిని.  
కర్నూలునందలి శ్రీ బాలసరస్వతీ బుక్ డిపో యజమా  
బాలనాగయ్య శ్రేష్ఠిగా రీ పునర్ముద్రణమునకు స;  
అంత నే నీ గ్రంథము చివర భాగమునఁ గొలఁది మార్పులు చేసి న  
అతో వారికొసంగితిని.

—గ్రం.

# BIBLIOGRAPHY

## ENGLISH

### A. HISTORIES AND CHRONICLES

A Forgotten Empire (Vijayanagara). A contribution to the History of India. By Robert Sewell, Madras Civil Service (Retired) M. R. A. S., F. R. C. S.

The Aravidu Dynasty of Vijayanagara, By Rev. Henry Heras. S. J., M. A., Prof. of Indian History, St. Xavier's College, Bombay.

A History of Vijayanagara, the never to be forgotten empire. By B. Suryanarayana Rao, B. A., M. R. A. S.

Social and Political life in the Vijayanagara Empire, Vol. I, By Dr. B. A. Saletore, M. A., Ph. D.

Vijayanagara, Origin of the City and the Empire. By Dr. N. Venkata Ramanaiah, M. A., Ph. D.

Beginnings of Vijayanagara. By Rev. Henry Heras, S. J., M. A.

Sources of Vijayanagar History, Selected and Edited for the University, By Dr. S. Krishnaswami Aiyangar, M. A., Ph. D.

A Little Known Chapter of Vijayanagar History, By Dr. S. Krishnaswami Aiyangar, M. A., Ph. D.

The yet-remembered Ruler of a Long-forgotten Empire, Krishna Deva Raya of Vijayanagar. By S. Krishnaswami Aiyangar, M. A., M. R. A. S., F. R. Hist. S. (Madras); 1917

Hampi Ruins Described and Illustrated. By A. H. Longhurst, Calcutta, 1925

The Oxford History of India from the Earliest Times to the end of 1911, by Vincent A. Smith, C. I. E.

History of the Rise of the Mahomedan Power in India, till the year A. D. 1612, Translated from the original Persian of Mohamed Kasim Ferishta. By John Briggs, M. R. A. S.

Historical Sketches of South India. Vol. I. By Wilks



History of India as told by Her own Historians. Vol. III. By Elliott & Dowson.

Some Contributions of South India to Indian Culture, by Dr. S. Krishnaswami Aiyangar, M.A., Ph. D., Calcutta, 1923.

The Wars of the Rajas. By Brown.

South India and her Muhammadan Invaders. By Dr. S. Krishnaswami Aiyangar, M. A., Ph. D., Oxford, 1921

A History of the Naik Kingdom of Madura, by V. Ranga-chari, M. A.

The Karnataka Country and Language. By R. Narasimhachari, M. A., M. R. A. S.

The Mackenzie Collection. A Descriptive Catalogue of the Oriental Manuscripts, and other articles illustratives of the Literature, History, Statistics and Antiquities of the South of India, collected by the late H. H. Wilson, Esq.

The Destruction of Vijayanagar, by K. Chandorkar.

Sankaracharya, the great and His Successors in Kanchi. By N. Venkata Raman.

Reports on Sanscrit manuscripts in Southern India, By E. Hultzsch, Ph. D. (3 Vols.) Madras; 1895-1896

Chronicle of Tirumala Deva Raju. Supplied by the Narapati Samstanam.

## B. INSCRIPTIONS

A Collection of the Inscriptions on Copper-plates and stones in the Nellore District, made by Alan Butterworth, of the Indian Civil Service (Madras).

Copper-plate Inscriptions belonging to the Sri Sankaracharya of the Kama - Koti - Pitha. Edited by T. A. Gopinatha Rao, M.A., Superintendent of Archaeology, Travancore State, Madras.

Archaeological Survey of India. New Imperial Series, Vol. XXIX. South Indian Inscriptions (4 Vols.) Edited and Translated by E. Hultzsch, Ph. D., V. Venkayya, M. A. and H. Krishna Sastry, B.A., Madras, 1890-1924

Monumental Remains of the Dutch East India Company in the Presidency of Madras. By Alexer Rea. Madras. 1897

Mysore Archaeological Series. Epigraphia Carnatica. By B. Lewis Rice, C. I. E., M. R. A. S. (12 Vols.) Bangalore, 1898-1905.

Lists of Antiquarian Remains in the Presidency of Madras. Compiled under the orders of Government by Robert Sewell (2 Vols.), Madras, 1882-1884

### C. ARTICLES

T. A. Gopinatha Rao and Rao Sahib T. Raghavaiah, Krishnapuram Plates of Sadasiva Raya (Ep. Ind., IX, Pages 328-341)

C. K. Krishnamacharlu, The Penuguluru Grant of Tirumala I. Saka 1493 (Ep. Ind., XVI, Pages 241-263)

### D. GAZETTEERS AND MAGAZINES

DISTRICT GAZETTEERS :

Cuddapah - Brackenbury, I. C. S. Madras, 1915

Anantapur - W. Francis, I. C. S. Madras, 1905

Bellary - W. Francis, I. C. S. Madras, 1904

Mysore Gazetteer, Vol. I. By B. Lewis Rice, C. I. E., M. R. A. S.

Madras Christian College Magazines - December 1886  
January 1930

## TELUGU

### 1. చ రి త్ర ము లు

హిందూదేశ కథాసంగ్రహము - మహమ్మదీయ మహాయుగము—కొమఱ్ఱాజు వేంకటలక్ష్మణరావు, ఎం. ఏ.

జీర్ణ కర్ణాటరాజ్య చరిత్రము—చిలుకూరి వీరభద్రరావు.

ఆంధ్రుల చరిత్రము - తృతీయ భాగము—చిలుకూరి వీరభద్రరావు.

జీర్ణ విజయనగర చరిత్రము—కుందూరు ఈశ్వరదత్తు, బి. ఏ.

విద్యానగర చరిత్రము—సాహిత్య సరస్వతి, నీరిపి ఆంజనేయులు.

కాకతీయుల చరిత్రము — డాక్టర్ యం. రామారావు, ఎం. ఏ., పి-హెచ్. డి., బి. ఇడి.

శ్రీకృష్ణదేవరాయచరిత్ర — విష్ణుభట్ల సూర్యనారాయణ, బి. ఏ., బి. ఎల్.

తిమ్మరుసుమంత్రి—చిలుకూరి వీరభద్రరావు.

రాయవాచకము—

శ్రీ వేంకటపతిదేవమహారాజు - టి. శివశంకరం.

అళియరామభూపాలుడు - టి. శివశంకరం.

హంపీ - విజయనగరము — వారణాసి శ్రీనివాస రావు, ఎం. ఏ., (ఆనర్సు), ఎల్. టి.

## 2. ప్రబంధములు

కృష్ణరాయ విజయము—కుమారధూర్జటి .

పారిజాతాపహరణము—నంది తిమ్మయ.

ఆముక్తమాల్యద—శ్రీకృష్ణదేవరాయలు.

వసుచరిత్రము—రామరాజభూషణుడు.

మనుచరిత్రము—అల్లసాని పెద్దనామాత్యుడు.

రామరాజీయము (నరపతి విజయము) - వెంకయ్య.

చంపూరామాయణము-పీఠిక-జయంతి రామయ్యపంతులు, బి. ఏ., బి. యల్.

జైమిని భారతము—పిల్లలమఱ్ఱి పినవీరభద్రుడు.

## వీ రి క

ఆంధ్రదేశచరిత్రమునందు విజయనగర సామ్రాజ్య చరిత్ర మొక ముఖ్యవిభాగము. ఈ సామ్రాజ్యము మహాన్నత దశయందుండినపుడు ఆంధ్రద్రవిడ దేశములును, కర్ణాటకమునందలి పెక్కు భాగములును అందు చేరియుండి యపూర్వముగ శోభనందినవి. ఆనా డీమహాసామ్రాజ్యమును, తత్కేంద్రముగ విజయనగరపట్టణమును దర్శించిన విదేశీయు లెందరో వీని శోభ నిరుపమమని కీర్తించిరి. విమతస్థుల బారినుండి స్వమతమును, స్వదేశమును రక్షించుటకై స్థాపింపబడిన యీ మహాసామ్రాజ్యము సుమారు రెండున్నర శతాబ్దములకాలము హిందూధర్మమును, హిందూ సంస్కృతిని సంరక్షించి తుదకు విమతస్థుల చేతులలోనే పడి ధ్వంసము చేయబడెను. రెండున్నర శతాబ్దములకాలము మహావైభవము ననుభవించిన యీ సామ్రాజ్య మొక్క తృటిలో కలలోని వార్త యయ్యెను. అనంతరము కడపటిరాజులగు ఆర్విటివంశజు లితర స్థలముల నుండి వీలగునంతవరకు నధికారమును సాగించుచు పేరునకైనను దక్షిణ దేశపాలకులుగ నుండిరి. తుద కాంగ్లేయులు సహిత మీ రాజుల వద్దనుండియే (ఉత్తర హిందూస్థానమున నామమాత్రావశిష్టుడైయుండిన మొగలు చక్రవర్తి వద్దనుండి 'దివానా' యధికారమును ఖాయ పరచుకొనిన విధమున) వర్తకస్థానములను నిర్మించుకొనుట కధికారమును సంపాదించిరి.

అయినను నిన్న మొన్నటివరకు నీవిజయనగరసామ్రాజ్యము 'విస్మృతసామ్రాజ్యము' గనే యుండెను. ఇటీవల నెందరో పరిశోధకు లీ సామ్రాజ్యచరిత్రమును గూర్చి కృషిచేయ నారంభించిరి. తత్ఫలితముగ నీ చరిత్రమునకు సంబంధించిన శాసనవాఙ్మయాద్యా

ధారము లెన్నియో బయలుపడినవి. పండితు లెందరో, అమూల్యములగు వ్యాసములను ప్రకటించియున్నారు. అయినను పైయాధారముల సాహాయ్యమున రచింపబడిన విజయనగరసామ్రాజ్యము యొక్క సమగ్రమైన చరిత్ర మింతవరకును వెలువడలేదు. పరిశోధకుల ప్రత్యేక వ్యాసములు పరిశోధకపత్రికలలో ప్రాయశఃముగ నాంగ్లభాషలో ప్రకటింపబడుటచే సామాన్యపాఠకుల కవి అందుబాటులో లేవు. ఇంతవరకును ప్రకటితములైన గ్రంథములలో సూయల్, సూర్యనారాయణరావు, హీరాస్, డా. కృష్ణస్వామిఅయ్యంగారు, డా. నేలటూరి వెంకటరమణయ్య, డా. సలెతోరె ప్రభృతు లాంగ్లమున రచించినవియు, వీరభద్రరావు, ఈశ్వరదత్తు, రామయ్య ప్రభృతు లాంగ్లమున రచించినవియు విజయనగరచరిత్ర జిజ్ఞాసువులకు ముఖ్యాధారములుగ నున్నవి.

ఈ గ్రంథము పైకొరతను కొంతవరకు దీర్చుచున్నది. ఈ గ్రంథకర్త చరిత్రపరిశోధకుడుకాడు. అయినను ఉత్తమశ్రేణికిజెందిన చరిత్రజిజ్ఞాసువు. విజయనగరశిథిలములను జూచినప్పుడు గలిగిన విస్మయ మినగరముయొక్క చరిత్రమును దెలిసికొనవలెననుకుతూహలమును గలిగింప గ్రంథకర్త తద్విషయమై చేసిన కృషి కీగ్రంథము ఫలితము. ఇందు విజయనగరపట్టణ నిర్మాణమునుండి యార్వీటి రాజులలో కడపటివారివరకునుగల వృత్తాంతమును, అటుపై వారి శాఖీయులగు అనెగొంది రాజుల చరిత్రమును చేర్చబడి యున్నది. ఇట్లాకవిధమున నీ గ్రంథము సమగ్రమనియే చెప్పవచ్చును.

ఈ గ్రంథకర్త యవలంబించిన రచనాపద్ధతి మిక్కిలి ప్రశంసనీయమైనది. అభిప్రాయభేదమున కాస్పదములగు పల్ల నేదియో యొకపక్షమును బూని, తద్విషయములగు ప్రమాణములనే పేర్కొని, యటుపై స్థానికపోలికలనుములను జేర్చి చరిత్రమును

తాడుమారొనర్చుట ఇటీవల మన దేశమునందలి గ్రంథకర్తలలో కొందరి కాచారమైనది. ఈ గ్రంథకర్త అట్లుచేయక వివాదాస్పదములగు ఘట్టములు వచ్చినప్పుడు భయపక్షముల వాదమును పేర్కొని నిర్ణయమును పాఠకులకే వదలివేయుట మిక్కిలి సమంజసముగ నున్నది. ఈ గ్రంథమున విరివిగ నొసంగబడిన సూచనల నుండి యీ గ్రంథకర్త విజయనగరచరిత్రమునకు సంబంధించిన ప్రమాణగ్రంథములను కడుజాగ్రూకతతో పరిశీలించినట్లు స్పష్టమగుచున్నది. గ్రంథమునందలి శైలి మృదుమధురముగ నుండుటచే గ్రంథమొక నవలవలె నడచుచున్నది. అన్నివిధములను పాఠకులకీగ్రంథము మూలమున విజయనగరసామ్రాజ్యచరిత్రము సుగమమై, వారికి దానియెడ గాఢమగు నభిరుచి గలుగునట్లున్నది.

ఏవిధముగ జూచినను ఈ గ్రంథము సామాన్యపాఠకులకును, విద్యార్థులకును మిక్కిలి ఉపయోగకరముగ నున్నది. దీనిని రచించిన గ్రంథకర్త ప్రశంసనీయుడు. ఈ గ్రంథము నాంధ్రలోకము విశేషముగ నాదరించుననియు, సీ గ్రంథకర్త యొకను అనేకములగు నుద్గ్రంథములను రచించి భాషాసేవ జేయుననియు నేనాశించుచున్నాను.

వృష వైశాఖ శుద్ధ ౨॥  
1-5-1941 }  
గుంటూరు.

మారేమండ రామరావు.

## ప్రకాశకుల మనవి

మఱతమన్నను మఱపునకురాని జీర్ణ విజయనగర సామ్రాజ్య చరిత్రను, ఆంధ్రమహాసమ్రాట్టు శ్రీకృష్ణదేవరాయలవారి రాజ్యాంగ, సాహిత్య వైభవ సంపదలను సమగ్రముగా, పొందికగా తెలుపు ప్రామాణిక గ్రంథము లేవియు ప్రస్తుతము లభ్యము కాకపోవుట శోచనీయము. ఆ కొఱతను తీర్చుటకే మే మిగ్రంథమును ప్రచురింప బూనితిమి. పనికిట్టుకొని దీని సర్వస్వామ్యములను గ్రంథకర్త శ్రీ నూతలపాటి పేరరాజుగారినుండి పొందితిమి. వలసిన సవరణలు చేయించితిమి. నేటి పాఠకుల అభిరుచుల కనుగుణముగాను, విషయ గౌరవము ననుసరించియు దీనిని మంచి మెరుగుకాగితముతో, ముచ్చటైన కూర్పు తీర్పులతో అంధముగా ముద్రింపగలిగితిమి. విజయనగర సామ్రాజ్యకాలపు కళాసంపదను, శిల్పసంపదను, సంస్కృతి సంపదను తెలుపు కొన్ని చిత్రములనుకూడ జతపరచితిమి. మూద్దులొలుకు ముఖపత్ర త్రివర్ణచిత్రమును, అంతస్సారమునకు సూచకముగా, సమకూర్చితిమి. మా ఈ కృషిలో మేము పడియుండు వ్యయ ప్రయాసలను విషయజ్ఞులైన పాఠక మహాశయులు అవలీలగా గ్రహింప గలరనియే మా ఆశయము.

ఆంధ్రమహాజనులును, విద్యారంగములోని పెద్దలందఱును దీనిని సముచితముగా ఆదరించి ప్రోత్సహింపవలెనని మఱిమఱి కోరుచున్నాము.

# విషయ సూచిక

విషయము	పుట
తొలిపలుకు	iii
Bibliography	v
పీఠిక	ix
ప్రకాశకుల మనవి	xii
ప్రస్తావన	1
ఆ నెగొంది : రాయలవంశము	3
పదునాల్గవ శతాబ్దారంభమున దక్షిణ హిందూ స్థానమునందలి పరిస్థితులు	5
విద్యానగరము : నగరనిర్మాణావసరము	9
హోయసలోత్పత్తి	10
ఆంధ్రోత్పత్తివాదము	14
కర్ణాటకవాదము	16
విద్యానగర నిర్మాణము	18
విజయనగర నిర్మాత విజయధ్వజుడా?	24
మాధవ విద్యారణ్యుడు	27
సంగమ వంశము	31
మొదటి హరిహర రాయలు	31
మొదటి (పీఠ) బుక్కరాయలు	4
రెండవ హరిహర రాయలు	6
మొదటి దేవరాయలు	7
రెండవ (విజయ) బుక్కరాయలు	8
రెండవ (ప్రౌఢ) దేవరాయలు	8
శ్రీ నాథుడు	9



విరూపాక్షరాయలు	110
సాళువవంశ చరిత్రము	112
సాళువ నరసింహరాయలు	114
పిల్లలమఱ్ఱి పిన వీరభద్రకవి	117
ఇమ్మడి నరసింహరాయలు	122
తుళువ వంశచరిత్రము	124
నరసరాజు	,,
వీరనరసింహరాయలు	129
శ్రీకృష్ణదేవరాయలు	133
సాళువ తిమ్మరుసు	147
అప్పదిగజములు	158
అచ్యుత దేవరాయలు	207
సదాశివరాయలు	216
ఆర్వీటి (నరపతి) వంశము	218
రామరాజు	,,
తిరుమల దేవరాయలు	244
శ్రీరంగదేవరాయలు	252
వేంకటపతి దేవరాయలు	259
శ్రీరంగరాయలు	277
రామదేవరాయలు	282
(పెద్ద) వేంకటపతిరాయలు	,,
అఱవ శ్రీరంగరాయలు	284
వేంకటపతి రాయలు	,,
ఆర్వీటి (నరపతి) వంశము (ఆనెగొంది)	286
ఆనెగొందిరాజులు	291

## చిత్రములు

శ్రీకృష్ణదేవరాయలు పెద్దనకు ఏనుఁగెక్కించుకొనుట	1
శ్రీకృష్ణ దేవరాయలవారి గజకాలలు	98
శ్రీకృష్ణదేవాలయము, హంపి	132
హంపి పంపాపతి దేవాలయము	147
రాయలవారి తులాభార స్తంభ తోరణము	156
హజార రామస్వామిదేవాలయము	190
హంపివిజయనగరములోని విఠలస్వామి దేవాలయము	198
విఠలరాయదేవాలయములోని తాతీశేరు	206
అచ్యుత రాయ దేవాలయములోపలి ఒకదృశ్యము	216
రజతఫలక ఛాయాచిత్రము	







“ఎదురైనచోఁ దన మదకరింఁద్రము డిగ్గి కేలుఁత  
యొసఁగి యెక్కించుకొనియె.”

# విజయనగరచరిత్రము



## ప్రస్తావన

క్రీ. శ. 1336-వ సంవత్సరమున హిందూదేశ దక్షిణ భాగమున రాజకీయ వాతావరణమునందు గొప్ప మార్పు గలిగెను. ఆ సంవత్సరమే దక్షిణ హిందూదేశ ప్రాచీన చరిత్రమున కంతమును, ఆధునిక చరిత్రమునకుఁ బ్రారంభమును నగుచున్నది.

ఈ చరిత్రాత్మక విషయమువలన విజయనగర సామ్రాజ్య స్థాపనయు, రాజధానీ నగర నిర్మాణమును నొనగూడినవి. ఆ మార్పు గలుగుటకు ముందు దక్షిణ హిందూదేశమంతయుఁ బెక్కిండు హిందూ రాజుల యధీనమందుండెను. వారిలో - మధురను శాలిం చెడి పాండ్యులును, దంజాపురిని శాలించెడి చోళులును ముఖ్యులు. విజయనగర రాజ్యమభివృద్ధియగు కొలఁదిని బై నుడివిన రాజ్యములు నశింపఁ దొడఁగినవి. క్రమక్రమముగ, విజయనగర రాజులు దక్కను మొదలు సింహాశద్వీపమువఱకుఁగల భూమికి నధిపతులైరి.


మహమ్మదీయులు దక్షిణ హిందూదేశముపై దాడివెడలఁ గృష్టానదిని దాఁటుసరికి, నామమాత్రావశిష్టములై దక్షిణమున నున్న హైందవ రాజ్యములన్నియు నేకీభవించి, యడ్డుకొనఁ బ్రయత్నించినవి. కాని, నిష్ఫలమయ్యెను. అట్టి సమయమున, విజయనగర రాజులు, తురుష్కు వాహినుల నడ్డగించి, రెండువందల యేబది వత్సరములవఱకును దక్షిణాపథమును గాపాడిరి.

అంతటి మహాపకార మొనర్చిన రాజ్యమును నేడు హిందూ దేశమునఁ దలఁచువారే లేరు. 'విజయనగర' మను నామముఁ దాల్చి, మహాన్నత దశయందుండిన పట్టణ రాజమున నేటికి మిఁలి యున్నవి - కొన్ని శిథిలములును, బడిపోయిన కోట గోడలును.

పదునైదు, పదునాఱు శతాబ్దములయందు హిందూ దేశమును దర్శించిన పాశ్చాత్యపథికులు విస్తీర్ణమందును, సంపదయందును విజయనగరముతోఁ దులఁదూఁగఁగల పట్టణమొక్కటియుఁ బాశ్చాత్య దేశముల లేదని వక్కాణించిరి. విజయనగర వైభవము క్రీ. శ. 1565 తో నంతరించినది.

## ఆనెగొండి : రాయల వంశము

విజయనగర సామ్రాజ్యమునకు మూలకంధమైన యానె  
గొండి యనేక శతాబ్దములనుండి యొక రాజాశ్రయ స్థానమై  
యొప్పుచుండెనని పారసీక దేశస్థుడగు ఫరస్తా తెలుపుచున్నాడు.  
ఆ రాజులచ్చట నేడువందల సంవత్సరములవఱకు రాజ్యము చేసినట్లు.  
రాయవంశావళియను గ్రంథమును జూడ, రాయల వంశ వృక్ష మీ  
క్రిందివిధముగ వెలయుచున్నది.



నందుడు—రాయల వంశమున కీలడు మూలపురుషుడు. క్రీ. శ.

1014 మొదలు 1076 వఱకు నలువదిమూడు వత్సరములు  
రాజ్యము చేసెను. రాజ్యాభివృద్ధికై పాటుపడెను. అపరిమిత  
ధనమార్జించెను.

\* మహమ్మదీయ మహా యుగము, పుట, 294.

విద్యానగర చరిత్రము, పుటలు, 10, 11, 12.



చాళుక్యుడు—ఈతఁడు నందుని కుమారుడు. 1076 మొదలు 1117 వఱకు నలువదియొక్క వత్సరములు రాజ్యముచేసెను. ఈతనికి బిజ్జులుడు, విజయధ్వజుడు, విష్ణువర్ధనుడు నను ముగ్గురు కొడుకులు గలరు.

బిజ్జులుడు—ఈతఁడు చాళుక్యుని జ్యేష్ఠపుత్రుడు. 'కల్యాణబిజ్జులు' డను బిరుదునంది, కల్యాణపురమును బాలించెను.

విజయధ్వజుడు—ఈతఁడు చాళుక్యుని ద్వితీయపుత్రుడు. 1117 మొదలు 1156 వఱకు ముప్పది తొమ్మిది వత్సరములు రాజ్యముచేసెను. ఈతని కాలమునఁ జంద్రధ్వజుల (మహమ్మదీయుల) రాపిడి యెక్కువగా నుండెను. స్వరాజ్య రక్షణార్థమై యీతఁడు తుంగభద్రదానదికి దక్షిణ భాగమున నొక నగరమును నిర్మించి, దానికిఁ దనపేర <sup>1</sup> 'విజయనగర' మని పేరుపెట్టె నందురు. ఈ నగర నిర్మాణము క్రీ. శ. 1150 ప్రాంతమున నై యుండనోపు.

విష్ణువర్ధనుడు—ఈతఁడు చాళుక్యుని తృతీయ పుత్రుడు. ఈతనిఁ గూర్చి రాయవంశావళియందేమియుఁ జెప్పఁబడియుండలేదు.

అనమరాజు—ఈతఁడు విజయధ్వజుని కొడుకు. 1156 మొదలు 1179 <sup>2</sup> వఱకు నిరువది మూడు వత్సరములు రాజ్యమేలెను.

నరసింహదేవరాయఁడు—ఈతఁడు అనమరాజు కొడుకు. 1179 మొదలు 1246 వఱకు నలువదియొక్క వత్సరములు రాజ్యము చేసెను. మిగులఁ బరాక్రమశాలి. క్షత్రియోచితమైన రాజ్య కాంక్ష గలిగి, రాష్ట్రమును విస్తరింపఁ జేసెను.

1. The Never to be Forgotten Empire, Page 15.

"Raya Vamsavali" ascribes the founding of Vizianagar to Vijayadhwaja, the second son of Chalukya Maharaja who ruled in Kiskindha."

2. 1176 వరకునని యున్నది. మా. ఆంధ్రుల చరిత్రము, మా. భా. పు. 9

పదునాల్గవ శతాబ్దారంభమున దక్షిణ హిందూస్థానమునందలి పరిస్థితులు 5

ఈతఁ డరిభీకరుఁడైన కారణమున నీతని రాజ్యమునకు 'నర సింగ రాష్ట్ర' మని పేరు గలిగెను. మహా వైభవముతో వెలయుచుండిన యీతని రాజ్యమును గెబ్బింప మహమ్మదీయులు ప్రయత్నించిరి.

రామదేవరాయఁడు—ఈతఁడు నరసింహదేవరాయని తనయుఁడు. 1246 మొదలు 1271 వఱకు నిరువదియైదు వత్సరములు పాలించెను.

ప్రతాపరాయఁడు—ఈతఁడు రామదేవరాయని పుత్రుఁడు. 1271 మొదలు 1297 వఱకు నిరువది యాతేడలు పాలించెను.

జంబుకేశ్వరుఁడు—ఈతఁడు ప్రతాపదేవరాయల తనూజుఁడు. ఆనె గొంది రాజులలో నీతఁడు కడపటి వాఁడు. 1297 మొదలు 1334 వఱకు ముప్పది యేడు వత్సరములు రాజ్యమేలెను. ఈతనిఁ గూర్చి సమగ్రముగఁ దెలిసికొనుటకు ముందు - పదు మూఁడు, పదునాల్గు శతాబ్దముల మధ్య దినములలో దక్షిణ హిందూస్థానమునందలి పరిస్థితులెట్లుండెనో తెలిసికొనవలసి యున్నది.

పదునాల్గవ శతాబ్దారంభమున దక్షిణ హిందూస్థానమునందలి పరిస్థితులు

“పదుమూడవ శతాబ్దాంతమున నార్యావర్తమంతయుఁ గ్రమక్రమముగా మహమ్మదీయుల పాలంబుడుటచే హిందూ సామ్రాజ్య రమారమణీమణి చంద్రధ్వజుల యాశ్రయము నొల్లక, నిలువ నీడలేక, చిట్టచివరకు నర్మదా నదిని దాటివచ్చి, శూరా గ్రేసరులగు దక్షిణ హిందూస్థానమందున్న పరిపాలకుల నాశ్రయించెను. వీరు మాత్రము తమ శౌర్య ప్రతాపములచే మహమ్మదీయుల నెవ్విధముననైనను దక్షిణ పథమునకు రానీకుండ నడ్డుపెట్టుచు వచ్చిరి.

‘ఆ కాలమున దక్షిణ హిందూస్థానమున హరిపాలదేవుడను వాఁడు దేవగిరి పట్టణమును రాజధానిగఁ జేసికొని మహారాష్ట్రమును బాలించుచుండెను. పకశిలానగరమును నామాంతరముగల యోరుగల్లు పట్టణము రాజధానిగఁ బ్రతాపరుద్రదేవ చక్రవర్తి తిలింగదేశము నేలుచుండెను. పాండ్యరాజులు దక్షిణ మధురాపురమును, చోళరాజులు కాంచీనగరమును, భల్లూణ రాజులు ద్వారసముద్రము రాజధానిగా హొయిసల దేశము(Mysore)ను బాలించుచుండిరి. తూర్పు తీరమున గజపతులును, రాజమహేంద్రవరము, కొండపల్లె, వినుకొండ, కొండవీడు, ఉదయగిరి మొదలుగాఁగల దుర్గములను రెడ్డి రాజులును బరిపాలించుచుండిరి.

‘దక్షిణాపథమునకుఁ బాటివచ్చి, హిందూ రాజుల భుజాస్కంధముల నాశ్రయించిన రాజ్యలక్ష్మి చంద్రధ్వజుల దృష్టి నాశనాకర్షించి, వారికి మోహవిభ్రాంతి జనకయై వెలయుచుండెను.

‘ఆ కారణముచేఁ బదుమూడవ శతాబ్దాంతమున నే మహమ్మదీయులు దక్షిణ దిగ్భాగమునకు రాఁజొచ్చిరి. క్రీ. శ. 1293 సంవత్సరమునందు ‘అల్లయద్దీక్ ఖల్జీ’ దేవగిరినిఁ బట్టుకొనెను.<sup>1</sup> నాల్గు సంవత్సరములకుఁ బిదప, ఘూర్జర దేశముపై దండెత్తఁబడెను. క్రీ. శ. 1303 సంవత్సరమున నోరుగల్లు పురమును స్వాధీనము చేసికొనుటకుఁ బ్రయత్నము గావింపఁబడెను.<sup>2</sup> క్రీ. శ. 1306 సంవత్సరములో దేవగిరి రెండవసారి ముట్టడింపఁబడెను.<sup>3</sup> క్రీ. శ. 1309 సంవత్సరములో ‘మల్లిక్ ఖాఫర్’ భూరి సైన్యములతో వచ్చి, యోరుగల్లు పురమును బట్టుకొనెను.<sup>4</sup> అతఁడే ద్వారసముద్రమును గూడ స్వాధీనముఁ జేసికొని, భల్లూణ రాజులఁ బరాజితులఁజేసి, పశ్చిమ

- 
- |    |                        |   |
|----|------------------------|---|
| 1. | Forgotten Empire, Page | 4 |
| 2. | " "                    | 4 |
| 3. | " "                    | 4 |
| 4. | " "                    | 4 |

తీరమునందలి కేరళ దేశమునకుఁ బోయి, యచ్చట నొక మహమ్మదీయ దేవాగారమును నిర్మించి,<sup>1</sup> హైందవుల యైశ్వర్యమునంతయుఁ జూఱఁగొని, స్వదేశమునకు మరలిపోయెను. ఆఱు సంవత్సరములకుఁ బిదప, 'ముబారక్' అనునతఁడు దేవగిరిపై దండెత్తి పోయి, హరిపాల దేవునిఁ జెఱఁబెట్టి, బ్రతికియుండఁగ నే చర్మ మొలిపించి, శిరస్సు ఖండించి, దానిని దేవగిరి పట్టణ ముఖద్వారమునకు వ్రేలాడఁగట్టిం చేను.<sup>2</sup> -తరువాత, క్రీ. శ. 1323 సంవత్సరమున నోరుగల్లు మహమ్మదీయుల వశమయ్యెను.<sup>3</sup> -అనఁగా - క్రీ. శ. 1323 సంవత్సరాంతమునకు దేవగిరి రాజధానిగాఁగల మహారాష్ట్ర సామ్రాజ్యమును, త్రిలింగ దేశమునందు ఏకశిలా నగరము రాజధానిగాఁగల ఆంధ్ర సామ్రాజ్యమును భగ్నములైనవి. హొయిసల రాజ్యము బలహీనమై మహమ్మదీయుల యొత్తిడికి శాల్పడియెను. క్రీ. శ. 1327 సంవత్సరమున హొయిసల రాజ్య రాజధానియైన ద్వారసముద్రము ధ్వంసము గావించఁబడెను.<sup>4</sup> ద్వార సముద్రము నేలుచుండిన మూడవ భల్లాలదేవుఁడు మహమ్మదీయుల ప్రతాపాగ్నికి దాళఁజాలక, క్రీ. శ. 1342 సంవత్సర ప్రాంతమునఁ దన రాజధానిని దక్షిణ ఆర్కాడు జిల్లాలోని తిరువన్నామలకు మార్చుకొనెను.<sup>5</sup> ఇతఁడు క్రీ. శ. 1343 వఱకు హొయిసల రాజ్యమును బాలించినట్లు తెలియుచున్నది.

'ఇట్లు మహమ్మదీయ విజృంభణమునకుఁ దాళలేక, హిందూ రాజ్యలక్ష్మి భయాత్తయై, యార్యావర్తమునుండి పాటివచ్చినను దనకుఁ బాట్లు తప్పలేదని యెంచి, తలదాచుకొనుటకుఁ జోటులేక, దక్షిణ త్రిలింగ కర్ణాట భూతలమునందుఁ దన మాన ప్రాణరక్షణార్థము పరువులిడుచుండెను.

1. Forgotten Empire, Page 4

2. " " " 4

3. " " " 4

4. Bombay Gazetteer, Vol. 1, Part II, P. 509-510.

5. Mysore Gazetteer, Vol. 1, P. 342.

‘అంధ్ర సామ్రాజ్య మస్తమించిన పిమ్మట, ప్రతాపరుద్రుని కోశాగార రక్షకులగు ‘హరియప్ప’, ‘బుక్కప్ప’ అను సోదర శిఖామణులు తుంగభద్రాస్రవంతికి నుత్తర భాగమున నున్న యానెగొంది (కుంజరకోన) పురాధీశ్వరుడగు జంబుకేశ్వరరాయల నాశ్రయించి, యతనియొద్ద మంత్రిత్వమును సంపాదించుకొనుట సంభవించెను.

‘ఆ కాలమున దక్షిణ హిందూ దేశమునకు రాజప్రతినిధిగా నియమింపఁబడిన ‘బహుఉద్దీన్’ అనువాడు చక్రవర్తిని (మొగలు) ఢిక్కరించి, స్వతంత్రుడై పరిపాలనము చేయుచుండెను. అంత మొగలు చక్రవర్తియగు మహమ్మద్ తుఘలక్ కోహాద్దీపితుడై ఘూర్జర దేశపు రాజప్రతినిధియైన ‘ఖాజాజెహా’ అనువానిని ‘బహుఉద్దీన్’ను శిక్షించుటకుఁ బంపఁగా, ‘బహుఉద్దీన్’ చక్రవర్తి పైస్వములను గెలువలేక, పాటికచ్చి, దురదృష్టవశాత్తఁడగు జంబుకేశ్వరరాయల శరణు వేడెను. జంబుకేశ్వరరాయ లతనికి నభయ హాస మిచ్చెను. ఆ సమాచారమిచ్చి మొగలు చక్రవర్తి యసంఖ్యాకములగు పైస్వములంగూర్చుకొని జంబుకేశ్వరరాయలపై క్రీ. శ. 1334 సంవత్సరమున దండయాత్ర వెడలివచ్చెను.<sup>1</sup> అంత వీరిద్దఱకును ఆనెగొందికి సమీపమున నున్న కంపిలా నగరము (Kampli) దగ్గఱ ఘోర యుద్ధము జరిగెను. జంబుకేశ్వరరాయలు మృతఁడయ్యెను. ఆనెగొందియుఁ దురుష్కుల వశమయ్యెను. హరియప్పయు, బుక్కప్పయుఁ దురుష్కుల వశమైరి. ఢిల్లీ చక్రవర్తి యానెగొందిని వశముచేసికొని ‘మల్లిక్ సాయబు’ అనువానిని బ్రతినిధిగ నేర్పఱచి, స్వదేశమునకు వెడలిపోయెను. కాని, వెంటనే ప్రజలు తిరుగఁబడుటయు, ‘మల్లిక్ సాయబు’నకు స్వాతంత్ర్య ప్రియులగు ప్రజలను బరిపాలించుటకు శక్యము కాకపోవుటయుఁజూచి, ఢిల్లీ చక్రవర్తి, కారా

1 అంధ్రుల చరిత్రము, మూ. భా. పు. 10.

గారమునందుంచబడిన సోదరశిఖామణుల నిరువుర వదలి, హరి హరున కారాజ్య మొసంగి, యతనిని దనకు సామంతుడుగ మండునట్లాప్పించుకొని, 'మల్లిక్ సాయబు'ను స్వదేశమునకు రప్పించుకొనెనట.'''<sup>1</sup> అని కుందూరు ఈశ్వరదత్తుగారు తమ 'జీర్ణవిజయ నగరచరిత్రము'నందు వ్రాసియున్నారు. ఆ విషయములనే నేనిటఁ బొందు పఱచితిని.

నాటి దక్షిణ హిందూస్థాన పరిస్థితులివి.

విద్యానగరము : నగరనిర్మాణావసరము

ఢిల్లీ చక్రవర్తి బందీకృతులైయున్న హరిహరరాయని, బుక్కరాయని విముక్తులనొనర్చి, హరిహరుని నానెగొంది రాజ్యమున నిల్పెనని వ్రాసియుంటిని. నాటినుండియు హరిహరుడు రాజుగను, బుక్కరాయడు మంత్రిగను నుండిరి.

ఆసమయమున సామ్రాజ్యాధిపత్యమునకై యుత్తర హిందూస్థానమున సర్దారులు మున్నగువారిలోఁ గలఁతలు బయలుదేఱెను. అది కారణముగ నైనికులు పట్టణములపైఁబడి, జనులను బాధించుచు, వారి ధన మానములను జూఱఁగొనుచుండిరి. ప్రజల బాధల కోర్వఁజాలక, గ్రామములను వీడి పలాయనమగుచుండిరి. అట్లు పలాయితులయిన జనుల కానెగొంది యాశ్రయమయ్యెను. జన బాహుళ్యము వలన నది క్రమ క్రమముగా వృద్ధియయ్యెను. దాన నూతన నగర నిర్మాణావసర మేర్పడెను.

విద్యానగర రాజ్యోత్పత్తి

'ఈ విషయమును గూర్చి చర్చించునెడ మూఁడు విశేషములు ముఖ్యముగ గమనింపఁదగియున్నవి. కొన్ని ప్రమాణముల

1. జీర్ణ విజయనగరచరిత్రము, పు. 2-7.

నుండి తద్రాజ్య స్థాపకు లాంధ్రదేశమునుండి వలసపోయిరనియు, నాంధ్ర రాజ్యమునే వారలు తుంగభద్రా తీరమున నెలకొల్పిరనియు, దుదకు వారలు గాకతీయులకు సన్నిహితబంధువులనియుఁ దెలియుచున్నది. దీని నాంధ్రోత్పత్తి వాదమని పిలువ వచ్చును. దక్షిణ దేశపుఁ బరిశోధకబంశితు లీ వాదమునకుఁగల ప్రమాణములను విశ్వసింపక, విజయనగర నిర్మాతలనఁబడు సోదరులు హొయసలరాజసామంతులనియు, హొయసల బల్లాలుని చేతనే విజయనగరము నిర్మింపఁబడెననియుఁ బేర్కొనుచున్నారు. దీనిని హొయసలోత్పత్తి వాదమని చెప్పవచ్చును. ఇటులుండఁగల్గాటక పండితులు కంపిల రాజ్యము తురుష్కల వశమయిన పిమ్మట, హతశేఖులగు నిర్వురు సోదరులు తురుష్క సామంతులుగనుండి, క్రమముగ స్వతంత్రించి, విజయనగరమును నెలకొల్పిరని వాదించుచున్నారు. ఇయ్యది కర్ణాటకోత్పత్తి వాదమని పేర్కొనఁదగును. ఈ వాదములందలి వాస్తవము నెఱుంగుటకు వీని నించుక సవిమర్శముగఁ బరిశీలింపవలసియున్నది.

హొయసలోత్పత్తి

‘డాక్టరు కృష్ణస్వామి అయ్యంగారు. లూయీ రైస్, కృష్ణ శాస్త్రి మున్నగు పండితులు క్రీ. శ. 1327 లో, తురుష్కులు ద్వార సముద్రమును వశపఱచుకొనిన పిమ్మట, హొయసల రాజగు మూడవ బల్లాలుఁడు తన రాజధానిని దక్షిణ దేశమునందలి తిరు వణ్ణామలై దుర్గమునకు మార్చుకొని, తన యుత్తరపు సరిహద్దును రక్షించుటకునై తుంగభద్రా తీరమున విజయనగరమును నెలకొలిపి, హరిహరుఁడను సామంతునిఁ దత్పరిపాలకునిగ నియమించెనని యభిప్రాయపడియున్నారు. <sup>1</sup> హీరాస్ పండితుఁడియభిప్రాయమును విపులీ

1. EP. Carn. VI, Intr. P. 21

A. S. R. 1909 - 1910 P. 160

South India and her Mahammadan Invaders, P. 171, 181 - 182

కరించి, యీ వాదమునకుఁ బ్రత్యేక వ్యక్తిత్వము నేర్పఱచెను. వారి వాదమునందలి యీ క్రింది ముఖ్యాంశములను గమనింప నగును. <sup>1</sup>

(1) న్యూనిజ్ అను పోర్చుగీస్ యాత్రికుని వ్రాతలనుండి మొదటఁ దురుష్కులచే బందిగఁ గొంపోఁబడి, పిమ్మట వారిచే విశువబడిన యొకనిచే విజయనగరము నిర్మింపఁబడెనని తెలియుచున్నది. మూడవబల్లాలుని విషయమున నియ్యవి వర్తించుచున్నవి. ఈతఁడు తన పుత్రుఁడగు వీరవిజయ విరూపాక్షుని పేరిట 'విరూపాక్ష పట్టణ' మను నొక నగరమును దుంగభద్రా తీరమున నిర్మించెను. ఇదియే విజయనగరము; తన్నిర్మాత మూడవ బల్లాలుఁడు.

(2) న్యూనిజ్ పేర్కొనిన పూర్వ విజయనగరరాజుల నామముల నీ క్రింది విధమున సమన్వయింపవలెను.

న్యూనిజ్.		హిరాన్.
దేవరావ్	...	మూడవ బల్లాలుఁడు
బుకారావ్	...	మొదటి హరిహరుఁడు
పురియెరి దేవరావ్	...	మొదటి బుక్కరాజు
అజరావ్	...	రెండవ హరిహరుఁడు

(3) బరకూరు మున్నగు దుర్గములలో సన్నిహిత కాలము ననే బల్లాలునియొక్కయు, హరిహరునియొక్కయుఁ బ్రశంస కాన నగుచుండుటచేతను, హరిహరుని వంశమునను హామయసల సామంతుఁడగు దాదికేశవనాయకుని వంశమునను మల్లికార్జునాది నాములనేకులు గన్పించుచుండుటచేత నా రెండు వంశములొక్కటియే యగుట వలనను, హరిహరాదులు హామయసలులయెడ ననేక విధములఁ దమ కృతజ్ఞతను జూపుచుండుటచేతను, హరిహరుఁడు నాతని



సోదరుడగు బుక్కరాజును హొయసల సామంతులని చెప్పనగును.

హొయసల బల్లాలుడు తిరువణ్ణామలై దుర్గమునకుఁ దన రాజధానిని మార్చియుండెననుటకు సరియగు ప్రమాణములు గాన రావనియు, క్రీ. శ. 1327 నుండియు నాతఁడు పెక్కుచోటులఁ బరిభ్రమించుచు, 1330 లో నా దుర్గమునుండి వెడలి, 1341 వఱకు నచ్చటికిఁ దిరిగివచ్చి యుండలేదనియు, ద్వార సముద్రము నాతఁడు విడనాడక, 1335-41 ల నడుమ నచ్చటనే నివసించియుండెననియు శాసన ప్రమాణముపై డాక్టరు వేంకటరమణయ్యగారు నిరూపించి యున్నారు. తరుప్పుల దాడి కోర్వజాలక పలాయితుడై యుండిన బల్లాలుడు, క్రీ. శ. 1327 నకుఁ బిమ్మట, తురుష్క-రాజ్యమునఁ జేరియుండిన తుంగభద్రాతీరమున విజయనగరమును నిర్మించుట యసమంజసమనికూడ వారు చూపియున్నారు. <sup>1</sup> హీరాస్ గారినుకొనినటుల న్యూనిజ్ వ్రాతలు బల్లాలునికి వర్తింపవు. అతఁడు తురుష్కులచే బంధీకృతుడై, సంహరింపబడెను. అట్టిచో నాతని విముక్తియు, రాజ్యస్థాపనము నసంభవములు. పై పండితుని రాజనామ సమన్వయము భాషా పరిణామమునకు విరుద్ధముగ నున్నది. నిర్దుష్టమగు సూయల్ పండితుని సమన్వయము దీని యందలి దోషమును జూపుచున్నది. -

న్యూనిజ్.	హీరాస్.	న్యూయల్.
దేవరావ్ ...	మూడవ బల్లాలుడు ...	మొదటి హరిహరుడు
బుకారావ్ ...	మొదటి హరిహరుడు ...	మొదటి బుక్కరాజు
పురియొరి దేవరావ్ ...	మొదటి బుక్కరాజు ...	రెండవ హరిహరుడు
అజారావ్ ...	రెండవ హరిహరుడు	

‘అనతి కాలమున నొకే స్థలమున బల్లాల హరిహరుల ప్రశంస

1. Madras Christian College Magazine, Jan. 1930.

యుండినంత మాత్రమున వారికి స్వామిసేవక న్యాయము నాపాదింపఁ దగదు. శాసనములందెచ్చట నీ విషయము తెలుపఁబడియుండలేదు, అదియునుగాక, మల్లినాథుఁడు, బుక్కరాజు మున్నగువారలు హోయసలులతోఁ బోరియుండినటుల శాసనములనుండి తెలియు చుండుటచే, హరిహరుఁడు బరకూరు మున్నగు దుర్గములయందు బల్లాలుఁతోఁ బోరి, వాని నాక్రమించుకొనియెనని స్పష్టమగు చున్నది. <sup>1</sup> కేవల నామసామ్యముపై నాధారపడు హీరాస్ గారి వాదముకూడఁ బ్రమాదకరమే. 11, 12, 13 శతాబ్దములలో నాంధ్రదేశమునేలిన రాజవంశములలో ననేకులు రుద్ర, గణపతి, మహాదేవ, రాజేంద్ర, భీమనామాభిధులుండిరి. అంతమాత్రమునఁ గొలనిగణపతినిఁ గాకతీయగణపతిదేవ చక్రవర్తిగను, కొలని రుద్రుఁడు, నతవాటి రుద్రుఁడు, రేచెర్ల రుద్రుఁడు మున్నగువారినిఁ గాకతీరుద్రునిఁగను సమన్వయింపనగునా? ఈ యభిప్రాయము లన్నియు నటులుండ, హోయసలోత్పత్తి వాదమునకు మూలస్తంభు లగు హీరాస్ గారొక స్వల్ప ప్రమాణమును సమన్వయింపఁ జాలక, తమ యుక్తివాదమును దామే ఖండించుకొనియుండిరి. కర్ణాటకమునందలి యొక శాసనమున 'దిగ్విజయానంతరము బుక్కరాజు తుంగభద్రాతీరమున విజయనగరమును నిర్మించి, యందు భవనములు, రాజమార్గములు మున్నగువానిని నెలకొల్పె' నని చెప్పఁబడి యున్నది. ఈ శాసనముపై వ్యాఖ్యానముచేయుచు హీరాస్ గారిందలి విషయములు వాస్తవములు గావనియు, నింతకుఁ బూర్వము బల్లాలుఁడు నిర్మించియుండిన నగరమున బుక్కరాజు భవనాదికముల నిర్మించి, దానినభివృద్ధి పఱచెనని యన్వయింపవలెననియు వ్రాసి యున్నారు. కాని, వారింకొకచో నీ వ్రాతలయందలి దోషమును గ్రహించి, యీ యభిప్రాయము సరికాదనియు, బుక్కరాజే విజయ

నగరమును నిర్మించెననియు, దమ యభిప్రాయమును సరి చేసి కొనియున్నారు. పై విమర్శనుండి హొయసలోత్పత్తి వాదము నందలి వాస్తవ ప్రామాణ్యములు స్పష్టములగుచున్నవి.

అంధ్రోత్పత్తి వాదము

‘ఇక రెండవదగు దీనిని బరిశీలించవలసియున్నది. ఈ విషయమున నీ క్రింది పండితుల యభిప్రాయములును, నితర ప్రమాణములును ముఖ్యములు.

(1) విజయనగర చరిత్రకారులగు బి. సూర్యనారాయణ రావుగారు - ‘ఈ సోదరులు తమ గురువగు విద్యారణ్యుని సాహాయ్యమున క్రీ. శ. 1336 లో నీ నగరమును నిర్మించి’రని వ్రాసియున్నారు. <sup>2</sup>

(2) ‘ఈ సోదరు లేకశిలా నగరాంధ్ర రాజ్యమునుండి పలాయితులైరని చెప్పటకు బ్రబల నిదర్శనములున్న’వని వి. ఏ. స్మిత్తు పండితుని యభిప్రాయము. <sup>3</sup>

(3) సూర్యయల్ పండితుడు - ‘విశేష మతావేశముగల కురుజవంశీయులగు నిర్వహకు సోదరులు క్రీ. శ. 1323 వఱకు నోరు గల్లునఁ గోళాగారోద్యోగులుగనుండి, తద్రాజ్య పతనానంతర మానెగొందికిఁ జేరి, యా సంస్థానముగూడఁ దురుష్కులకు వశమగుటచేఁ దామును వారికి లోనై, పిమ్మట విజయనగరమును నిర్మించి, స్థిరపడి’రని వ్రాసియున్నాడు. <sup>4</sup>

(4) క్రీ. శ. 1807 లో రామప్ప వర్మికుడను బ్రాహ్మణుని యొద్దనుండి తుళువ వంశీయుల చరిత్రమును సంగ్రహించిన బచ్చెన్

1. Beginnings of Vijayanagara "Conclusions."

2. Never To Be Forgotten Empire, p. 24

3. Smith - Oxford History of India (1923 Edn.) P. 201

4. Sewell - Forgotten Empire, P. 23

అను నాతఁడు - 'వార లాంధ్ర వంశములు. ఈ బ్రాహ్మణుని యొద్దఁగల 'విద్యారణ్య శిక్ష' యను గ్రంథమున హుక్క, బుక్క యను సోదరులు ప్రతాపరుద్రుని కోశాధ్యక్షులుగనుండి, పిమ్మట విజయనగరమును నిర్మించిరని చెప్పఁబడియున్న'దని విశదపఱచి యున్నాఁడు. <sup>1</sup>

(5) 'ఓరుగల్లునుండి పాటివచ్చిన యిద్దరు సోదరులు తమ గురువగు విద్యారణ్యుని సాహాయ్యమున విజయనగరమును నిర్మించి' రని కల్నల్ విల్కు దొర యభిప్రాయము. <sup>2</sup>

(6) మొదటి బుక్కరాజు కోడలగు గంగాంబ తన 'మధురా విజయ' మునఁ బ్రాచీన సంస్కృత కవులఁ బ్రస్తుతించి, పిమ్మట నగస్త్య, విశ్వనాథాది ఏకశిలా నగర కవి కుంజరులను బేర్కొనియుండెను.

(7) 17వ శతాబ్దిలో రచింపఁబడిన 'రాజకాల నిర్ణయము' నను, కేలడి బసవకృతమగు 'శివతత్త్వ రత్నాకరము' నను గూడ నీ సోదరులు ఓరుగల్లు నివాసులనియు, ప్రతాపరుద్రుని కోశాధ్యక్షులనియు బేర్కొనఁబడియున్నది. <sup>3</sup>

(8) కాకతీయాంధ్ర సామ్రాజ్య వంతరించిన యనతి కాలమునకే యాంధ్రదేశమున కేతెంచిన జియాఉద్దీన్ బారనీ యను మహమ్మదీయ చరిత్రకారుఁడు, 'సులతాను తనకుఁ బ్రతి నిధిగఁ గంపిల రాజ్యమున కంపిన సామంతుఁడు ఓరుగల్లు రాజగు కస్తనాయకునకు సమీప బంధు' వని వ్రాసియున్నాఁడు. <sup>4</sup>

పై వివరింపఁబడిన (6), (8) అంశములు చాల ముఖ్యము

1. Never To Be Forgotten Empire, P. 25

2. Wilks - Historical Sketches of South India, Vol. I, P. 13-14

3. Mackenzie Mss No. 23-1-12, శివతత్త్వ రత్నాకరము 4 కల్లోలము 12 తరం

గము 30-31 శ్లోకము.

4. Elliott & Dowson - History of India as told by her own Historians. Vol. III

లయినవి. మధురా విజయమునందలి కవి ప్రశంసనుండి హరి హరాదు లోడుగల్గునఁ దా ముండిన కాలమునఁ గాకతీయ ప్రతాప దుద్రదేవుని స్వాధీనాంధ్ర కవితాపోషణమును సవిస్తరముగఁ గాంచియున్నడి, తాము నూతనముగ నెలకొల్పిన విజయనగర రాజ్యమునం దాంధ్రగీర్వాణ భాషల కెక్కుడు ప్రోత్సాహము నొసంగియుండిరిని స్పష్టపడుచున్నది. మొదటి హరిహరరాయలు నాచన సోమనాథున కొనర్చిన గౌరవ మీ యంశమునకుఁ దార్కాణము. బారసీ పేర్కొనిన కన్తనాయకుడు ప్రతాపదుద్ర చక్రవర్తికిఁ బిమ్మట నోడుగల్లు నేలి మహమ్మదీయులఁ బ్రతిఘటించిన కృష్ణనాయకుడేయని చెప్పనగును. అతఁడు ప్రతాపదుద్రుని పుత్తుడని పేర్కొనఁబడియున్నాఁడు.<sup>1</sup> హరిహర సోదరుల కీతనితో సమీప బంధవ్యముండెననిచో, వారలు కాకతీయరాజ బంధువులని చెప్పవలసివచ్చును. ఇట్టి నిర్ణయము విజయనగర సామ్రాజ్య మాంధ్ర సామ్రాజ్యమనియు, దానితోఁ గాకతీయులకును, విశేషించి ప్రతాపదుద్ర చక్రవర్తికి నెక్కుడు సంబంధముండెననియుఁ జూపి, యీ ప్రకరణారంభమునం దొనర్చిన నిర్ధారణమును బలపఱచుచున్నది.

కర్ణాటక వాదము

‘ఇక మిగిలినది మూడవదియగు కర్ణాటక వాదము. ఇందలి విషయము లెవ్వియు నాంధ్రోత్పత్తి వాదమునకుఁ బ్రతికూలములుగాక, దానిని విశేషీకరించుచున్నవి. ఈ వాదమునకు ‘కుమారరామన చరితె’, ‘పరదార సోదరరామన చరితె’, ‘బల్లాల రాయన యుద్ధ’ యను కన్నడ లిఖిత గ్రంథములును, <sup>2</sup> ‘రాజకాల నిర్ణయ’ మను సంస్కృత లిఖిత గ్రంథమును ముఖ్యాధారములు.

1. Ibid.

2. పీఠ ప్రశంస Q. I. M. S. Vol XX లోఁ గాంచనగును.

వీనినుండి తెలియదగిన ముఖ్యాంశము క్రీ. శ. 1323 లో నేకశిలా నగర సామ్రాజ్యమంతరించిన పిమ్మటను, క్రీ. శ. 1335 లో విజయ నగరము నిర్మింపఁబడుటకు పూర్వమును గల హరిహరాది సోదరుల చరిత్రము. మహమ్మదీయు లోరుగల్లు నాక్రమించిన పిమ్మట, నా సోదరులు కరుబవంశీయుఁడును, గంపిలరాజ్యపాలకుఁడు నగు రామనాథుని యాస్థానమున కేగిరి. వీరి తండ్రియగు సంగముఁ డా గ్రంథములలో 'అళియ సంగమ', 'భావ సంగమ' యని పిలువఁ బడుచు, రామనాథుని యల్లుఁడుగఁ గన్నడుచున్నాఁడు. ఈ సోదరు లిచ్చటఁగూడఁ గోశాధ్యక్ష పదవులనే యుండి, యోరుగల్లున నిర్వహించిన భారమునే నిర్వహించిరిని 'భాండారద హుక్క', 'భాండారద బుక్క' యను వాక్యములనుండి తెలియుచున్నది.

'క్రీ. శ. 1327 లోఁ దురుష్కులు కంపిలపై దండెత్తి, రామ నాథుని నపరివారముగఁ బరిమార్చి, హతశేషులను ఢిల్లీకి బంపి టుగఁ గొనిపోయిరి. ఈ ఘ్నేదీలలో హరిహరుఁడు, నాతని సోదరుఁ డును గూడ నుండిరి. ఈ సూతనముగ జయించిన కంపిల రాజ్య మునకు సులతా నొక తురుష్కు సేనానాయకునిఁ బ్రతినిధిగ నియ మించెను. కాని, యనతికాలముననే ప్రజలతని నచ్చటనుండి తరిమి వైచిరి. అంతఁ జేయునది లేక, సుల్తాను కారాగారమునందుండిన పూర్వ రాజోద్యోగులగు నా సోదరుల నిర్వరను రావించి, వారిలో నొకరిని రాజుగను, మఱియొకనిని మంత్రిగ నొనర్చి, తనకు సామం తులుగఁ గంపిల రాజ్యము నేలుండని పంపించెను. న్యూనిజ్ అను పోర్చుగీస్ యాత్రికుని వ్రాతలుగూడ నిదే విషయమును దెలుపు చున్నవి. పిమ్మట, నా సోదరులు విదేశీయులగు నాతురుష్కుల నెదిర్చి, ప్రాచీన హైందవ ప్రతిభా విశేషమును బునరుద్ధరింపఁగల యొక సామ్రాజ్యమును నెలకొల్పి సంకల్పించుకొని, విద్యారణ్యుని సాహాయ్యమునఁ దుంగభద్రా నదికి దక్షిణతీరమున విజయనగర

మును నిర్మించిరి.

‘పై చర్చనుండి విజయనగరసామ్రాజ్యము కట్టాట సామ్రాజ్య మనుటయు, హొయసల బల్లాలుఁడు దానిని స్థాపించెననుటయుఁ బ్రమాదకరములనియు, నా సామ్రాజ్య మాంధ్ర వినిర్మితము, నాంధ్రాభిపోషకము నై యొప్పెననుటయు సమంజసములని స్పష్టమగుచున్నది’ అని మారేమండ రామారావుగారు తమ ‘కాకతీయుల చరిత్రము’ నందు నిరూపించియున్నారు.\* ఆ విషయములనే నేనిచటఁ బొందుపఱచితిని.

ఇప్పటికి విజయనగర నిర్మాత లాంధ్రులని తేలినది. నూతన నగర నిర్మాణావసరమును గూర్చి యింతకు ముందే తెలిపియుంటిని. ఇక, దాని నిర్మాణక్రమమును గూర్చి వివరించెదను.

విద్యానగర నిర్మాణము

హరిహరరాయ లానెగొంది సింహాసనమెక్కిన నాఁటినుండియు నూతన నగర నిర్మాణమున కనువగుచోటునుగూర్చి యోజించుచుండెను.

హరిహరుఁ డొకనాఁడు తమ్మునితో, మృగయార్థమై తుంగభద్రదానదికి దక్షిణ భాగముననున్న యరణ్యమున కేగెను. ఆ కాటడవి నాసోదరు లిరువురుఁ జనుచుండ నొక్కచో నందలి కుండేళ్లు దమవెంటఁ గొంపోయిన జాగిలములను దఱిమెను. ఆ విచిత్ర సంఘటనమునకు వారెంతయు నబ్బురపడి, యట్టి యస్వాభావిక కార్యమునకు హేతు వేమైయుండునని తలపోయుచుఁ బోవుచుండ, విరూపాక్షుని సేవించి, చక్రతీర్థముకడనున్న తన యాశ్రమమునకుఁ జనుచున్న విద్యారణ్య మునీంధ్రుఁడు వారి కగపడెను. అంత, వారయ్యోగిని సమీపించి, భక్తితో నమస్కరించి,

యయ్యుదంత మెఱిగించి, సంశయముఁ దీర్పవేడిరి. అందుల కమ్ముని హర్షించి, 'ఇది వీరక్షేత్రము. ఇది యొక మహానగర నిర్మాణమున కనువగుచోటు. ఇందొక పట్టణము నిర్మింపఁబడుచో, నయ్యది సకల వైభవోపేతమై, చిరకాలము వర్ధిల్లు' నని నుడివెను. † నావుడు, సోదరులు ప్రహృష్టాంతరంగులై, 'గురూత్తమా! చిరకాలమునుండి మా మనములు నూతన నగరనిర్మాణమునే కాంక్షించుచున్నవి. తన్నిర్మాణమున కనువగుచోటు దొరకమిఁ దహతహ పడుచుంటిమి. నేటికి మీ దయాతిరేకమున సంశయ నివృత్తులమైతిమి. ఇక, నగరనిర్మాణమునకుఁ గడంగవలయును. కాని, మహమ్మదీయాక్రమణమున నానెగొంది బొక్కసములు వట్టివయినవి. మా కెట్టులేనిఁ దోడ్పడి, సంకల్పసిద్ధులమగునట్లు సేయఁ బ్రార్థింతు' మనిరి. అనవుడు, మునిచంద్రుఁడు, 'నాయనలారా! నాయోపనకొలఁది సాయమొనర్తును, మీరికఁ బోయి, నగరనిర్మాణకార్యమునం దప్రమత్తులరై మెలఁగుఁ'డని యానతిచ్చి యంపెను.

ఇప్పుడు, పట్టణ నిర్మాణమునకై వలయు ధనముఁగూర్చు భారము విద్యారణ్యులపైఁ బడినది. ఆ కారణమున నాతఁడత్యంత నిష్ఠతోఁ జింతామణి మంత్రమును బెద్దకాలము జపించెను. లక్ష్మీదేవి కరుణించి, యొక్కనాఁడు—

కలువలు వెదఁజలు కలికి చూపులతోడ,  
ముద్దుగుల్కు మెఱుంగు మోము తోడఁ,  
గుండంబు నణఁగించు మందహాసము తోడ,  
విలసిల్లు వాలారు వేణి తోడ,  
మించుల నలరించు మేల్మీ సామ్యులతోడఁ,  
దమ్మి పూ అమరు హస్తముల తోడ,  
శ్రీహరి కొనగోటి చెక్కునొక్కులతోడఁ,  
దభువ మించు కడాని వలువ తోడఁ,



గాముఁ గన్నమ్మ, నలమేని సామికొమ్మ,  
కమ్మ పూరెమ్మ, యపరంజి కళువ బొమ్మ,  
కలిమి ముద్దుల గుమ్మ సత్కరుణ గ్రమ్మ  
నమ్మనీంద్రుని మ్రోలఁ బ్రత్యక్షమగుచు.

—కృష్ణ. ద్వి. ఆ. ప. 21.

‘మునీశ్వరా! నీ భక్తికెంతయు మెచ్చితిని. నీకుఁ గావలసిన వరము వేఁడు’ మనెను. విద్యారణ్యుఁ డాపలుకులకు సంతసించి, ‘యార్ఞాణీ! నాపేర వెలయు నొక్క పురమును గావించి, యందు నీ వనిశము నిలువవలయు’ నని ప్రార్థించెను. ఇందిరారామణి ‘వల్లె’ యని వరము ప్రసాదించి తిరోహిత యయ్యెను.

ఏమి చిత్రము! విద్యారణ్యుని యాశ్రమోపాంత భూమిని నేమగడియలు \* సువర్ణ వృష్టి గురిసెను. అట్లు గురిసిన ధన మొక్కచో భద్రపఱచి, యమ్మునిచంద్రుఁ డా వృత్తాంతమును హరిహరునకును, నాతని సోదరునకును దెలిపెను. అగ్గురు సత్తముని యపారకరుణ కాసోదరు లెంతయు హృష్టులైరి.

సకల శాస్త్ర వేత్తయగు విద్యారణ్యుఁడు నగర నిర్మాణము నకు ముహూర్తమును శా. శ. 1258-వ ధాతృనామ సంవత్సర మైశాఖ శుక్ల సప్తమీ తిథిని పుష్యమీ నక్షత్రమున సింహులగ్న మునందు నిశ్చయించెను. ముహూర్తకాలమును జక్కఁగ గుర్తించి, జంత్రమును దయారొనర్చి, పునాది వేయవలయును. ఇది నిర్మాణ కార్యక్రమము. కాని, యంత్రనిర్మాణమును, ముహూర్త నిర్ణయ మును నొక్కరే చేయునెడలఁ గార్యభారమున ముహూర్త సమయము తప్పవచ్చునని యెంచి, యమ్మునిచంద్రుఁ డా కార్యమును యథావిధి జరుపఁ దనకు సహాయముగ వారణాసినుండి యొక పండితునిఁ బిలువనంపెను. ఆ కాలమున నిప్పటివలె ఘటికా యంత్ర

\* మూఁడుముక్కలు గడియలని విద్యానగర చరిత్రమున నున్నది. చూ. పు. 45

ములు లేవు. నక్షత్రగమనమునుబట్టియే కాలనిర్దేశము జరుగుచుం  
డెను. యంత్రనిర్మాణముహూర్తము నాటి వటువాత నిర్ణయింపఁ  
బడెను. కాశీపండితుఁ డాశ్రమప్రాంతమునఁగల పర్వతము నధిరో  
హించి, నక్షత్రములను బరిశోధించి, నిర్ణీతముహూర్తమునకు సరిగ  
శంఖారావ మొనర్చునట్లును, ఆ ధ్యానము వినినంతన విద్యార  
ణ్యుఁడు తనచేతఁ గరఁగించియుంచిన తామ్రలోహమును జంత్రపు  
టచ్చులోఁ బోయునట్లును నేర్పఱుపఁబడెను. నిర్ణీతకాలమాసన్న  
మైనది. శంఖ ధ్వని వినఁబడెను. మునీంద్రుఁడు కరఁగిన లోహము  
నచ్చులోఁబోసెను. అత్యల్పకాలముననే వేటొక శంఖారావము  
వినిపించెను. ఆ సడి వినిపించుటయే తడవుగాఁ గాశీపండితుఁడు  
విద్యారణ్యుని కడకు వచ్చెను. రెండవతూరి వినఁబడిన శంఖారా  
వమే వారణాసి పండితుఁడొనర్చినదనియు, నదియే సరియైన  
ముహూర్తసమయమనియు విశదమయ్యెను. ప్రథమ శంఖధ్వని యొక  
భిక్షుకునిదట. అంత విద్యారణ్యాదులు గతమునకువగచి, చల్లారి  
యంత్రమును బరీక్షించిరి. అది రెండుంబాతిక బీటికలుగాఁ జీలి  
యుండెను. విద్యారణ్యుఁడును, గాశీపండితుఁడును నా బీటికల కీల  
కము నెఱిగినవారగుట వలన 'ఈ నగరము రెండువందల యిరు  
వదియైదు వత్సరములకంటె నెక్కుడు కాలముండ'దని నిర్ణయించిరి.  
అంతఁ జేయునదిలేక, యంత్రస్థాపనమొనర్చి, పురనిర్మాణమున  
కారంభించిరి. † యంత్రమునందలి బీటికల ననుసరించి, యాపట్ట  
ణము 13136 మొదలు 1565 వఱకు జగద్విఖ్యాతినంది, హిందూ  
ధర్మరక్షణ మొనర్చెను.

విధివిలాసము లేవ్వ రెఱుంగుదురు ! విద్యారణ్యుఁడేమి  
తలంచెను ? తుద కది యెట్లు పరిణమించెను ?

విద్యానగర వర్ణనము (1366)

నూతన నగరనిర్మాణమునకు నిర్ణయించిన యభేద్య స్థలమునుబట్టియే విద్యారణ్యుని బుద్ధివైశద్యము వెల్లడియగుచున్నది. రామాయణ కథాసరణిని బేర్కొనబడిన కిష్కింధకు దాపున, దుంగభద్రానదికి దక్షిణతీరమున నీ నగరము నిర్మింపబడినది. ఆ ప్రదేశమిప్పుడు 'హంపీ విరూపాక్ష' మని పిలువబడుచున్నది.

'ఈ పట్టణమునకుఁ బూర్వపశ్చిమ ప్రదేశములందుఁ గృష్ణ శిలాపర్వత పంక్తులును, దక్షిణమునందు రామదుర్గమును గుట్టలును, ఉత్తరమునఁ గొన్ని పర్వతమాలికలును దుంగభద్రానదియు నుండుట వలన నా పట్టణము నై సర్గిక పర్వతదుర్గముగానుండెను. ఈ పట్టణమునకుఁ జుట్టును నేడు ప్రాకారములు గలవు. అటువది డెబ్బది మొద లాటువందల మూర లెత్తుగల గుట్టలకు నడుమనున్న స్థలమును తాతిగోడలతోఁ బూడ్చి, యీ ప్రాకారములు నిర్మింపబడెను. ఈ ప్రాకారములు తుంగభద్రానది యొడ్డునంటుకొని యుండుట వలన నటునైపునుండి యది శత్రువుల కభేద్యమయ్యెను. దక్షిణ, నైర్వత దిక్కులనుండి మాత్రము పట్టణములోఁ బ్రవేశించుటకు వీలుండెను. అందు నైర్వత దిక్కున నొక గొప్ప చెఱువు నిర్మింపబడెను. చెఱువుకట్ట యొక మైలు వై శాల్యము గలదియై తాతితోఁ గట్టబడినందున నభేద్యమైన దుర్గపు గోడవలెనే యుండెను. ఈ చెఱువుయొక్క వై శాల్యము నాలుగు చదరపు మైళ్లు. అందు నెల్లప్పుడును నాలుగు నిలువుల నీరుండును. దక్షిణదిక్కున నొక కోటఁ గట్టి, దానిని బట్టణములోనున్న పర్వతములతోఁ గలిపిరి. ఆ దుర్గమున కచ్చటచ్చట బురుజులుండి, యవి రక్షకభటులచేఁ గాపాడబడుచుండెను. ఏడవ దుర్గపు టావరణములోఁ గాఠపులు వ్యవసాయముచేసి, ధాన్యము పండించుచుండిరి. చెఱువులో జలము సమృద్ధిగ నుండుటచే వ్యవసాయమున కెన్నఁడును భంగము వచ్చినదికాదు.

సప్తమప్రాకారమునకు లోపల నొకచోట నొక గుట్టమీఁద రాజమందిరమును, సేనాధిప నివాసమును, టంకసాలయుఁ గట్టబడెను. మొత్తముమీఁద నీ యద్వితీయ పట్టణము పదునాలుగు మైళ్ళు పొడవును, బదిమైళ్ళు వెడల్పును, నూట నలువది చదరపు మైళ్లు వైశాల్యమును గలిగి యుండెను.†

విద్యానగర నామోత్పత్తి

బుక్కరాయల కాలమునందలి యొక శాసనమున

‘విద్యాభిధాన నగరీ విజయోన్నతి కాలినీ’

విద్యారణ్య కృతాతస్యాం రత్నసింహాసనే స్థితః’

అను వాక్యములు గన్పట్టుచున్నవి. <sup>1</sup>

‘వంతులదేశాధి పత్యకై సలువతుంగ భద్రాతీరదిం

పూపావిరూపాక్ష లింగ ననిరూపదిం విద్యారణ్య

క్రీపదంగల నామధేయదిం క్రీహరిహర రాయ కట్టిసి...’

అని మఱియొక కన్నడ శాసనము చూపట్టుచున్నది. <sup>2</sup>

‘అమృహదేవితోడ నిట్లనియె నతఁడు

వేడ్కమీఱంగ నాపేర వెలయునట్టి

పురము గావింపవలయుఁ; దత్పురమునందుఁ

జెలఁగి సంతతమును నీవు నిలువఁదగును.’

అని తన మ్రోలఁ బ్రత్యక్షమయిన లక్ష్మీదేవినిఁ గాంచి విద్యారణ్యుఁడు వరమడిగినట్లు ‘కృష్ణరాయ విజయము’ నుండి తెలియుచున్నది. <sup>3</sup>

మఱియు నదే గ్రంథమున—

‘శోటలా తెఱగంటి పాటలాధర లెల్ల

నాటలాడఁ దలంచ హాసు మించ

† మహమ్మదీయ మహాయుగము, పు. 300-301

1. ఆంధ్రుల చరిత్రము, మూ. భా. పు. 325

2. Epigraphia Carnatica, Vol. XI, CL No. 54

3. కృష్ణరాయ విజయము, ద్వి. ఆ. ప. 23

మేడలా మిన్నేటి జాడ లానిన యంచ  
జోడులాడటఁగాంచు సొబ గెసంగ  
శాలలా నవరత్న జాలలాలిత కాంతి  
లీలరాగిన వింత మేలుఁజూప  
బాలలా మరుని బాబాల లాగునఁబల్కు  
హేలలోఁ గొనఁజాలు నితవుమీఱ

నవుర నిర్మించెఁ దనపేర నఖిలలోక  
పాలక పురాధిక ప్రభాబంధరముగ  
గరిమ దనరంగ విద్యానగరమనంగ  
మెఱయు పురరత్న మాధరామరవరుండు'

అను పద్యము పొడకట్టుచున్నది. <sup>1</sup>

కృష్ణరాయ విజయమునందలి గాధకును, శాసనములందలి విషయమునకును నించుక భేదము గన్పట్టుచున్నను, విద్యారణ్యుడే పట్టణ నిర్మాణమునకుఁ గారణభూతుఁడను విషయమును మాత్రము రెండును (గ్రంథమును, శాసనములును) నొక్కే వక్కాణించుచు న్నవి. కావున, నా యత్నించునీ పేరిట నా పట్టణమునకు 'విద్యానగర' మను పేరు గలిగెనని నిరూపించవలసి యున్నది.

విజయనగర నిర్మాత విజయధ్వజుడా? బుక్కరాయలా?  
(ఇమ్మడి) హరిహర రాయలా?

'హరిహర రాయలచే విద్యానగరమునకుఁ బ్రప్రథమమున శంకుస్థాపనము గావింపఁబడినను నిజముగా నగరనిర్మాణము హరిహరరాయల తరువాత నతని సోదరుఁడగు బుక్కరాయల కాలమున జరిగియుండి, విద్యానగరమునకు విజయనగర మను నామము కూడ వచ్చియుండవచ్చును.' <sup>2</sup> 'బుక్కరాయని శాసనములలో నొక దానియందు బుక్కమహీపతి ప్రపంచమునంతయు జయించిన

1. కృష్ణరాయ విజయము, ద్వి. అ. ప. 34

2. Rieff, Mysore and Coorg, from Inscriptions, Page 113

తరువాత విజయనగరమును నిర్మించి, ఖోణీజన రక్షణార్థము విహా  
'పాక్షునివలె' దుంగాభద్రానది పాదపీఠముగను, హేమకూటము  
సింహాసనముగను జేసికొని యాసీనుడైయుండెనని తెలుపబడి  
నది.' <sup>1</sup> 'విద్యారణ్య శిష్యులను నొక సన్మత గ్రంథములో,  
హక్క, బుక్కయను నిరువురు సోదరులు ప్రతాపరుద్రుని ధనా  
గార రక్షకులుగానుండి, పాటిపోయి, విద్యారణ్యులనాశ్రయించి,  
యాతని సాహాయ్యమున నూత్న సామ్రాజ్యమును, విజయనగర  
పట్టణమును నిర్మాణముచేసిరి.' <sup>2</sup> 'హరిహరుడు ముందు కాల  
ధర్మమునొందగా, బుక్కరాజు రాజ్యభారము వహించి, 1380-వ  
సంవత్సరమువఱకు రాజ్యముచేసెను. తదనంతర మాతనికొడుకు  
ఇమ్మడి - హరిహరరాజు రాజయ్యెను. ఈతని రాజ్యకాలమందే  
విజయనగర పట్టణము కట్టినట్లు కనుపట్టుచున్నది.' <sup>3</sup>

పై విషయములనుజూడ, విజయనగరమును బుక్కరాయలు  
గట్టించెనని కొందఱును, హక్క, బుక్కయను సోదరులు నిర్మించి  
రని మఱికొందఱును, ఇమ్మడి-హరిహరరాయలు స్థాపించెనని  
వేత్రాక కొందఱును దెలుపుచున్నారు. వీరి యభిప్రాయములు  
సూడ భిన్నములైయున్నవి. కావున, వీరిలో విజయనగర నిర్మాత  
యీతడే యని నిరూపింపదగిన యవకాశము లేకయున్నది.

ఇక్కడ గ్రింది విషయములగుర్చి యించుక యోచింతము -

రాయవంశావళియను గ్రంథమున నానెగొందిని 1117  
మొదలు 1156 వఱకుఁ బాలించిన విజయధ్వజుడు, తుంగాభద్రా  
నదికి దక్షిణభాగమున నొక నగరమును నిర్మించి, దానికిఁ దనపేర

1. Epigraphia Carnatica, Vol. V, No. 256, P. 520

2. Buchanan in his 'Travels in Southern India'-Mysore III, P. 110

3. ఆంధ్ర సాహిత్య పరిషత్పత్రిక, 4-వ సంపు. 3-వ సంచి. (కర్ణాట రాజ్య  
కథాసారము)

విజయనగరమని పేరుపెట్టెనని తెలుపఁబడియున్నది.<sup>1</sup> 'ఓరుగల్లు పడిపోయినది. ఆంధ్రుల ప్రాగ్దేశము కలుపుకోఁబడినది. కాని, యీ (యాంధ్ర) కుటుంబములో నొక శాఖవారు తుంగభద్రాతీరమున నున్న విజయనగరమునకుఁ బోయి, దక్కనులోఁ జాలకాలము మహమ్మదీయుల నెదుర్కొనుచుండి, బలాధ్యమై, యుచ్చస్థితికి రాఁగలిగినట్టి సామ్రాజ్యము నొకదానిని స్థాపించినట్లు 'ఫెరిస్తా' వ్రాయుచున్నాడు.'<sup>2</sup>

పై రెండు విషయములఁగూర్చి యిటఁ జర్చింపవలసి యున్నది. ఆనెఱిందీ రాజుల చరిత్రము రాయవంశావళియను గ్రంథమునఁదప్ప మతెచ్చటను గనఁబడదు. అందలి విషయములు చరిత్రకారులు విశ్వసించినవియేయనుటకు వారి గ్రంథములే ప్రబల సాక్ష్యములు. ఆ గ్రంథమున విజయధ్వజుడే విజయనగరమును నిర్మించెనని స్పష్టమగుచున్నది. మఱియు, నామసామ్యమునుబట్టి చూచినను నా పట్టణ మాతని నిర్మితమనియే తేలుచున్నది. ఇఁక, రెండవ విషయమునకు వత్తము. ఓరుగల్లు పతనమైనపిదప, నచ్చటి యాంధ్రకుటుంబములో నొక శాఖవారు తుంగభద్రా తీరముననున్న విజయనగరమునకుఁ బోయి, యుచ్చస్థితికి రాఁగలిగిన సామ్రాజ్యము నొకదానిని స్థాపించినట్లు స్పష్టమగుచున్నది. ఓరుగల్లునుండి తుంగభద్రా నదీతీరమునకేగి, సామ్రాజ్యమును స్థాపించినవారు హరిహర రాయలును, బుక్కరాయలునని బహు గ్రంథములనుండి తెలియుచున్నది. కావున, నప్పటికే విజయనగరము తుంగభద్రా తీరమున నెలయుచుండెనని విశదమగుచున్నది. ఈ కారణమువలన విజయనగర నిర్మాత బుక్కరాయలుగాని, ఇమ్మడి - హరిహర

1. The Never To Be Forgotten Empire/ Page, 15

2. ఆంధ్రుల చరిత్రము, మా. భా. పుట, 315

"But a branch of his family appears to have removed to Bijanagar, on the Tungabhadra and founded a Kingdom there."

రాయలుగాని కారనియు, విజయధ్వజుడే యనియు నమ్మ  
యున్నది. ఈ నిర్ధారణ మనుసరించి విజయధ్వజునిచే నిర్మిత  
విజయనగరమే కాలక్రమమున హరిహరునివలన విస్తృతమై, వి  
నగరముగా మారెనని తోచుచున్నది.

## మాధవవిద్యారణ్యుడు

ఏమహనీయుని జన్మమువలనఁ దుంగభద్రా తీరస్థప్ర  
ములు పావనములయ్యెనో, యేపుణ్యపురుషుని యపారకరుణా  
ణమున హైందవ ధర్మరక్షణముగావింపఁబడెనో, యేఘనుని ధీవి  
మున విజయనగర సామ్రాజ్యరమాయశోలతలు కకుబంతముఁ  
బ్రాఁకెనో యట్టి మాధవవిద్యారణ్యుల పవిత్ర చరిత్రమునుగు  
కొన్ని మాటలు వ్రాయుట నా విధియెయున్నది.

పదునాల్గవ శతాబ్దారంభమునఁ జంద్రధ్వజుల దండఁ  
త్రల మూలమున దక్షిణ హిందూదేశమునకు వచ్చిన విపత్తు  
చిన పిమ్మట, విజయనగర సామ్రాజ్యము జీర్ణసనాతన ము  
నుద్ధరించినపిదప నొప్పిన దార్శనికులలో విద్యారణ్యుడు ప్రథ  
మని చెప్పవలసి యున్నది.

ఇమ్మహనీయుని పవిత్రకథా సందర్భమున సంశయాస్పద  
లుగు విషయములు మూఁడు గన్పట్టుచున్నవి. అందు మొదటిది  
సాయన మాధవు లిద్దఱు వ్యక్తులూ, కాదా? రెండవది - మాధ  
వచార్య విద్యారణ్యనామములఁ బరఁగినవాఁ డొక్క వ్యక్తియ  
కాదా? మూడవది - మాధవాచార్యుడెప్పుడు సన్న్యసింఁచె  
ఈ సంశయ నివృత్తికై నా యోచనకొలఁది నీతని కథాకథనము  
బ్రయత్నింతును.

మొదటి విషయము

మాధవాచార్య కృత పరాశర మాధవీయమునఁ దన



దండ్రులనుగూర్చి యాతడెట్లు చెప్పకొనెను.

“శ్రీమతీ జననీ యస్య సుకీర్త్యాయణః పితా,  
సాయణో 1 భోగనాథశ్చ మనోబుధి సహోదరా.  
2 భోధాయనం యస్య నూత్రం శాఖా యస్యచ యాజుషీ,  
భారద్వాజ కులం యస్య సర్వజ్ఞః సహి మాధవః”

ఈ శ్లోకమును బట్టిచూడ, మాధవాచార్యుడు భారద్వాజ గోత్రుడు. భోధాయన నూత్రుడు. యజుశ్శాఖీయుడు. తండ్రి మాయణుడు; తల్లి శ్రీమతి. సాయణుడును, భోగనాథుడును సోదరులు నని తెలియుచున్నది. మఱియు, మాధవుడు జ్యేష్ఠుడు; ద్వితీయుడు సాయణుడు; తృతీయుడు భోగనాథుడు నని విశదమయ్యెను.

పెద్దవాడగు మాధవాచార్యుడు విజయనగర సామ్రాజ్యమును క్రీ. శ. 1350-1377 వఱకుఁ బాలించిన బుక్కరాయలకడ మంత్రిగను, గురువుగను నుండెను. సంగమునకు మేళాంబికయందు జనించిన కొడుకులైదుగురు, వారిలో మూడవవాడు బుక్కమహీపతి. సోదరులందఱిలో నీతడే ప్రతిభాశాలి. అది కారణముగ నీతడు కేంద్రమగు విజయనగరమున నియమింపఁబడి, దానిని బాలించుచుండెను. బుక్కరాయల యన్నయగు కంపరాయ లుదయగిరి రాజధానిగాఁ దూర్పు పరగణా నేలుచుండెను. ఈ కంపరాయలు బుక్కమహీపతి కుమారుడగు కుమార కంపరాయలు కాడు. మాధవాచార్యుని సోదరుడగు సాయణాచార్యుడుదయగిరి నేలుచుండిన కంపరాయలయొద్ద మంత్రిగానుండెను. సాయణుడు వేదభాష్యకర్త. కంపరాయలు మరణింపఁగా నాతని తనయుడగు సంగమునకు సాయణాచార్యుడు గురువై విద్యాబుద్ధులు గఱపి, యాకాలమునందలి సామ్రాజ్య శత్రువులతోఁ బోరి, యాతడు

1. యోగనాథశ్చ - అని పాఠాంతరము.

2. 'యస్యభోధాయనం నూత్రం శాఖా యస్యచ యాజుషీ' - అని పాఠాంతరము.

జయించెనని తెలియుచున్నది. ఆ సంగముఁడు బాల్యమునందే మరణించెనట.

సాయణరచిత మాధవీయ ధాతువృత్తియందు -

“శ్రీ పూర్వదక్షిణ పశ్చిమ సముద్రాధీశ్వర శ్రీ కంపరాజ సుత శ్రీ  
సంగమ మహారాజ మహా మంత్రిణా మాయణసుతేన  
మాధవ సహోదరేణ సాయణాచార్యేణ విరచితాయాం  
మాధవీయాయాం ధాతు వృత్తే...”

అని యున్నది. <sup>3</sup>

ఈ సాక్ష్యములఁబట్టి పరాశర మాధవీయమునకుఁ గర్త  
మాధవాచార్యుఁడనియు, ధాతువృత్తిని సాయణుఁడే రచించి, తన  
యన్నయగు మాధవుని పేర మాధవీయ ధాతువృత్తియని పేరుపెట్టె  
ననియుఁ దెలియుచున్నది. ఈసమాధానమువలన మాయణ సాయణు  
లిద్దఱును భిన్నులని తేలినది.

రెండవ విషయము.

మాధవాచార్యుఁడే సన్న్యసించిన పిదప, విద్యారణ్యుఁడను  
నామమును ధరించెననుట కనేకాధారములున్నవి.

జీవన్ముక్తి వివేక మను గ్రంథమునందలి—

“ఏతేషాంతు సమాచారాః ప్రోక్తాః పారాశరస్మృతౌ,  
వ్యాఖ్యానేఽస్మాభిరత్రాయం పరహంసో వివిచ్యతే”

అను శ్లోకమునుబట్టి పరాశరమాధవీయకర్తయు, జీవన్ముక్తి  
వివేక గ్రంథకర్తయు నొక్కరే యని స్పష్టమగుచున్నది.  
మఱియు—

“ఇతిశ్రీ పరమహంస పరివ్రాజకాచార్య వేదార్థ మహేశ్వర  
విరచిత జీవన్ముక్తి ప్రకరణం సంపూర్ణమ్.”

3: Some contributions of South India to Indian Culture-by S. K. Iyengar, pp. 309-310

అను వచనమువలన గార్వాస్థ్యమున నున్నప్పుడు పరాశర మాధవీయమును, ఆశ్రమ స్వీకారానంతరము జీవన్ముక్తి వివేకమును రచించెనని తెలియుచున్నది. ఈతఁడు, సన్న్యసింపినపిదప, జీవన్ముక్తి వివేకమును గ్రంథమునుగాక, వేదాంత పంచదశియను గ్రంథమును సహితము రచించినట్లు—

“ఇతి శ్రీమత్పరమ హంస విద్యారణ్యమని కృతే”

అను ప్రకరణాంత వచనమునుబట్టి తెలియుచున్నది.

విద్యారణ్యునకు శంకరానందుఁడు, భారతీతీర్థుఁడు, విద్యాతీర్థుఁడు నను మువ్వురు గురువులుండినట్లు తోచుచున్నది. విద్యారణ్యుఁడు తన గ్రంథములయందెట్లు చెప్పియున్నాఁడు—

“నమః శ్రీశంకరానంద గురు పాదాంబుజస్మనే,  
సవిలాస మహామోహ గ్రాహగ్రాసైక కర్మణే.  
తత్పాదాంబురుహ ద్వంద్వ సేవా నిర్మల చేతసామ్,  
సుఖ బోధాయ తత్త్వస్య వివేకోఽయం విధీయతే.”

—వేదాంతపంచదశి.

“స్వమాత్ర యానందయదత్ర జంతూన్  
సర్వాత్మ భావేన తథా పరత్ర,  
యచ్ఛంకరానందపదం హృదజే  
విభ్రాజతే తద్యతయో విశంతి.”

—వివరణప్రమేయ సంగ్రహము.

“పారంగతం సకలదర్శన సాగరాణాం  
అత్యోచితార్థ చరితారిత సర్వలోకః,  
శ్రీ కార్జుణాణి తనయం నిఖిలాగమజ్ఞం  
సర్వజ్ఞ విష్ణుగురు మన్వహ మానతోఽస్మి.”

—సర్వదర్శన సంగ్రహము.

సర్వజ్ఞవిష్ణు వనునాతఁ డాశ్రమ స్వీకారానంతరము విద్యాతీర్థుఁడను యోగపట్టమునుబొంది, కామకోటి పీఠాధిపతియయ్యెను. ఈతనికి శంకరానందుఁడు, భారతీతీర్థుఁడు, వేదాంత దేశికుఁడు,

మాధవాచార్యుఁడు, సాయణుఁడు ననువారు శిష్యులుగనుండిరి. <sup>4</sup> ఈశిష్యగణమున వేదాంతదేశికుఁడును, శంకరానందుఁడును, భారతీ తీర్థుఁడును బెద్దవారు. వారికంటె మాధవాచార్యుఁడు చిన్నవాఁడు. మాధవుఁడు సన్న్యసిండుటకుఁ బూర్వమే వేదాంతదేశికుఁడు ప్రసిద్ధ గ్రంథకర్తయ్యెను. విద్యాతీర్థనితరువాతఁ గామకోటి పీఠమునకు శంకరానందుఁడు నియమింపఁబడెను. మాధవాచార్యుని ప్రోత్సాహమున బుక్కరాయలవలనఁ బునః ప్రతిష్ఠితమైన శృంగేరీ పీఠమునకు విద్యాతీర్థుఁడు భారతీతీర్థుని నధిష్ఠింపఁజేసెను. కావున, నీ మువ్వురును మాధవునికంటె బెద్దవారనుట నిజము. శంకరానందుఁడు విద్యాతీర్థుని కడఁగాక, భారతీతీర్థునికడ నాశ్రమ స్వీకారము పొందినట్లు తెలియుచున్నది. విద్యారణ్యుఁడు విద్యాతీర్థునికడ విద్యలనభ్యసించినను, దత్త్వోపదేశము మాత్రము శంకరానందుని యొద్దఁ బొందెను. 'కావున విద్యారణ్యునకు శంకరానందుఁడు గురువును, భారతీతీర్థుఁడు పరమగురువును, విద్యాతీర్థుఁడు పరమేష్ఠి గురువును నయిరి.'<sup>1</sup> పై నిదర్శనములవలన మాధవాచార్యుడే విద్యారణ్యుడయ్యెనని దృఢపడుచున్నది.

మూడవ విషయము.

విద్యారణ్యకృత దేవ్యపరాధస్తోత్రమును గ్రంథములోని -

“పరిత్యక్తా దేవా వివిధపరిసేవాకులతయా

మయా పంచాశితే రధిక ముపసితేతు వయసి,

ఇదాసిం చేష్మాత! స్తవ యది కృపా నాపి భవితా

నిరాలంబో లంబోదరజనని! కే యామి శరణమ్.”

4.a 'Snkaracharya, the great and his successors in Kanchi,' by N. Venkatachaman. p. 93

+ ఈ విషయములను నిర్ణయించుటలో శ్రీ కరుగంటి - సీతారామయ్యగారి 'మాధవవిద్యారణ్యుఁడు' అను వ్యాసము తోడ్పడినది. - ఆంగీరస సంవత్సరాది సంచిక, పుటలు, 153-156

అను శ్లోకమునుబట్టి విద్యారణ్యుడెనుబడియైదేడులు జీవించి యుండెనని తెలియుచున్నది.<sup>5</sup> మతియు సీతఁడు తన యెనుబది యవయేట శృంగేరీపీఠము నధిష్ఠించి, క్రీ. శ. 1387 ప్రాంతమున బ్రహ్మైక్యముఁ గాంచినట్లు విశదమగుచున్నది.<sup>6</sup> కావున, సీతని జననము క్రీ. శ. 1302 ప్రాంతముననై యుండవలయును.

జీర్ణవిజయనగరచరిత్రమున, 'మాధవాచార్యులవారు క్రీ. శ. 1377 లేక 1378 సంవత్సర ప్రాంతమువఱకు హరిహర బుక్కరాయాదులకడ మంత్రిగనుండి, తరువాత సన్న్యసించియుండవచ్చు' నని నిరూపించబడియున్నది.<sup>7</sup> 'క్రీ. శ. 1378 సంవత్సరమునాటి యొక శాసనములో విద్యారణ్యుఁ డా సంవత్సరముననే సన్న్యసించినట్లున్న' దనియు వ్రాయబడియున్నది.<sup>8</sup>

మాధవాచార్యుఁడు సన్న్యసించిన వత్సరము 1377 కాని, 1378 కాని కాదని నిరూపించుటకుఁ దగిన యవకాశమున్నది. హరిహరరాయలు తుంగభద్రాతీరమున నూతననగరనిర్మాణమును క్రీ. శ. 1336 లోఁ గావించి, యేతన్నగరమునకుఁ దన గురువైన విద్యారణ్యునిపేర 'విద్యానగర' మని పేరుపెట్టెనని చరిత్రలు చాటుచున్నవి. ఆధారములనుబట్టి మాధవాచార్యుడే యాశ్రమ స్వీకారాంతరము విద్యారణ్య నామమును బొందెనని యింతకుమున్నె నిరూపించియుంటిని. కావున, నగరనిర్మాణమునకు ముందే మాధవాచార్యుఁడు సన్న్యసించియుండవలెను. లేనిచోఁ దన్నగరమునకు విద్యానగరమను నామము సిద్ధించదు. నగరనిర్మాణము క్రీ. శ. 1336 సంవత్సరమని దృఢపడినది. కావున మాధవాచార్యుల

5. Sources of Vijayanagar History, Page, 50

6. Sources of Vijayanagar History, Page, 3

7. జీర్ణ విజయనగర చరిత్రము, పుట, 39

8. Epigraphia Carnatica, Vol. VI: Koppa 30

వత్సరమునకుఁ బూర్వమే యాశ్రమమును స్వీకరించియుండవలెనని నిర్ణయింపవలసియున్నది.

‘నగరనిర్మాణకాలము నాటికే యీ మహాపురుషుఁడు సన్న్యాసాశ్రమము స్వీకరించి పదునేనేండ్రయియుండె’ నని విద్యానగరచరిత్రము నుడువుచున్నది.<sup>9</sup> దీనిని బట్టిచూడ సన్న్యసింఁచు సప్పటికి మాధవాచార్యునకుఁ బందొమ్మిది వత్సరము లుండి యుండవలెను. అంతటి బాల్యముననే సన్న్యసింఁచియుండునా యను సంశయము కలుగకపోదు. ఏది యెఱుఁగును నూతననగరనిర్మాణమునకుఁ బూర్వమే సన్న్యసింఁచియుండవలెనని మాత్రము నిర్ణయింప నగును.

విద్యారణ్యుని ప్రభావము : పాండిత్యము

కృష్ణరాయ విజయమునందలి —

“నరు లజ్ఞాన విమోహితాత్ములగున్ రక్షించఁగానెంచి శంకరుఁడే శంకరుఁడై విభేదమతముల్ ఖండించి వేదాంత శాస్త్రరహస్యస్థితిఁ దెల్పఁగా నతఁడే విద్యారణ్యమూర్తి జగదురుండై తోచెఁ దదీయవైభవము లెందున్మెచ్చఁగా శక్యమే.”<sup>10</sup>

అను పద్యభావమును జూడఁ జార్వాకాది మతప్రాబల్యమున నరు లజ్ఞానాంధులై యున్న తఱి నీశ్వరుఁడే శంకరాచార్యుఁడుగ నుద్భవించి, యీ విభేదమతములను ఖండించెననియు, నాతఁడే వేదాంత శాస్త్రరహస్యస్థితిని దెలుప విద్యారణ్యుఁడుగ నవతరించెననియుఁ దెలియుచున్నది. శంకరాంశ సంభూతుఁడగు విద్యారణ్యుని ప్రభావమును గూర్చి నుడువ నేనెంతటివాఁడను!

ఇక, విద్యారణ్యుని పాండిత్యమునుగూర్చి చర్చింతము. ఈతఁడు, సకల విద్యాపారంగతుఁడు. తర్కవ్యాకరణ వేదాంతాది

9. విద్యానగరచరిత్రము, పుట 44

10. కృష్ణరాయ విజయము, ద్వి. ఆ. పద్య. 18

శాస్త్రార్థవేది. కవిసత్తముఁడు.

1. వేదార్థ ప్రకాశిక, లేక - విద్యారణ్య భాష్యము
2. జైమినీయ న్యాయమాల
3. పరాశర మాధవీయము
4. కాలమాధవీయము
5. సర్వదర్శన సంగ్రహము
6. వైయాసిక న్యాయమాల, లేక - యధికరణరత్నమాల
7. మాధవీయధాతువృత్తి
8. జీవన్ముక్తి వివేకము
9. వేదాంత పంచదశి
10. వాక్యసుధా ప్రకరణము
11. అనుభూతి ప్రకాశిక
12. శంకరవిజయ కావ్యము
13. ఆలంకార సుధానిధి
14. దేవ్యపరాధ తుమాపణ స్తోత్రము.

పై వివరింపఁబడిన గ్రంథములన్నియు నీమహానీయుని నామముననే వెలయుచుఁ బ్రచారముననున్నవి. వీనిలోఁ బరాశర మాధవీయాది గ్రంథరాజములు విద్వన్మాన్యవీలసితములై యొప్పుచున్నవి. ఈ మహానీయుని సర్వతోముఖ పాండిత్య మబ్బరముఁగొల్పును.

విద్యారణ్యుఁ డొకవంక జగద్విఖ్యాతినందిన విజయనగర సామ్రాజ్య స్థాపకుఁడై, మంత్రిసత్తముఁడై వెలసెను; మఱియొకవంక సర్వశాస్త్రవేత్తయై చిలసెల్లెను; వేటొకవంక పండితకవియై పేరొందెను. ✓

## సంగమ వంశము

పాఠశలు

✓ మొదటి హరిహర రాయలు	క్రీ. శ. 1336-1355
✓ మొదటి (వీర) బుక్క రాయలు	,, 1355-1377
✓ రెండవ హరిహర రాయలు	,, 1377-1404
✓ మొదటి దేవరాయలు	,, 1406-1422
రెండవ (విజయ) బుక్క రాయలు	,, 1422-1423
✓ రెండవ (ప్రథమ) దేవరాయలు	,, 1423-1447
మల్లికార్జున రాయలు	,, 1447-1465
విరూపాక్ష రాయలు	,, 1465-148





# మొదటి హరిహర రాయలు

సంగముఁడు యదువంశ సంజాతుఁడు, అతనికి మేళాంబిక  
వలన హరిహర రాయలు, కంపరాయలు, బుక్కరాయలు, మారప్ప,  
ముద్దప్ప యను నైదుగురు కొడుకులు పుట్టిరి.

“ఉదభూ దశ్వయేతస్య యదుర్నామ మహిపతిః

.....

అపాత్ర దురితాసంగః సంగమో నామ భూపతిః

మాలాంబికాభవద్రాజ్ఞీ తస్యరాజ్ఞః శచిస్మితా,

.....

ఆసన్ హరిహరః కంపో బుక్కరాయ మహిపతిః

మారపో ముద్దపశ్చేతి కుమారా స్తస్యభూపతేః”

ఒక తామ్ర శాసనమునందలి పై శ్లోక పాదములు సంగముని  
సంతతిని నిర్ణయించుచున్నవి.<sup>1</sup>

ఈ సోదరు లయిదుగురును బంచపాండవులవలె విక్రమోపే  
తులై, ధైర్యవిలసితులై, యన్యోన్యప్రేమాన్వితులై వెలయుచుం  
డిరి. సోదరులు నలుగురును జ్యేష్ఠభ్రాతృయగు హరిహరుని మాటను  
జవదాటనివారు. అందుఁ దృతీయుఁడగు బుక్కభూపతి పాండవ  
మధ్యమునిఁ బోలిన విక్రమశాలి.

హరిహరరాయలు పట్టాభిషిక్తుఁడగుట

ఆనెగొంది రాజులలోఁ గడవటివాఁడగు బుక్కభూపతి నెను.

‘మొందిన పిదప, మహమ్మదీయ ప్రతినిధి పరిచాలనమున’ ప్రగాఢ  
ఘనఁ గలఁతలుపుట్టెను. కాని, యవి యెంతోకాలవఁ రాజవతం  
కొనియుండలేదు. యదువంశసంభవుఁడగు హరిహరుని దొలఁ  
సిపోవన మధిష్ఠించుటచే రాష్ట్రమునఁ గొంత శాంతి నెంత  
అతఁడు తన సోదరుఁడైన బుక్క. మహిపతి సాయమున

రాజ్యములను గ్రమక్రమముగ స్వాధీనపఱచుకొని, తన రాజధాని నానెగొందినుండి విద్యానగరమునకు మార్చి, క్రీ. శ. 1336-వ వత్సరమున నందుఁ బట్టాభిషిక్తుఁడయ్యెను.<sup>1</sup> అతఁడనన్య సామాన్య శౌర్యోపేతుఁడగుటవలన ఢిల్లీ శ్వరున కంకితుఁడుగా నుండుటకిష్ట పడక, యనతికాలముననే స్వతంత్రుఁడయ్యెను.

సోదరుల దండయాత్ర.

హరిహరుని పరిపాలనారంభమున నాతని సోదరులు విద్యానగర సామ్రాజ్యమునకుఁ గోశాధిపతులుగను, దండనాయకులుగను, మంత్రులుగను నుండిరి. కొంతకాలమైన పిదప, సోదరులు భాతృనా సతిఁదలఁదాల్చి, విజయేచ్ఛగలవారై, పై న్యముల వెంటఁగొని, నలు గడల కేగిరి.

ప్రథమ సోదరుఁడగు కంపరాయలు తూర్పు భాగములఁ గ్రమక్రమముగ జయించి, యా భాగములకు నుదయగిరిని రాజధానిగఁ జేసికొని, మాధవాచార్యుల సోదరుఁడగు సాయణుని మంత్రితృమున రాజ్యమును బాలించుచుండెను.<sup>2</sup> ద్వితీయుఁడగు బుక్కరాయలు పెనుగొండ, చంద్రగిరి, గుత్తి రాజ్యభాగములకుఁ బ్రతినిధియై యుండెను. అతఁడే విద్యానగరసామ్రాజ్యమునకుఁ బ్రధానసేనానాయకుఁడుగను, మంత్రిగను నుండెను. కాని, బుక్కరాయలు సామ్రాజ్యసముద్రమును రాజధానిగఁ జేసికొని, హొయసల వంశి సర్వభాలించుచుండెనని వేతొక శాసనమువలనఁ దెలియు పేరొందెను. సూరప్ప యను సోదరుఁడు మైసూరు ప్రాంతములకుఁ బుగ్గ, ఉత్తర కన్నడము మొదలగు మండలములను పైకి 'ఆరగమలై (అరహమలై) రాష్ట్ర'మని నామ కదంబరాజ్యమునకు రాజధానియగు వనవాసిని,

చంద్రగుత్తి గోవాలను దన రాష్ట్ర దిరుగఁబడిరి. అది కారణముగ రాజధానిగ, మాధవ మంత్రిసాయముఁజెను. ఉత్తర హిందూస్థాన ముద్దప్ప యను సోదరుఁడు తెక్కలినాడుంచి, ఢిల్లీని ముట్టడింపఁ మును బాలించుచుండెను.<sup>2</sup> సోదరుల పాలనఁగలులతోఁ దాను నాలుగు రాజ్యభాగములుగాక, విద్యానగర సామ్రాజ్యం. ధనవ్యయ రెండు భాగములు సేరియుండెను. అందొకటి తుఘల రాజు జను రెండవది మంగళూరు రాజ్యము. తుఘలరాజ్యమును హరిహరుఁడ సామంతులలో నొక్కఁడు పాలించుచుండెను.<sup>3</sup> మంగళూరు రాజ్య మును హరిహరుని మిత్రులలో నొక్కఁడుగ హడపాద గౌతరాజు (హరిపాద గౌడరాజు) పాలించుచుండెను.<sup>4</sup>

### రాజ్యాభివృద్ధి

హరిహరరాయలు దూరదృష్టిగలవాఁడు. శత్రురాజులనుండి తన రాష్ట్రమును సంరక్షించుకొనునిమిత్తము నైస్యమును వృద్ధిచే యఁదొడఁగెను. ఆ కాలమున నుత్తర హిందూస్థానమున నవాబు లెల్లాఁడొరులు గలహించుకొనుచుండిరో, యట్టులే దక్షిణ హిందూ స్థానమున హిందూరాజులును నన్యోన్య ద్వేషభావములు గలిగి వర్తించుచుండిరి. దానఁ గలఁతలు మెండై, జనులకు శాంతిలేక యుండెను. ఢిల్లీ చక్రవర్తి దక్షిణాపథమునందలి రాజులలోని యంతః కలహముల గుర్తించి, రాజ్యములను గబళింపఁబూనెను. కాని, యప్పటికే విద్యానగర సామ్రాజ్యమూలములు ప్రగాఢ ముగ నాటుకొని, బలవత్తరముగ నుండెను. హరిహరుఁడా రాజవతం సుల హృదంతరాళముల నాటుకొనియున్న ద్వేషబీజములఁ దొలఁ చివైచి, వారిలో నైకమత్యభావము నెలకొల్పెను. ఆతఁడు సింహాస

1. Nellore Inscriptions, Page 789, No. 28
2. Epigraphia Carnatica, Vol. VII, Sh. 375
3. South Canara Manual, Vol. II, Page 264
4. Epigraphical Collection for 1901, No. 57

రాజ్యములను గ్రహక్రమముగ సాసనే పశ్చిమ సముద్రతీరమువఱకు నానెగొందినుండి విద్యానగము తీరమందలి బైరసు ఒడయర్లు హరి వత్సరమున నందుఁ బో నుండిరి. <sup>1</sup> కర్ణాటక రాష్ట్రముందలి జైన శార్వోపేతుఁడగు నాతనికి లోబడియుండిరి. హరిహరుని సామంతు పడక, యనమిరుఁడగు చామేయనాయకుఁడు రాజు నాజ్ఞ మెయి సాదరుఁ యుకోటను గట్టించెను. అతని కాలమునందలి యొక శాసన మన నాతఁడు, 'పూర్వ పశ్చిమ సముద్రాధీశ్వరుఁ' డని యభివర్ణిం పఁబడియున్నది. <sup>2</sup> దీనికి నిదర్శనముగా నాతని తమ్ముఁడగు కంప భూపతి పూర్వ సముద్రతీరమునందలి యుదయగిరినిఁ బాలించుచుం డెనని యింతకుమున్నె చెప్పియుంటిని.

మహమ్మద్ తుఘ్లఖాన్ దురాగతము

హరిహరరాయల కాలమున గ్యాస్ ఉద్దీనుని పెద్దకొమారుఁ డైన అలఫ్ ఖానుఁడు, 'మహమ్మద్' దని పేరు పెట్టుకొని, సింహాసనా నీనుఁడై, ఢిల్లీ రాజ్యము పాలించుచుండెను. ఈతఁడు మేటి విద్యాం సుఁడు; బహు భాషావేది. కాని, ముంగోళి, క్రూరుఁడు; దూరదృష్టి లేనివాఁడు.

ఈతఁడు దక్షిణ హిందూస్థానమును జయించినది 'మొదలు రాజ్య వైశాల్యము విరివియై, పరిపాలనా భార మధికమయ్యెను. దక్షిణాపథమునుండి రాబడి తక్కువయగుటవలనఁ దానార్జించిన ధనములోఁ జాలభాగ మా ప్రాంతమునకే వినియోగింపవలసి వచ్చెను. ఆ కారణమున దాచియుంచిన ధనము చాలదయ్యెను. అప్పుడప్పుడు సంభవించిన దోపిల్లవలన జనులు దరిద్రులైరి. ద్రవ్యాపేక్షచే మహమ్మదు ప్రజల నధికముగాఁ బీడించుటవలన

1. Epigraphia Carnatica, Vol. IX, Page 39.

2. Indian Antiquary Vol. X, Page 63

3. A. S. R. 1908 - 1909, Page, 236.

గత్యంతరములేక వారు రాజ్యమై దిరుగఁబడిరి. అది కారణముగ నాతఁడు దక్షిణ దేశమునకు దండు వెడలెను. ఉత్తర హిందూస్థాన మునందలి మోగలు లాసమయమును గుర్తించి, ఢిల్లీని ముట్టడింపఁ గడంగిరి. తుఘ్లఖాన్ ఆ వర్తమాన మెఱిగి, మోగలులతోఁ దాను బోర లేక, కొంత ధన మొసఁగి, వారితో సంధి చేసికొనెను. ధనవ్యయ మెక్కుడగుటచే బాదుషా మిగుల బీదవాఁడై, పన్నులువైచి జనులను బాధించెను. అంత బీదలు నశించిరి; ధనవంతులు తిరుగఁ బడిరి; కర్షకులు నేద్యము మానిరి; భూములు బీళ్లయ్యెను.

రాజధానిని మార్చుట

తుఘ్లఖాన్ ఇరక ఢిల్లీలోనుండుట పాడిగాదని తలచి, తన రాజధానిని దక్షిణ దేశముననున్న దేవగిరికి మార్చుకొని, దానికి 'దాలతాబాద్' అని పేరుపెట్టెను. ఢిల్లీకి నేడువందల మైళ్ల దూర ముననున్న తన నూతన రాజధానియగు దాలతాబాదునకుఁ దన వెంటఁ బ్రజలు సహితము రా నాజ్ఞ యొసఁగెను. పాపము! జనులెట్లు రాజునాజ్ఞ మిఱఁగలరు! ఎల్ల వారును బయనమైరి. బహు దూర గమనాయాసమున మార్గమధ్యమునఁబెక్కురు మడిసిరి. రాజధానియందు నందఱును వసించుటకుఁజాలినంత చోటులేక, కొందఱు చనిపోయిరి. నకలవై భవోపేతమై వెలుఁగొందిన ఢిల్లీ నగరము శ్మశానవాటికగా మారెను. పాదుషా యీ చిక్కులను గమనించి, మరల రాజధానిని ఢిల్లీకి మార్చుకొనెను. తిరిగి ప్రాప్తించిన ఢిల్లీ ప్రయాణమున హతశేఖులలో నధిక సంఖ్యాకులు హతమయిరి.

ప్రజలు వలసపోవుట

చావఁగా మిగిలినవారు తమ యేలికయైన తుఘ్లఖాన్యొక్క యున్నత చోట్లను బరికించి, యా సామ్రాజ్యము మృత్యుతుల్యమని భావించి, దక్షిణాపథమునకుఁ బరుగులిడి, యాంధ్ర కర్ణాట విద్యా

నగర రాజ్యములఁ దలలు దాచుకొనుచుండిరి. తన రాజ్యము నుండి పాటిపోయినవారికి నాంధ్ర కర్ణాట విద్యానగరరాజ్యము లాశ్రయస్థానములై నవని యెఱిగి, పాదుషా, యా రాజులపైఁ గారాలు మిరియాలునూరి, వారి రాజ్యముల నిర్మూలింపఁదల పెట్టి, తొలుదొల్ల నోరుగంటినిఁ దాఁక క్రీ.శ. 1344 వత్సరమున నసంఖ్యాకమగు సేనతో బయలుదేరెను.

తురుష్కులతోఁ బ్రతాపరుద్రుని పుత్తుఁడు యుద్ధముసేయుట

రెండవ ప్రతాపరుద్రుని పిమ్మట నాతని తనయుఁడోరుగంటి సింహాసనాధ్యాసియై, శేషించిన రాజ్యభాగములను బాలించుచుండెను.† పితృపాలిత సామ్రాజ్యమంతయు బహుభాగములుగ విడిపోయి, పలువురచేఁ బాలింపఁబడుచుండుటనుఁగూర్చి యాతఁడు చింతించుచుఁ దనకు మిత్రులైన యాంధ్రనాయకుల సాహాయ్యమున మహమ్మదీయులఁ దఱిమి వేయ యోజించుచుండెను. యోజించుచుండుటయెగాక, తన నిశ్చితాభిప్రాయమును విద్యానగర రాధీశ్వరుఁడగు హరిహరరాయలకును, కర్ణాట దేశాధీశ్వరుఁడగు బల్లాల దేవునకును, కేరళ దేశాధీశ్వరునకును నెఱిగించి, వారిసాయమును గోరెను. వారును దలలూఁచిరి.

థిల్లీ పాదుషా తనపైకి నెత్తివచ్చుచున్నాడను వార్త విని, ప్రతాపరుద్రుని తనయుఁడవృత్తాంతము హరిహరునకుఁ దెలియఁజేసెను. హరిహరరాయలు వెంటనే ప్రబల పై న్యమును గూర్చుకొని, సోదరుఁడగు బుక్కభూపతిని వెంటఁగొని ప్రతాపరుద్రుని తనయునకు బాసటగాఁ బోయెను. కర్ణాట కేరళాధీశ్వరులును గాకతీయ సామ్రాజ్యాధిపతివలన నాహూయమానులై, బహుళదళములతో

+ రెండవ ప్రతాపరుద్రుని కొడుకు పేరు చక్కఁగాఁదెలియదు. అతనికి కర్ణాటరాజు, వినాయకదేవుఁడు, కృష్ణనాయకుఁడు, నాగదేవుఁడు - అను నాలుగు గన్నట్లుచున్నవి. యథార్థనామ మెదియో నిర్ణయింపఁజాలము.

నటకుడరలిపోయిరి. రెడ్డినాయకులకుఁ బ్రతినిధియైన మాచారెడ్డియుఁ, బద్దనాయక వెలమలకుఁ బ్రతినిధియైన సింగమనాయఁడును దమ వైషమ్యములను మాని, యెంతయుఁ దోడ్పడిరి. ఇరువారగులకును బోరు ఘోరముగ జరిగెను. బుక్కరాయలు దన యద్వితీయ శౌర్యమును జూపి, శత్రుసేనను నుణుమాడెను. మహమ్మదీయులు చేయునదిలేక, తమ పరాజయమునకుఁ జింతించుచుఁ బాటిపోయిరి. దక్షిణా పథమున దేవగిరి తప్ప మిగిలిన భాగములన్నియు హైందవ పరిపాలనమునకు వచ్చెను.

హసన్ గంగూ అల్లాఉద్దీన్ షాహ

మహమ్మద్ తుఘ్లఖ్ ఢిల్లీ రాజ్యమును బాలించు కాలమున దక్షిణ దేశమున నాతని దళవాయియగు హసన్ గంగూయనువాడు దిరుగఁబడి, స్వతంత్రుడయ్యెను. ఈతఁడు మొట్టమొదట ఢిల్లీ పట్టణవాసియగు గంగూయను బ్రాహ్మణుని కడ బానిసగా నుండెను. నవాబు కొలువున నా భూసురుఁడొక జోస్యుఁడుగా నుండెను. ఒకనాఁడా విప్రుని సేవకుఁడగు హసను భూమిని దున్నుచుండ నిక్షేపము దొరకెను. దానినాతఁడు భద్రముగఁ గొనిపోయి, యజమానునకు ముట్టఁజెప్పెను. గంగూ తన సేవకుని న్యాయమార్గమునకెంతయు సంతసించి, యాతని నవాబుకడకుఁ బిలిచికొనిపోయి, పదివేల గుఱ్ఱముల కాధిపత్యమిప్పించెను. తొలుత నాతఁడు రాజభక్తిగలిగి, చక్రవర్తికనేక విధములఁదోడ్పడి, యాతని మన్ననలనంది, 'జాఫర్ ఖాన్' అని బిరుదు పడసెను. - ఆతఁడు క్రీ. శ. 1347 వత్సరమున 'అల్లాఉద్దీన్ షాహ' అను నామము ధరించి, స్వతంత్రుడయ్యెను.

తాను రాజైన పిమ్మటఁ దన యున్నతపదవికిఁగారణభూతుఁడైన గంగూయను బ్రాహ్మణుని విస్తరింపక, యాతనిఁ దన రాజు



మునకుఁ గోశాధ్యక్షునిగ నియమించి, యాతని జ్ఞాపకార్థమై తనకు హసకంగంఘాయనియుఁ, దన వంశమునకు బహమనవంశమనియుఁ, దన రాజ్యమునకు బహమనీ రాజ్యమనియుఁ బేర్లుపెట్టెను. కలబరగి (గుల్ బర్గా) పట్టణమునకు హసనాబాదని పేరుపెట్టి, దానిని దనకు రాజధానిగఁ జేసికొనెను.

కలబరగిలో బహమనీ రాజ్యము స్థాపింపఁబడుటకుఁ బదునొకండు వత్సరములకుఁ బూర్వమే విద్యానగర సామ్రాజ్యము స్థాపింపఁబడి, సకల విధములఁ బెంపొందుచుండెను. అల్లాఉద్దీన్ షాహా క్రమక్రమముగాఁ దన రాజ్యమును గృష్ణానదీతటమునకు విస్తరింపఁజేసి, విజయనగర సామ్రాజ్యమును గబళింప నుంకించుచుండెను. కాని, హరిహరుఁడును నాతని సోదరులును నైకమత్యభావముతో వర్తించుచుండిరి. దీనికి వీరేవురును, అలియ బల్లప్పదండనాయకుఁడును, కుమార శ్యామన్న యొడయరును గలిసి, తమ దిగ్విజయ జ్ఞాపకార్థము శా. శ. 1268 (క్రీ. శ. 1346) పార్థివ సంవత్సర ఫాల్గున బహుళ పాడ్యమినాఁడు శృంగేరి వీరాధిపతులగు భారతీ తీర్థ శ్రీపాదులకును, వారి శిష్యులకును, నుపాపండు బ్రాహ్మణులకును దొమ్మిది గ్రామములు దానము చేసిరను విషయమే నివర్చనముగా నున్నది.<sup>1</sup> అన్నదమ్ములలోని యొద్దికవలన షాహ యాటలు సాగవయ్యెను. సాగకపోయినను నెడపడడప యుద్ధములమాత్రము జరుగుచుండెను.

హరిహరాదులొకవంక ఢిల్లీ సుల్తానును గనిపెట్టుచు, వేటొకవంక సామ్రాజ్యాభివృద్ధికై పాటుపడుచుండిరి. నానాటికి రాజ్యము వృద్ధికాఁజొచ్చెను. హరిహర రాయలు క్రీ. శ. 1343 వ వత్సరమున మరణించినట్లు స్థూయల్ పండితుఁడు వ్రాసెను. కాని, హరిహరుని శాసనములు క్రీ. శ. 1354 వఱకుఁ గన్పట్టచున్నవి. కావున,

నాతడు క్రీ. శ. 1354 ప్రాంతమున మృతినొందినట్లుాహింపవలసియున్నది.<sup>1</sup>

హరిహరరాయల మరణానంతర మాతని ప్రథమ సోదరుడగు కంపభూపతి పట్టముగట్టుకొనక, తన తమ్ముడును, సద్వితీయ శౌర్యోపేతుడైన న బుక్కభూపతిని రాజ్యమున నిలిపి, తానెప్పటియట్లు నుదయగిరిని బాలించుచుండెను.

## మొదటి (వీర) బుక్కరాయలు

హరిహరరాయలకు సంతానము లేని కారణమున నాతని ప్రథమ సోదరుడగు కంపరాయల యనుమతిని ద్వితీయుడగు బుక్కరాయలు క్రీ. శ. 1355-వ శ్వావత్సమున విద్యానగర సింహాసన మధిష్ఠించెనని వ్రాసియుంటిని. విద్యానగరనిర్మాత హరిహరరాయలే యైనను బుక్కరాయల ప్రతిభావిశేషమున నాతడు రాజ్యాభిషిక్తుడగునప్పటికే విద్యానగరసామ్రాజ్యము విస్తృతమై, యన్ని దిక్కులకు వ్యాపించెను. బుక్కరాయ లాంధ్ర కర్ణాట రాజులకుఁ దోడునీడయై, వారి గౌరవమునకు భంగము వాటిల్లకుండఁ గాపాడుచుండెను. దక్షిణాపథమునందలి హిందూ రాజుల కీతఁడు చేదోడువాదోడుగ వర్తించుచుండెను. దాన నెల్ల రాజులు బుక్కరాయల యభ్యుదయమునే యనిశము గోరుచుండిరి.

బుక్కరాయలు రాజ్యాధిపతియైన కొలఁదికాలమునకే యాతని యన్నయు, నుదయగిరి పాలకుడును నైన కంపరాయలు మృతజెందినట్లు దెలియుచున్నది. ఏలయన - ఆతని తనయులలో మొదటివాడైన శ్యావన్న యొడయరు క్రీ. శ. 1356-వ వత్సరమునకే యుదయగిరిపట్టణమును రాజధానిగా, నుదయగిరిప్రాంత

మును బాలించుచున్నట్లును, <sup>1</sup> ద్వితీయుడైన సంగముడు విక్రమసింహపురమును రాజధానిగ నుదయగిరి రాజ్యములోని ములికినాటిని, బాకనాటిని బాలించుచున్నట్లును నొక శాసనమువలనఁ దెలియుచున్నది. <sup>2</sup> ఈ శాసనమును బట్టిచూడఁ దండ్రి గతించిన పిదప, సోదరు లిద్దఱును బైత్తుకరాజ్యమును విభజించుకొని పాలించుచుండినట్లు తోచుచున్నది. కావున, కంపరాయలు, బుక్కరాయలు రాజ్యమునకు వచ్చిన కొలఁది దినములకే మరణించెనని నిర్ణయింపవచ్చును.

కుమార కంపరాయలు : దక్షిణ దిగ్విజయ యాత్ర

బుక్కరాయల కేడుగురు కొడుకులున్నట్లు దెలియుచున్నది. వారిలోఁ గుమారకంపరాయలు ప్రసిద్ధిగన్నవాఁడు. ఈతని పరాక్రమాతిశయమునుగూర్చి శాసనములును, గ్రంథములును దెలుపుచున్నవి. కంపరాయల యర్ధాంగియైన గంగాదేవి రచించిన 'కంపరాయచరిత్రము' నం దీతని దక్షిణ దిగ్విజయయాత్రయు, నీతని యద్వితీయ పరాక్రమమును జక్కఁగా వర్ణింపఁబడియున్నది.

కంపరాయలు మొట్టమొదట 'ముళువాయి' రాజ్యమునకు రాజప్రతినిధిగా నున్నట్లు దెలియుచున్నది. <sup>3</sup> పిదప నాతఁడు బుక్కరాయల వలన ననుజ్ఞాతుడై దక్షిణ దిగ్విజయయాత్రకు బయలు వెడలెను. ఆ యాత్రాసమయమున నాతనికి గోపన్న మంత్రియు, సాళువ మంగరాజును పైన్యాధ్యక్షులుగ నుండిరి. తొలుందొల్త నాతఁడు క్రీ. శ. 1361-వ సంవత్సరమున ద్రావిడ దేశాధిపతియైన సాంపరాయలను జయించుటకై బయలుదేరి, <sup>4</sup>

1. Epigraphical Collections for 1906, No. 510

2. Epigraphia Indica, Vol. III, Page 24

3. Epigraphia Carnatica, Vol. X, KL. 203

4. Sewell's Lists of Antiquities, Vol. II, Page, 223

పాలేలు నదీతీరముననున్న విరించిపురమునకుఁ బోయి దండు విడిసెను. ఆ సమాచారము సాంపరాయలు విని, సైన్యసమేతుఁడై వచ్చి, కంపరాయల డీకొనెను. ద్రావిడ సైన్యము లాంధ్ర కర్ణాట కులతోఁ బోరాడఁజాలక, యుద్ధభూమిని గుప్ప తెప్పలుగఁ గూలుటఁ గని, సాంపరాయలు చేయునదిలేక, కొలఁది సైన్యముతోఁ బాక్షి పోయి, రాజగంభీర పర్వతముఁజేరెను. విద్యానగర సైనికు లాతని వెన్నంటి చని, యాపర్వతమును సహితము ముట్టడించిరి. మరల నుభయులకును ఘోర యుద్ధము జరిగెను. సాంపరాయలు హతుఁ డయ్యెను. ఈతని మరణవార్త కంపరాయచరిత్రము దెలుపు చున్నది. కాని, సంస్కృతాంధ్ర కావ్యములగు సాళువాభ్యుదయ, జైమిని భారతాదులను దిలకించిచూడ, సాంపరాయ లపజయము నొంది శరణువేడ, విజయనగర సైన్యాధ్యక్షుఁడైన సాళువ మంగ రాజు మరల నారాజును రాజ్యమున నిలిపి, తాను 'సాంపరాయ స్థాపనాచార్య' బిరుదముఁగాంచెనని తెలియుచున్నది.<sup>1</sup> కంపరాయలు సాంపరాయలును సామంతునిగఁ జేసికొనినపిదప, కాంచీపురమును జయించి, మరకతనగరమును రాజధానిగఁజేసికొని, కొంత కాల మట నిలిచెను. ఆమీఁదఁ దురుష్కులను జయింప మధుర పురముపై దాడివెడలి, మధుర సుల్తానును సంహరించి, యాదేశమును స్వాధీనముచేసికొని, కంపరాయలు, తాను జయించిన దక్షిణ దేశమునంతయుఁ బాలించుచు, గ్రీ. శ. 1375 ప్రాంతమున మరణించెను.

విద్యానగరసామ్రాజ్యము నత్యంతాభివృద్ధికిఁ దెచ్చుటలో బుక్కరాయల తనయుఁడైన కుమార కంపరాయలెంతయుఁ దండ్రికి

1. 'దురములో దక్షిణమరతాను నెదిరించికొని వచ్చి సాంపరాయనికి నిచ్చె' సామ్రాజ్యమున నిల్చి సాంపరాయ స్థాపనాచార్య బిరుద విఖ్యాతిఁగాంచె' జై. భా. ప్ర. ప. 33

సాయపడెనని పై వివరింపఁబడిన చారిత్రక విషయములనుండి తెలియుచున్నది.

**పైన్యము :** దండనాయకులు

శాసనాధారములను బట్టి బుక్కరాయలకడ సనేక పైన్యములును, బ్రసిద్ధిగన్న పైన్యాధిపతులును నుండినట్లు గోచరించుచున్నది. దశాధిపతులలో బేరుగన్నవాడు మల్లినాథుడు. ఈతఁడలియసాయన్న తనూభవుడు. 'అళియ' శబ్దమునుబట్టిచూడ సీతఁడు విద్యారణగరరాజుల కల్లుడని తోచుచున్నది. మహమ్మదీయచరిత్రకారు లీతని నామమును దమ గ్రంథములయందు 'భోజమల్లు' డని వ్రాసియున్నారు.

## మంత్రులు

బుక్కరాయలకడఁ బ్రజ్ఞాశాలురగు మంత్రులు పెక్కురుండిరి. విద్యారణ్యులుగాక, వారిలోఁ బ్రసిద్ధిగన్నవారు మాధవమంత్రి, అనంతసాగరుడు, బచ్చరాజును నని తెలియుచున్నది. శ్శలాంతరమున విద్యారణ్యుల పవిత్ర చరిత్రమును సమగ్రముగ వ్రాసియుంటిని. తక్కుంగల మువ్వర చరిత్రములను సంగ్రహముగ వివరించెదను.

**మాధవ మంత్రి**

సరియైన శాసనాధారములు దొరకనికాలమున మాధవాచార్యులును, మాధవమంత్రియు నొక్కఁడే యని చరిత్రకారులు నమ్మియుండిరి. ప్రకృతము గన్నట్టి సాసనములనుబట్టి మాధవాచార్యులు వేఱు, మాధవమంత్రి వేఱు అని తేలినది. విద్యారణ్యుని చరిత్రసందర్భమున మాధవాచార్యులే సన్యసించి, విద్యారణ్యులయ్యెనని సకారణముగ నిరూపించియుంటిని.

మాధవమంత్రి గౌడబ్రాహ్మణుడు. ఆంగీరసగోత్రుడు. తండ్రి చౌండప్ప. గురువు కాశీవీలాసక్రియాశక్తి పండితుడు. శివభక్తియుతుడు. నాస్తికమతవాదుల నిర్మూలించిన దిట్టరి. ఉపనిషన్మార్గప్రవర్తకుడు. యోగాభ్యాసపరత నిహపరములు సాధించినవాడు. ఈతనికి వీరవసంతమాధవుడు, మాధవాంకుడు, మాదిరాజు అను నామాంతరములు గలవు.

మాధవమంత్రి బుక్కరాయలకాలమునఁ బ్రసిద్ధిగన్న మంత్రిగను, దండనాయకుడుగను నుండి, పశ్చిమఖండమును బాలించుచుండెనని యొక శాసనము దెలుపుచున్నది. <sup>1</sup> మఱియొక శాసనమున నీతఁడు బుక్కరాయలకుఁ బ్రతినిధిగ వనవాసినిఁ (జయంతిపురమును) బాలించుచుండెనని తెలుపఁబడియున్నది. <sup>2</sup> ఈతఁడు జయంతిపురాధిపతియైన పిమ్మట, మహమ్మదీయులను బాఱఁదోలి, కొంకణదేశమునకు రాజధానియగు గోవాపట్టణమును జయించి, తనకు గ్రంథరచనమునఁ దోడ్పడిన యిరువది నలుగురు బ్రాహ్మణ పండితులకు భూదానమొనర్చెను. రాయలయాజ్ఞానుసార మీతఁడు నాగరఖండములోని ముచ్చుండి గ్రామమును, దానికిఁ జేరిన రెండు శివారులను గాశ్మీర బ్రాహ్మణులకు దానమొసఁగెను. ఈతనికి, 'ఉపనిషన్మార్గ ప్రవర్తకాచార్య' 'భువనైకపీఠ' యను బిరుదద్వయముండినట్లొక శాసనమువలనఁ దెలియుచున్నది. <sup>3</sup>

ఈతఁడు సూతసంహితకుఁ దాత్పర్యదీపికయను వ్యాఖ్యానమును, శైవామ్నాయసారమును, మాధవనిదానము మొదలగు నుద్గ్రంథముల రచించి, దిగంత విశ్రాంత కీర్తి నార్జించెను.

అనంతసాగరుడు

ఈతఁడు బుక్కరాయనికడ మంత్రిగనుండి పెనుగొండకు

1. Epigraphia Carnatica, Vol. VII, Shikanpur No. 281

2. Indian Antiquary, Vol. IV, Page 206

3. Epigraphia Carnatica, Vol. VIII, Tirthahalli, No. 46

దిట్టవైన కోటఁ గట్టించెను. <sup>1</sup> బుక్కరాయని కేడ్డురు కొడుకులు గలరని చెప్పియుంటిని. అందు నాటవవాడగు భాస్కరరాయలు మంత్రిసత్తముడగు ననంతసాగరుని పేర నొక తటాకమును ద్రవ్వించి, దానికి 'అనంతసాగర' మని పేరిడెను.

బచ్చరాజు

రాజభక్తియం దీతఁడగ్రగణ్యుడు; దైవభక్తిపరుడు. దేశ సేవారతుడు. బుక్కరాయసముద్రము, కీర్తిసముద్రము, నాగవ్వ చెఱువు, బచ్చప్పచెఱువు, చౌడప్పకాలువ మొదలగువానిని ద్రవ్వించి, దేశమునుండి తామదేవతను బాటఁదోలి, కీర్తిగాంచెను.

మంత్రిలెల్లరును సకలాగమవేదియు, రాజనీతివిశారదుడును, విద్యానగరసామ్రాజ్య స్థాపనాచార్యుడును నగు మాధవ విద్యారణ్యుల యభిప్రాయానువర్తనలై మెలఁగుచుండిరి. బుక్కరాయలును నామహనీయుని వాక్యమును వేదవాక్యముగ నెంచి, యాతనియం దఖండ గౌరవవిశ్వాసములుంచి, ప్రాజ్యసామ్రాజ్యమును శాలించుచుండెను.

కురుష్కులతోడి యుద్ధములు

మొదటి హరిహరరాయల కధాకథనమున బహమనీరాజ్య స్థాపకుడైన హన్మంగంగా అల్లా ఉద్దీన్ షా హ చరిత్రమును వ్రాయుచు, విద్యానగరరాజులకును, బహమనీరాజ్యాధిపతులకును దఱచు యుద్ధములు జరుగుచుండెనని సూచించియుంటిని. బుక్కరాయలు బహమనీరాజులతో రెండుసారులు పోరవలసివచ్చెను. ఇందు మొదటి యుద్ధము క్రీ. శ. 1366-వ సంవత్సరమున నల్లా ఉద్దీన్ ద్వితీయ పుత్రుడైన మహమ్మద్ షాహతోడను, రెండవ

1. Epigraphia Indica, Vol. III, Page 238

2. Epigraphical Collections for 1903, No. 91

యుద్ధము క్రీ.శ. 1375-వ సంవత్సరమున మహమ్మద్ షాహా కొమ్మారుడైన ముజాహిద్ షాహాతోడను జరిగెను. మహమ్మదీయ చరిత్రకారుడైన ఫెరిస్తా యీ యుద్ధములను గూర్చి వ్రాసిన తెఱఁగును, అందలి సత్యాసత్యములనుగూర్చి విచారితము.

† మహమ్మద్ షాహాతో యుద్ధము : 1366

“ఒకనాటి సాయంకాలమున మహమ్మద్ షాహా ప్రమోద సాగరనిమగ్నుడై నిండు పేలోలగంబున్న వేళ కొందఱు సంకీర్త పాఠకులు వచ్చి ‘అమీరుఖుస్రూ’ అనువానిచే రచియింపఁబడిన రెండు గీతములను శ్రవణానందకరంబుగా వినిపింపఁగాఁ బరవశుడై మధుపానముచేసి యొడలెఱుంగని చిత్తముతో విజయనగరధనాగారమునుండి ద్రవ్యమును గొని వారలకు బహుమానము చేయవలసినదని ముఖ్యమంత్రికి నాజ్ఞ చేసెను. సారాయిమత్తువలనఁ గలిగిన యుద్రేకముతోఁ జెప్పిన మాటగదాయని గ్రహించి యాజ్ఞాపత్రికను వ్రాసెను. కాని, విజయనగర రాజునకుఁ బంపలేదు. అయినను మహమ్మదుషాహా యీ రాత్రి యీ విషయమును గుఱించి యాలోచించుచుండెను. మఱునాఁడు మంత్రినిఁ బిలిపించి, ‘యాజ్ఞాపత్రికను బాపితివా?’ యని యడుగఁగానే, యాతఁడు, ‘లే’దని ప్రత్యుత్తరమిచ్చెను. అంతట సుల్తాను, “ఏమీ! నా పెదవులనుండి యర్థములేని వ్యర్థపు మాట జాఱఁగలదా? సురాపానప్రమత్తుడనై నేనాజ్ఞయిచ్చియుండలేదు. నాకట్టి సంకల్పము కలదు” అని హెచ్చరించెను. అంతట ‘మల్లెక్ సయఫ్ డిద్దీన్’ అను నతని మంత్రి యాజ్ఞాపత్రికపై రాజముద్రకను ముద్రించి శీఘ్రగామియగు నొక దూత

† ఈ యుద్ధమును గుఱించి ఫెరిస్తా నవ్వరించి ‘జీర్ణ కర్ణాటక రాజ్యచరిత్ర’ మను గ్రంథములో వర్ణించిన యంశములే యిందు బొందుపఱుపఁబడినవి.



చేతికిచ్చి విజయనగరమునకుఁ బంపెను. కృష్ణరాయ లాపత్రికను వీక్షించి కోపోద్దీప్తితుండై, యా పత్రికందెచ్చిన దూతను నొక గార్దభముపై నెక్కించి, విజయనగర వీధులందూరేగించి, పేడనీళ్లు గొట్టించి, యవమానపఱచి, యాతనిం బంపించుటయేకాక, భామినీ రాజ్యముపై దండెత్తుటకై సంసిద్ధులరై యుండవలసినదని తన దండనాయకుల కెల్లరకు సమాచారములు పంపి, యుద్ధమునకై యెదురుచూచుచుండెను. తన దండనాయకులెల్లరును స్వస్థైర్యములతో విజయనగరమునకు వచ్చిన తరువాత, కృష్ణరాయలు ముప్పది వేల గుఱ్ఱపు దళమును, మూడు వేల యేనుగులును, లక్షకాల్బలమునుగల సైన్యముతోడ 'ఆదవాని' దుర్గము చేతకుఁ బోయి, యచటనుండి కొంత సైన్యమును సుల్తాను దేశమును బాడుచేయుటకై భామినీ రాష్ట్రమునకుఁ బంపెను. వర్షాకాలమాసన్నమగుట చేత రాయలు కృష్ణవేణీ తుంగభద్రానదుల సంగమస్థానమునకుఁ బడమట త్రికోణాకారముగానుండి హిందూ మహమ్మదీయులకు వివాద భూమియైయుండి, తరువాత, రెండు వందల సంవత్సరముల వఱకు యుద్ధరంగముగానున్న రాయచూరు మండలములోని ముఖ్య నగరమగు 'ముద్దకల్లు'నకుఁబోయి, యా పట్టణము పట్టుకొని, స్త్రీపురుషులను భేదములేకుండ నెల్లరను గ్రూరఖడ్గాహతిపాలుఁజేసి, విజృంభింపఁగా నొక్కఁడు మాత్రము ప్రాణమెట్లీ తప్పించుకొని పోయి, కలుబర్గకేగి, సుల్తానున కీ సమాచారమంతయుఁ దెలియఁజేసెను.....ఈ మారణ కర్మవృత్తాంతమును మహమ్మదుషాహా విని దుఃఖాక్రాంతచిత్తుండయ్యును, కోపోద్రేక మడంచుకొనలేక, యాదుఃఖసమాచారమును దెచ్చిన నిరపరాధియగు డార్బాగ్యునిఁ దత్క్షణమే చంపించెనట. మహమ్మద్ షాహా దర్బారులో నిలువంబడి, "మహమ్మదీయ మతావలంబకుల సంహరించినందుకుఁ బరిహారముగా పాపండమతాభిమానులగు విగ్రహారాధనపరులను



విడిచి, భయంపడి, యాదవాని దుర్గమునకుఁ బాటీపోయిరట! మహమ్మద్ షాహా సామగ్రినంతయుఁ గొల్ల వెట్టి శీశుసహితముగా స్త్రీపురుషుల డెబ్బదివేల జనులను సంహరించెనట! సుల్తాను వేసవికాలము గడచుపర్యంతము ముద్దకల్లు పట్టణముననుండి, తరువాత సేనలంగూర్చుకొని, ఆదవాని దుర్గము ముట్టడించెను. రాయలు తన మేనల్లుని దుర్గసంరక్షణార్థము కొంత సైన్యముతో నిలిపి, తాను తుంగభద్రా నదికి దక్షిణ భాగమునందు నిలిచి విజయనగరమునుండి యింకను సేనలను రప్పించుకొని, యుద్ధసన్నద్ధుడై నిలిచియుండెను. మహమ్మదుషాహా శీఘ్రకాలములోనే తుంగభద్రా నదిని దాటి, విజయనగరరాజ్య భూములలోఁ బ్రవేశించెను. విజయనగరము పయి మహమ్మదీయులు దండెత్తివచ్చినవానిలో నిదియే ప్రథమ దండయాత్ర యని చెప్పవలసియున్నది. ఎందుకనిన నిదివఱకు ఢిల్లీ సుల్తాను తుంగభద్రానదికి నుత్తరముననున్న యానెగొందిని ముట్టడించినేకాని, తుంగభద్రా నదిని దాటి యీవలకు వచ్చినవాఁడు కాఁడు. మహమ్మదుషాహా సిరుగు పును గ్రామసమీపమున నదిని దాటి, కౌతాళమునొద్దనున్న బయలులో రాయల సైన్యమును దాఁకెను. మహమ్మదుషాహా నదిని దాటి వచ్చుచున్నాడని చారులవలన విని, కృష్ణరాయలు తన మంత్రులను సేనాధిపతులను రప్పించి, సుల్తాను నేప్రకార మెదుర్కొనవలసియుండునో యోజింప సాగెను.

‘అప్పుడందఱును జేరి రాయల ముఖ్య సేనాధిపతియగు భోజమల్లున కాధిపత్యము నిచ్చిరి. అతఁడు సంతసించి, తురుష్క రాజకుమారుని జీవముతో ఖైదీగాఁబట్టుకొని తీసికొని రావలసి యుండునో, యతని శిరస్సు బల్లెమునకు గ్రుచ్చి చూపింపవలసియుండునో, రాయల చిత్తమును వినఁగోరుచున్నానని మహాగర్వముతోఁ బలికెనట! బ్రతికియున్న శత్రు వే యవస్థలోనున్నను నిష్ఠాఁడు.

కాఁడు గనుక, జేతి కందివచ్చినపుడు చెక్కాడుటయే యుచిత మార్గమని రాయలు ప్రత్యుత్తర మిచ్చెనట! రాయల యనుజ్ఞను బొంది మల్లయదండనాథుఁడు నలువదివేల గుఱ్ఱపుదళముతోడను, లక్ష కాల్బలముతోడను మహమ్మద్ షాహ నెదుర్కొని, హిందువులచేఁ బరమ పవిత్రములుగాఁ జూడఁబడు గోవులను మహమ్మదీయులు చంపుటను గూర్చియు, వారి దేవాలయములను నిర్మూలము చేయుటను గూర్చియు ననుదినమును వర్ణించుచు సైనికుల కుపన్యాసములిచ్చి చంద్రధ్వజుల జంపుటయే పరమార్థమని తోచునట్లుగాఁ జారుష మెక్కింపవలసినదిగా బ్రాహ్మణోత్తములకెల్లరకు నానతియిచ్చెను. మహమ్మద్ షాహ భోజమల్లుని రాక విని, తన సైన్యమున కంతకు ఖాను మహమ్మదుని నధ్యక్షునిగా నేర్పఱచి, పదునైదువేల గుఱ్ఱపు దళమును, ఏఁబదివేల కాల్బలమునిచ్చి, తాను, పదివేల గుఱ్ఱపుదళముతోను, ముప్పదివేల కాల్బలముతోను సమరసన్నద్ధుడయి యుండెను. 1366 వ సంవత్సరము జూలై 23-వ తేది గురువారమునాఁడు సూర్యోదయ సమయమున నుభయ సైన్యములునుగలసికొని సంతకుల సమరంబునకుఁ గడంగెను. ఉభయ సైన్యములును సముద్రతరంగములవలె నిటునటు నూఁగులాడుచు, నొండాదులతో డీకొని, సాయంకాలము నాలుగు గంటలఁజుకు ఘోర యుద్ధముచేయఁగా, నిరుప్రక్కలను వేలకొలఁది జనులు మృతినొందిరని చెప్పట యతిశయోక్తిగాదు. ఖాన్ మహమ్మదు సేనయొక్క కుడి యెడమ భాగములకు రక్షకులుగానున్న శూరాగ్రేసరులగు మూషిఖానుఁడును, ఏషీఖానుఁడును వీరమరణము నొందఁగా, వారి సేనలు హిందువుల ప్రతాపమునకుఁ దాళఁజాలక పలాయనములయ్యెను. ఈ దురవస్థనంతను జూచి, తురుష్కు సైన్యములు దిగులు వడి, ధైర్యమును వదిలి, చెల్లాచెదరగుచుండ, మహమ్మదు షాహ మూఁడువేల గుఱ్ఱపుదళముతో వచ్చి, మల్లయదండనాథుని దారొక్క

నఁగానే, పాటిపోవుచున్న తురుష్కులైనవ్యములు వెనుకకు మరలి వచ్చుచుండెను. మక్రీబుఖానుఁడు ఫిరంగులనుగాల్పుచు, శత్రుసైన్యమును జీకాకు నొందించుచు, ముందుకు సాగివచ్చి, శత్రువులను బాఱఁదోలుట కనుజ్ఞయిమ్మని ఖానుమహమ్మదును సడిగెను. అతనికి మూలబలము కొంతయిచ్చి సాగుమని యుత్తరద్వారమునకు, ఫిరంగులను గాల్పుటకు హిందువులకుఁ గాలము చాలకపోయినందున, వీరావేశముతోఁ గత్తులుఁ గఠారులుదూసి, తురుష్కులకభిముఖులై పిఠికితనమావంతయులేక, శత్రువులు సహితము మెచ్చునట్లుగాఁ బోరాడుచుండిరి. ఇట్లు ఖానుమహమ్మదునియొక్క 'పులివేటకా' డను పేరుగల యేనుఁగొకటి మావటీని యాజ్ఞకు లోబడక, శత్రుసేనా మధ్యభాగమునఁ జొరబడఁగా, మల్లయదండనాథుని యేనుఁగులడ్డపడి నిలుపఁగా, నానందడి సమయములోఁ బులివేటకాని మావటీఁడు ప్రాణములను గోలుపోయెను. తదనంతరము, ఖానుమహమ్మదు యిదువందల గుఱ్ఱపుదళమును దీసికొని, సమరగజమును వెంబడించి పురికొల్పుచుండె. హిందూసేనలు క్రమము తప్పి చెల్లాచెదరగునట్లుగా నా యేనుఁగు ఘోరకృతులు వెట్టుచు ధ్వంసము చేయుచుండఁగా, భోజమల్లుఁడు దెబ్బతిని గాయమును బొంది, రణరంగమున నిలువలేక, పరాజ్ఞుఁడయ్యెను. తదనుచ రులు సయితము నిలిచి యడ్డపడలేక పోయిరి. హిందువులు తమ మధ్యభాగ మిట్లల్లకల్లోలమగుటఁజూచి యధైర్యపడి, నలుదిక్కులకుఁ బాటిపోయిరి. ఇఁకఁ జెప్పవలసినదేమున్నది? తురుష్కులు చెలరేగి తొరసించిన యెల్లరను నఱికివైచుచుండిరి. గర్భిణీస్త్రీలను సయితము వదలిపెట్టక హతముచేయుచుండిరి. బిడ్డలఁ తొమ్ములమీఁద నుంచుకొని పెనఁగులాడుచున్న తల్లులనుండి బిడ్డలను లాగి, బిడ్డలను దల్లులనుగూడ నఱకుచుండిరి. మహమ్మదు షాహ యిట్టి విజయవార్తలను దనరాజ్యమునకుఁ బంపియుఁ దృప్తి

నొందనివాడయి, తన ప్రతిజ్ఞఁ దీర్చుకొనుటకయి రాయలను వెంబడించి, మహారణ్యముల మధ్యఁ దఱుముచుండెను. కృష్ణరాయలు వానికిఁ జిక్కక హతశేషులను గూర్చుకొని, సురక్షితముగా వచ్చి విజయనగరముఁ బ్రవేశించెను. మూడు నెలలు మహమ్మదు షాహా రాయలను వెదికి నగరమును ముట్టడించెను. కాని, ముప్పది దినము లెంత ప్రయత్నముచేసివను రాయలు లోబడలేదు. పట్టణమును స్వాధీనము కాలేదు. తన ప్రయత్నము వృథముకాఁగా, నతఁడు పట్టణమును విడిచి తుంగభద్రానది మీఁదుగాఁ బాటిపోవుచు, నడుగడుగునకు హిందువులచే నడ్డగింపఁబడుచుండియుఁ బోయిపోయి, యొక మైదానమున దండు విడిసియుండెను. రాయలును వారిని వెంబడించివచ్చి, సమీపముననే దండు విడిసియుండెను. మహమ్మదుషాహా పాటిపోయిన విధముఁ జూడఁ దురుష్కులింకఁ దమ్ముఁ దలపడఁ జాలరనియు, దేజిపాటఁ జూడనైనఁ జాలరనియు హిందువులకు దృఢవిశ్వాసమును గలిగించుచుండెను. ఆ హేతువుచేత హిందువులు జాగ్రత్త లేనివారలై పరాకుగలిగి, యలత్యుస్వభావముతో నుండిరి. రాయలొకనాటి రాత్రి మధురపదార్థములను సేవించి, వారకాంతావిసోది గోష్ఠిలోనుండి, యానందాద్ధి నోలలాడుచుండఁగా, నకస్మాత్తుగాఁ దురుష్కులు పైఁబడి, తమ కపటతంత్రమును బయల్పఱుపఁగాఁ, గృష్ణరాయలు పశ్చాత్తాపము నొందుచు, విజయనగరమునకు మఱిలఁ బాటిపోయెనట! పదివేల హిందువుల నుఱుమాడి, మహమ్మదుషాహా, తిరిగి విజయనగరమును ముట్టడించెను. రాయలు సమాధాన పఱచుటకై, రాయబారులను సుల్తానుకడకుఁ బంపెనుగాని, యాతఁడంగీకరింపకుండెనట! అదిచూచి వాని మిత్రుఁ డొకఁడు, 'మీరు లక్ష హిందువులను మాత్రమే సంహరించెదమని ప్రతిజ్ఞ పట్టినాడుకాని, హిందూజాతినంతను జంపెదమని ప్రతిజ్ఞ పట్టలేదే' యని మందలించె

నఁట! అందుకు సుల్తాను తాను ప్రతిజ్ఞ పట్టిన మొత్తముకన్న నిను మడిగా హిందువులను జంపినను రాయలు లోబడి తానాజ్ఞ చేసిన మొత్తమును సంగీత పాఠకులకు సమర్పించినఁగాని, రాయలయెడలను, నాతని ప్రజలయెడలను గరుణఁ జూపఁజాలనని బింకములు వలుకుచుండఁగా, రాయల రాయబారులు, సర్వస్వాంత్ర్యమును బొంది వచ్చినవారు గావున, నా మొత్తము నాతనికిఁ దక్షణమే చెల్లించిరి. 'రాయలయందుఁ దప్పిదమున్నయెడల నిరాధారులు నిరపరాధులు నగు ప్రజలును, స్త్రీలును, బిడ్డలునుగూడ దండనాథులగుదురా' యని రాయబారులు మందలింపఁగా, సుల్తాను, భగవదనుజ్ఞ యట్లుండెననియు, నద్దానిని మార్పఁ దనకు శక్తిలేదనియు నుడివెనఁట! హిందూమహమ్మదీయు లిరుగుపొరుగువారగుటవలన ననవసరములగు క్రూరకృత్యములు మానుట యుచితమనియు, లేనియెడలఁ బరస్పర ద్వేషములు ప్రబలములగుననియు రాయబారులు వాదింపఁగా, మహమ్మదుషాహ వారి వాదిములు సహేతుకముగా నుండుటచేతఁ దా నొడంబడితిననియు, నిక నెన్నఁడును దనకు జయము లభించిన తరువాత శత్రువుని నొక్కనినైన నిష్కారణముగాఁ జంపింపననియు, నెదుటివారుగూడ నట్లేచేయ బద్ధులనియుఁ బలికి, ప్రమాణము చేసెనఁట! ఆ పద్ధతి కొంత కాలమునఱకు నవలంబింపఁబడెను. కాని, తరువాతి ప్రభువులార్యమమును మఱచి, యధేచ్ఛగాఁ గూరకృత్యములు చేయుచునేయుండిరి. ఈ మహాయుద్ధము నందు నైదులక్షల హిందువులను జంపి, కర్ణాటక భూములను నిర్జన ప్రదేశములుగాఁ జేసెనని మహమ్మదుషాహను ఖేరిస్తా జ్ఞాపించుచు నతిశయోక్తిగాఁ జెప్పుచున్నాఁడు. తరువాతఁ గొన్ని సంవత్సరములవఱకుఁ బోరులేకుండ రెండు రాజ్యములవారికి సఖ్యతగలిగియుండెను."

పై వర్ణింపఁబడిన యుద్ధవిషయములయందలి సత్యాసత్య

ములనుగూర్చి యింనుక చర్చితము. బహమనీరాజ్యపు సుల్తాన/ మహమ్మదుషాహతో యుద్ధమొనర్చినరాజు విద్యానగరాధీశ్వర డగు కృష్ణరాయఁడని ఫెరిస్తా వ్రాసెను. మహమ్మదుషాహ క్రీ. 1358 మొదలు 1375 వఱకు బహమనీరాజ్య పాలకుఁడుగానుం నట్లు చరిత్రలవలనఁ దెలియుచున్నది. తుఘ్ల వంశోద్భవుఁడ/ శ్రీకృష్ణదేవరాయలు క్రీ. శ. 1509 మొదలు 1529 వఱకు విదా నగరమును బాలించెను. పదునాల్గవ శతాబ్దముననుండిన మహమ దుషాహ, పదునాఱవ శతాబ్దముననుండిన శ్రీకృష్ణదేవరాయలతి యుద్ధమొనర్చెనని వ్రాయుట యేటిమాట! అది తర్కవిరుద్ధము కావున నీ గాథ ఫెరిస్తా కల్పితమనుట కెట్టి సందియమును లేద ఇంకొక విషయము సహిత మాలోచించవలసియున్నది. ఈ యుద్ధవ పదునాల్గవ శతాబ్ది మధ్యమున జరిగెను. ఫెరిస్తా పదునేడవ శతాబ్దారంభమున జనించినవాఁడు. కావున, నతఁడు ప్రత్యక్షము జూచి వ్రాసిన కథగాదిది. నిరాధారమైన జనశ్రుతినిబట్టి యా చ త్రకారుఁడు తన ప్రభువులగు సుల్తానుల చెవులకింపుగా నల్లినగాథయొండనోపును. బుక్కరాయల కాలమునకును, గృష్ణరాయల కా మునకును గల యంతర మెఱుంగని చరిత్రకారుని వ్రాత లెట్లు విశే సనీయములగును?

మఱియు, వర్ణనాంశములందు సహితము గొన్ని వివరీ ములు గన్పట్టుచున్నవి. ఐదు లక్షల హిందువులను దుదముట్టింప కృష్ణరాయలను నాజినిర్జించిన మహమ్మదుషాహ, సంగీత పాఠకులక బారితోషికముగ నీయవలసిన కొలఁది పైకమునుమాత్రము కృష్ణరాయల ధనాగారమునుండి గ్రహించి, రాజ్యమును గొల్లగొనక సంతికోడఁబడియుండునా? సిరిరా మోఁకాలోడ్డువారుందురా చేజిక్కిన రాజ్యమును జాఱవిడుచు వెడఁగు లుందురా? గాఢ కుల కీయవలసిన ధనము నొసఁగుటతోడనే సుల్తాను తృప్తిఁజెం



నని ఫెరిస్తా వ్రాసిన వాక్యమే మహమ్మదుషాహకు సంపూర్ణ విజయ  
మూ యుద్ధమునఁ గలుగలేదనుటకు నిదర్శనమైయున్నది. మఱియు,  
సుల్తాను కటివయపరివారముతో వచ్చెననియు, గృష్ణరాయ  
లసంఖ్యాకపై న్యములతో వచ్చి, మహమ్మదుషాహతోఁ బోరలేక  
పాటిపోయెననియు ఫెరిస్తా వ్రాసియున్నాఁడు. జగద్విఖ్యాత పరాక్ర  
మోపేతుడై, వీరపురుషసూచక బిరుదావళి విరాజమానుడై  
వెలుఁగొందిన కృష్ణరాయలేమి, యల్పపై న్యసమేతుడైన మహ  
మ్మదుషాహతోఁ బోరలేక పాటిపోవుటేమి? ఈ విషయ మవిశ్వస  
నీయము.

మహమ్మదుషాహ యంపిన రాయబారిని గృష్ణరాయ  
లవమానించెనని ఫెరిస్తా వ్రాసెను. ఇది నిజమగుచో, రాయ  
బారి నవమానించిన రాయలపైఁ గసిఁ దీర్చుకొనక, గాయకుల కీయ  
వలసిన స్వల్ప ద్రవ్యముతో మహమ్మదుషాహ తృప్తిజెందెనని  
వ్రాయుట యెంతయు హాస్యాస్పదముగా నున్నది. ఇది వీర పురు  
షోచిత లక్షణముగాదు. కావున, నీ యుద్ధవిషయమే యసత్యమై  
యుండనోపు!

ముజాహీద్ షాహతో యుద్ధము: 1375

బహమనీరాజ్య పాలకుడగు మహమ్మదుషాహ క్రీ. శ.  
1375 సంవత్సరమునఁ బరలోకగతుడయ్యెను. ఆతనికి ముజాహీద్  
షాహాయను కుమారుఁడుండెను. పితృమరణానంతర మాతఁడుసింహా  
సనమెక్కెను. సింహాసనాసీనుడగునప్పటి కతనికిఁ బందొమ్మిది  
యేండ్ల ప్రాయము. రాజ్యమునకు వచ్చియు రాకమునుపే,  
యాతఁడు విజయనగరాధీశ్వరునితో యుద్ధమునకుఁ బ్రారంభించెను.  
ఆ యుద్ధము మూఁడు వత్సరములు జరిగెనట.

† “మహమ్మదుషాహ మరణానంతర మాతని కుమారుడు ముజాహీదుషాహ సింహాసనమునకు వచ్చెను. ఇతఁడు సింహాసన మెక్కినతోడనే కృష్ణా తుంగభద్రానదులకు మధ్యనుండు దుర్గములును, మండలములును దమకుఁ జెందియున్నవనియు, వానిని గుఱించి యప్పుడప్పుడు తగవులాట గలుగుచున్నదనియు, నట్లు కలుగకుండఁ దుంగభద్రానది సరిహద్దుగాఁ జేసికొని, దానికిఁ దూర్పున నుండు దేశమును వెంగాపుర (బంకాపురము) దుర్గమునుగూడ విడిచి పెట్ట వలసినదనియుఁ గృష్ణరాయలకు వ్రాసెను. ఈ వెంగాపురము ధార్వాడకు దక్షిణముననున్నది. సముద్రతీరమునకును, విజయనగరమునకును మధ్య నుండుటచేతఁ దురుష్కులు చిర కాలము నుండి యా కోటను స్వాధీనముఁ జేసికోవలెనని తలంచి, మోహదృష్టితోఁ జూచుచుండిరి. అందుకుఁ గృష్ణరాయలు ‘రాయచూరు ముద్దకల్లు దుర్గము లానెగొంది సంస్థానమునకుఁ జెందినవగుటచేత రాయచూరు మండలముతయు వదలి పెట్టవలసినదనియుఁ, గృష్ణానదియే సరియైన సరిహద్దనియు, మహమ్మదుషాహ తన యొద్దనుండి కైకొన్న యేనుఁగులను మఱలఁ దనకీచ్చివేయ వలసినదనియుఁ’ బ్రత్యుత్తరమంపెను. సుల్తాను యుద్ధమును బ్రకటించెను. సుల్తాను రెండునదులను దాటి ఆదవాని దుర్గముకడకు వచ్చిచేరెను. కృష్ణరాయలు తుంగభద్రానదీతటమున దండు దిగియున్నాడని విని, ముజాహీదుషాహ తనపై న్యమును రెండు భాగములుగా భాగించి, యొక బలము కోట ముట్టడించుటకును, రెండవబలముతోఁ దాను బోయి విజయనగరమును బట్టుకొనుటకును నిశ్చయించి, వాయవ్య మూలమార్గమున జాగరూకతగలిగి సేనలను నడిపించుకొని పోవు

† ఈ యుద్ధమును గుఱించి ఫెరిస్తా ననుసరించి, ‘జీర్ణ కర్ణాటక రాజ్యచరిత్ర’ మను గ్రంథములో వర్ణించిన యంశములే యిందుఁ బొందుపఱుపఁ బడినవి.

చుండెను. కృష్ణరాయలు మొట్టమొదట సుల్తానును సంధించి, సమరము చేయుటయే యుక్తమని యోజించెనుగాని, తరువాత నది మంచిపద్ధతికాదని తలచి, తనరాజధానికి దక్షిణముననున్న సొంఢూరు కొండలలోని యడవుల లోనికిఁ బోయియుండెను. ముజాహీదుషాహా వానిని వెంబడింపక, విజయనగరము సొగసైన నగరమని బహుజనులు శ్లాఘించుచుండుటచేత, నచటికిఁ బోవఁజూచెను. కాని, యది సుసాధ్యముకాని హేతువుచేత, దిన్నఁగాఁ గృష్ణరాయలున్న యరణ్యమునకు దారితీసెను. సుల్తాను వచ్చుచున్నాడను సమాచారము విని, రాయ లాయరణ్యమార్గములు తురుష్కులకుఁ గ్రొత్తవి యగుటఁ దలపోసి, యాతని నా కాటడవులలో నాయాసపెట్టఁ దలంచియుండ, సుల్తాను మహారణ్యమును భేదించుకొని దాడు లేర్పఱచుకొనుచు రాయల సైన్యమును వెంబడించుచుండ, నా రాయ లా స్థానమును విడిచి, మఱియొకస్థానమునకుఁ బోవుచు, నీరీతిగా నాఱుమాసములు సుల్తానున కందకయే చిక్కులు పెట్టుచుండెను. సుల్తాను వజీరులిది ప్రయాససాధ్యమనియు, లాభము లేని త్రిష్వటయనియు, సైన్యమునకు నధిక కష్టము సంభవించుననియు బహువిధముల బోధించి, యతనిని మరలింపఁ జూచుచుండిరి. కాని, వారి యదృష్టవశమున రాయల కారోగ్యభంగము కలిగి, యా యడవులలోని విషవాయువుల నాఘ్రాణించుటవలనఁ బ్రాణాపాయము కలుగవచ్చును గావున, నాతని వైద్యులడవిని విడిచి, స్వరాజధానికి విజయం చేయవలసినదని వేడుకొనుట తటస్థించెను. కృష్ణరాయలు చేయునదిలేక, వారి యుపదేశమును విశ్వసించి, చాటుదారులను దప్పించుకొనిపోయి, విజయనగరముఁ బ్రవేశించెను. సుల్తానాతని వెనుకఁ గొంతసైన్యమును బంపి, తాను 'అమీరాలమ్రా బహుదూరుఖాను'తో నైదువేల సైనికులను దీసికొని, సేతుబంధరామేశ్వరమును ప్రదేశము సందర్శించుటకై పోయెను.

ఈతఁడాప్రదేశమున సుల్తాను 'అల్లాఉద్దీనుకీలీ' కట్టించిన మసీదును బాగుచేయించుటయే గాక, హిందూదేవాలయములను బెక్కింటిని గూలఁద్రోయించి, దేశమునంత పాడుచేసి, విజయనగరమునకుఁదిరిగి వచ్చెను. ముజాహీదుషాహా, తరువాత, నెట్లో కృష్ణరాయలకుఁ దెలియకుండఁ జాటుదారులగుండవచ్చి, విజయనగరముపైఁ బడె" నని ఫెరిస్తా యసందర్భపు వ్రాతలను వ్రాయుచున్నాఁడు.

"తురుష్కులు విజయనగరమును బ్రవేశించుటకు నద్భుత పడి, కృష్ణరాయలు వీధులను గాపాడుటకుఁ బెక్కిండ్ర సైనికులను బంపెనట! కాని, తురకలు హిందువులను దఱిమి, యెట్టకేలకుఁ గోటకును బట్టణమునకు నడుమనున్న చెఱువుకట్ట నాక్రమించుకొని రఁట! ఆ సమీపముననున్న కొండపై నెక్కి యచటి హిందూదేవాలయ మిడియఁగొట్టి, యమూల్యములగు రత్నాభరణములతోడ నలంకరింపఁబడిన సువర్ణ మయములగు విగ్రహములను జూఱఁగొని రఁట!" పరుల కవిలంఘ్యములగునట్టి సప్తప్రాకారములుగలిగి, విజయనగరము లక్షలకొలఁది శూరాగ్రేసరులచేఁ బరిరక్షితమై యున్న మహానగరమని కన్నులారఁజూచిన విదేశీయచరిత్రకారులు పెక్కిండు వర్ణించియున్నారు. అట్టి సురక్షితస్థానముల నన్నిటిని దాటి యొడలుదుమ్ముగాకుండ, సనాతనముగా సుల్తానెట్లు రాఁగలిగెనో వింతగానున్నయది. ఈ వృత్తాంతము జరిగిన రెండు శతాబ్దముల కాలనున్న యీ చరిత్రకారుఁడు ఫెరిస్తా స్వజాతి వారిలోఁ జెప్పుకొనెడు కల్పనాకథలనుబట్టి యీ చరిత్ర మల్లెను గాఁబోలు! "కట్టకడ ముజాహీదునకుఁ 'జావుతప్పి కన్ను లొట్ట పోయె' నను సామ్యముననుసరించి, ప్రాణగండము గలిగియుఁ దప్పించుకొనిపోవుట తటస్థించెను. అత్యంత చింతాస్పదంబగు తురుష్కుల దౌర్జన్యమునకు నోర్వంజాలక, హిందువులెల్లరు లోని రోషా నలంబు ప్రజ్వలింప, శత్రువినాశనమునకై కృష్ణరాయలను బ్రోత్సా

హాపటచి, లక్షలకొలది హిందూశూరాగ్రేసరులు భ్వజమెత్తీ  
వచ్చుచుండుటను జూచి, ముజాహీదుషాహ తన ఛత్రము నావలఁ  
బాటవైచి, తనకైదండ యొసఁగువానిఁ గపిలదేశపుఁ దురుష్కుని  
మామూదనువానిని వెంటఁదీసికొని, శత్రువుల సంఖ్యను గనుఁ  
గొనుటకై చిన్న సెలయేటినిదాఁటి, యావలియొడ్డున నిలువంబడి  
యుండెను.”

‘అప్పుడు పరాక్రమవంతుఁడగు నొక్క హిందువు సుల్తాను  
స్వారివెడలు గుఱ్ఱమును గుర్తుపట్టి, తనదేవతాస్థానముల నిర్మూలించిన  
పగఁదీర్చుకొని ప్రఖ్యాతిసొందుటకై సుల్తాను వంకకు నశ్వా  
రూఢుఁడై యతివేగమున వచ్చుచుండెను. అతఁడు పొదలచాటున  
నుండియు, నొడ్డువిఱిగి పల్లముగానున్న సెలయేటి యొడ్డువెంబడి  
నేరికిఁ గానరాకుండవచ్చి, బయలుపడి, తనవంక సతివేగమున  
వచ్చుచుండుట నదృష్టవశమున సుల్తాను వీక్షించి, మామూదునకు  
పైగచేయఁగా నాతఁడు వెంటనే గుఱిపెట్టి కాలెను. కాని, తన  
గుఱ్ఱము బెదరినందున నతఁడు క్రిందఁబడెను. ఇంతలో శత్రువు  
మామూదును సుహరింపనుద్యుక్తుఁడు కాఁగా, ముజాహీదుషాహ  
భుజబలాఢ్యుఁడు గాన నతనిరక్షణకై తత్తణమే పోవ నా హిందువు  
మామూదును జంపుటమాని, సత్తువతో సుల్తాను నొక్క దెబ్బ  
తీసెను. కాని, యదృష్టవశమున సుల్తానొడ్డుపెట్టిన యినుపను తైవలన  
నతఁడు జీవింపఁగలిగెను. లేనియెడల, నా దెబ్బతో ముజాహీదు  
నామమాత్రావశిష్టుఁ డగుననుటకు సంశయములేదు. చూపఱులం  
దఱు నా దెబ్బ సుల్తాను ప్రాణముఁగొనెనని నిశ్చయించిరి. కాని,  
యట్లు జరుగక సుల్తాను సుతైపెట్టుతో శత్రువు రెండు త్తుడె  
ములై క్రిందఁబడిపోయెను. తరువాత మామూదును గుఱ్ఱముపై  
నెక్కించి, సుల్తాను సైన్యమును జేరుకొనెను. తదనంతరము  
ఘోర యుద్ధము జరిగినది; కాని, హిందువులు పరాజితులయిరి.

తురుష్కులు బడలికఁ దీర్చుకొనుచుండిరి. ఇంతలోఁ గృష్ణరాయల సోదరులలో నొకరు (మారభూపతియో, లేక ముద్దప్పయో) అటువది వేల గుట్టపు దళముతోడను, నధిక కాల్బలముతోడను రాజధానికి వచ్చి, రాయలను గలసికొనఁగా, భయంకిరమగు యుద్ధము మరల నారంభమయ్యెను. అప్పుడు సుల్తానునకు నావద కలుగునేమో యను భీతిచే, నతని బంధువు దాదుఖానుండను వాఁడు తన స్థానమగు ధర్మసముద్రమును విడిచి, యుద్ధము జరుగు ప్రదేశమునకు వచ్చెను. తురుష్కులు మఱల జయమును బొందిరి. కాని, శత్రువులు దాదుఖానుఁడు విడిచివచ్చిన ధర్మసముద్రమును ముట్టడించి, పట్టుకొని, సుల్తాను సైన్యమునకు వెనుక నేహనిఁజేయుచు భీతి కలిగించుచుండిరి.

ముజాహీదుషాహ యుద్ధ భూమిని విడిచిపెట్టి కొండలలో నుండి తన సైన్యమును సురక్షితముగా నావలకుఁ దరలించుకొని, అటువది వేల హిందువులను - ముఖ్యముగా స్త్రీలను వైదీలనుగాఁ దీసికొనిపోయి యాదవాని దుర్గమును దొమ్మిది మాసములు ముట్టడించియు నయ్యది స్వాధీనము గాకపోవుటవలన నా ప్రయత్నమును మానుకొని స్వదేశమునకుఁ బోయెను. అంతటితో యుద్ధము ముగిసినది.”

ఇఁకఁ బై వివరింపఁబడిన యుద్ధ విషయములనుగూర్చి యింపుక చర్చింతము. ఈ దండయాత్రవలన సుల్తానున కెట్టి లాభమును గలుగలేదు సరికదా, మీఁదు మిక్కిలి, యనేక సైన్యములను గోలుపోయి వచ్చినత్రోవనే మరలిపోయెను. ఇది యపజయముగాక జయమెట్లగును? విజయనగరములోను, ఆదవానిలోను సుల్తానున కపజయము గలిగెనని స్పష్టముగఁ దెలియుచున్నది.

విజయనగరమునుండి రామేశ్వరమువఱకును నైదువేల సైనికులఁగొని ముజాహీదుషాహ రాయలను దఱుముకొని వచ్చె

నని - ఫెరిస్తా వ్రాసియున్నాడు. విజయనగరమునుండి రామేశ్వరమున కైదువందలమైళ్ల దూరముగలదు. వెళ్ళి వచ్చుటకు వేయి మైళ్ళగును. రామేశ్వర విజయనగరములకు నడుమ బుక్కరాయలకు లోబడిన రాజ్యములు పెక్కులు గలవు. అల్పసైన్యములతోఁ బోయిన సుల్తానును మధ్యేమార్గమున నెవ్వరును సడ్డగించియుండరా? కతివయసేనతో నాతఁ డెట్లన్ని రాజ్యములను దాటి, రామేశ్వరమునకరిగియుండును? ఈ యుద్ధకాలమునకును, శ్రీ కృష్ణదేవరాయల జనన కాలమునకును సంతరము నూలు వత్సరములు గలదు. కావున, నీ విషయములు సత్యదూరములు.

బుక్కరాయల యోగ్యత: పరిపాలనము

కొందఱు చరిత్రకారులు బుక్కభూపాలుని సత్వహీనునిగఁ జిత్రించిరి. కాని, ఫెరిస్తా వ్రాతలవలె వీరి వ్రాతలును నిరాధారములని చెప్పవలసియున్నది. ఏలన-నీతఁడు, సోదరుడైన మొదటి హరిహరునకు బాసటయై, విద్యానగరరాజ్యాభివృద్ధికై యెంతయుఁ బాటుపడినవాఁడు. హరిహరుని మరణానంతరము రాజ్యమునకు రావలసిన కంపభూపతియే తన తమ్ముడైన బుక్కరాయల పరాక్రమాతిశయమును గమనించి, యాతనినే రాజ్యమున నిలిపెను. నిజముగా బుక్కభూపతి సత్వహీనుడగుచో, గంపరాయ లాతని నేల సింహాసనమున నిలిపియుండును? మఱియు, నీతని కాలముననే విద్యానగరసామ్రాజ్యము విస్తృతమై, యెనలేని కీర్తి గౌరవముల నార్జించి, మహాన్నతదశనందెను. ఈతని కాలముననే యతివిశాలములగు వీధులు విద్యానగరమున నిర్మింపఁబడెను. భవ్యతర భవనములు గట్టఁబడెను. విహణి వీధు లేర్పఱుపఁబడెను. ఖండాంతరము, లందలి మణిక్విళామణులకు సహిత మీనగరము ప్రధానవర్తకస్థాన మయ్యెను. ఈతఁడు సకల ప్రజారంజకుడనియు, బ్రజలు రాజున

కనుకూలురుగ నుండిరనియు, దేశము ప్రజావంతముగ నుండెననియు ఫెరిస్తాయే వ్రాసియున్నాడు. బుక్కభూపతి యనేక తటాకములును, గాలువలును, బావులును ద్రవ్వించి, సేద్యమున కనువైన వసతుల నేర్పఱచెను. దాన, సర్వంసహ సర్వసస్యాధ్యయై యెసలాడుచుండెను.

రాజ్యవ్యాప్తి

బుక్కరాయల కాలమున విద్యానగరము సకలవైభవోపేతమై, యుత్తరమునఁ గృష్ణానదివఱకును, దక్షిణమున మధురానగరమువఱకును, బూర్వపశ్చిమ సముద్రతీరములవఱకును వ్యాపించి యుండెనని చరిత్రలు నుడువుచున్నవి. సంపదయందేమి, రాజ్య విస్తారమునందేమి యిది బహమనీరాజ్యమునకన్న నన్ని విధముల మిన్నయై వెలుఁగొందెను. రేవుపట్టణముగు 'గోవా' పట్టణమును, 'మాలా' గా' మను దుర్గమును, తుళువదేశములోని యనేక మండలములును బుక్కభూపతి పరిపాలనమునకు లోబడియుండెను. సింహళము మొదలగు దేశముల పరిపాలకులు సహితము బుక్కరాయల కనర్థములైన కానుకలఁ బంపుచుండిరని ఫెరిస్తాయే వ్రాసియున్నాడు.

మతము

బుక్కభూపతి శైవమతావలంబకుఁడు. శైవగామతంత్రవేదియగు కాశీవిలాసక్రియాశక్తిపండితునకు శిష్యుఁడు. ఈతఁడు వరమతద్వేషి కాఁడు. - క్రీ. శ. 1368-వ సంవత్సరమున 'శ్రావణబెల్లోలా' యను పట్టణమున జైనవైష్ణవ మతావలంబకులకు మతకలహము లంకురించెను. తాను శైవాచారపరుడయ్యు బరమతసహన పరాయణుడగుటచే నుభయులను బిలువనంపి, యాదరించి, సమాధానపఱచి, తగవుఁ దీర్చెను. <sup>1</sup>



సారస్వతసేవ

బుక్కరాయలు సంస్కృతాంధ్రముల సమానముగ నాదరించిన మహానీయుడు. సాయణమాధవు లీభూపాలుని యాదరణమున వేదములకు భాష్యము రచించిరి. అదియే యిప్పుడు 'సాయన భాష్య' మని వ్యవహరింపబడుచున్నది. మాధవమంత్రియు నీతని ప్రోత్సాహమునఁ బెక్కు గ్రంథములు రచించెను.

బుక్కభూవిభుని ప్రాపునఁ బెంపొందిన యాంధ్ర కవిసత్తముడు నాచనసోముడు. ఈతఁ డాప స్తంబసూత్రుడు; భారద్వాజగోత్రుడు; యజుశ్శాఖీయుడు; సకలాగమవేది. ఈతని వాసస్థానమిద్దియని నిర్ణయింపఁదగు నాధారములు లేవు. ఉత్తర హరివంశకావ్యమును రచించిన మేటికవి. బుక్కరాయ లీ కవిసత్తమునకును, మఱి యెదుగురు గ్రాహ్మణులకును బంపాతటమున భాస్కరక్షేత్రమున శ్రీవిహాపాక్షస్వామి సన్నిధిని శా. శ. 1266 తారణ సంవత్సర చైత్రశుద్ధ నవమినాడు పినాకినీరీతముననున్న 'పంచాలక దిన్న' (పెంచుకలదిన్న) యను గ్రామమును 'బుక్కరాయపుర' మను పేరుపెట్టి, ధారపోసెనని యొక శాసనమువలనఁ దెలియుచున్నది.

ఏడటూరు శాసనమువలన బుక్కరాయలు క్రీ. శ. 1377-వ వత్సరమున భౌతిక దేహమును జాలించెనని తెలియుచున్నది. <sup>1</sup>

## రెండవ హరిహర రాయలు

వీరబుక్కరాయలకుఁ బెక్కురు భార్యలుగలరు. వారివలన నాతనికి హరిహరరాయలు, కుమార కంపరాయలు, చిక్కకంపరాయలు, సంగముడు, విరుపన్న, భాస్కరుడు, మల్లినాథుడు

నను సేడ్దురు కొడుకులు గలిగిరి. వారిలో దేవాంబికవలన జనించిన కుమార కంపరాయలు ప్రసిద్ధికెక్కినవాడు. ఈతని దక్షిణాదిగ్విజయయాత్రను గూర్చి వ్రాయునప్పు డీతని శౌర్య పరాక్రమములను విపులీకరించియుంటిని. కుమార కంపరాయలు దండకంఠముందుగ, క్రీ. శ. 1375-వ వత్సర ప్రాంతమున మృతినందెను. పితృమరణానంతరము, గౌరాంబికా తనూభవుడగు హరిహరరాయలు క్రీ. శ. 1377-వ సంవత్సరమున సింహాసన మలంకరించెను.

హరిహరరాయ లద్వష్టశాలి. సాహిత్యవిశారదుడు. ప్రజాసుఖైకరతుడు. దేవబ్రాహ్మణ భక్తియుతుడు. నిష్పక్షపాత బుద్ధిగలవాడు. ఎట్టి యొడుదొడుకులులేక యీతడు రాజ్యమును బూజ్యముగ నిరువదియేడు వత్సరములు పాలించెను. ఈతని పాలనము శాంతియుతమై యొప్పెను. సంగమవంశ రాజులలో నీతడు మహదగినవాడు కాడు. ఏలన—ఈతనికి ముందు విద్యానగర సామ్రాజ్యమును బాలించిన హరిహరరాయలును, బుక్కరాయలును ‘మహామండలేశ్వర’, ‘ఒడయర్’ అను బిరుదములతో మాత్రము తృప్తినొందియుండిరి. రెండవ హరిహరరాయలు తన వారు సంపాదించిన బిరుదములతోఁ దృప్తినొందక, దాక్షిణాత్య ప్రభువుల నెల్లర నిర్జించి, సామ్రాజ్యమును విస్తరింపఁజేసి, ‘మహారాజాధిరాజ’, ‘రాజపరమేశ్వర’ బిరుదులు ధరించి, చక్రవర్తియయ్యెను. ఈతనికి లోబడి యనేక మాండలిక రాజులుండుటయే యీతని చక్రవర్తిత్వమునకు నిదర్శనము.

## మంత్రులు : దండనాయకులు

పరిశీలించిచూడ, రాజ్యాభివృద్ధికిని, సత్పరిపాలనమునకును గారణభూతులు రాజును, మంత్రులును నగుదురు. ఉభయులును

సామరస్యభావమున మెలగిననేకాని, సామ్రాజ్యము వృద్ధినొందఁ జాలదు. హరిహరరాయలు చక్రవర్తియగుటకుఁ గారణ మాతని సత్పురిపాలనమేకాదు, మంత్రుల యద్వితీయ శక్తిసంపదయు నైయున్నది. తండ్రికివలెనే యీతనికిని బ్రజ్ఞాశాలురగు సచివులును, దండనాయకులును గలరు. వారిలో మొదటివాఁడు మాధవ విద్యారణ్యుల సోదరుడగు సాయణాచార్యుఁడు; రెండవవాఁడు గొడబ్రాహ్మణుడగు మాధవమంత్రి; మూడవవాఁడు ముద్దపదండ నాథుఁడు; నాల్గవయతఁడు గుండపదండనాథుఁడు; ఐదవయతఁడు జైనమతావలంబకుడగు ఇరుగపదండనాయకుఁడు.

సాయణాచార్యుని గూర్చి మాధవవిద్యారణ్యుల చరిత్ర మునందును, మాధవమంత్రిని గూర్చి బుక్కరాయల కథాభాగ మునను విపులముగ వ్రాసియుంటిని. ఇంక మిగిలిన మువ్వరను గూర్చి తెలిసికొందము.

ముద్దపదండనాథుఁడు

మొదటి హరిహరుని తమ్ముడగు ముద్దప్పయు, నీ ముద్దప దండనాథుఁడును భిన్నపురుషులా? ఒక్కరా? యను సందియము గలుగుచున్నది. కాని, యిదమిత్థమని నిర్ణయింపఁదగు నాధార ములు లేవు. ఈతని గూర్చి రెండు శాసనములు గవఁబడుచు న్నవి. <sup>1</sup> అందు మొదటిశాసనమున నిట్లు నెప్పఁబడియున్నది. 'తొల్లి శ్రీరామచంద్రుఁడు దశరథుని యొద్దనుండి సుమంత్రుని బడసినట్లు, హరిహరరాయలు బుక్కరాయలనుండి ముద్దప్పను బడ సెను. ముద్దప్ప రాజసీతివైశద్యమున శత్రురాజుల బంధించెను. హరిహరరాయలు రాజ్యభారమంతయు నీ మంత్రిన త్తమునిపై నిలిపి, తాను విష్ణుమూర్తివలె సుఖముండెను.' రెండవ శాసనమున

నాయబడిన విషయములలోఁ గొన్నిటి నిటఁ బేర్కొందును. ఏద్రవంశమునఁ బేరుగన్న బుక్కరాయలు జనించెను. ఆతఁడు కాలరాజ్యమును, బ్రసిద్ధిగన్న ముద్దపదండనాయకునిఁ బడసెను. ముద్దప్ప మంత్రి యాగంధరాయణుని మించిన ప్రజ్ఞశాలి. ప్రజలకు బిడ్డలవోలెఁ గాపాడినవాఁడు.' ఈ మంత్రిన త్తముఁ డొక గ్రహారముఁ గట్టించి, దానికి 'ముద్దపదండనాయకపుర' మని పేరుఁ ది, బ్రాహ్మణులకు దాన మొసఁగెను.

పదండనాథుఁడు

ఈతని పరాక్రమాతిశయమును దెలుపు శాసనము బేలూరి లి కేశవస్వామి గుడియందుఁ గలదు. ఆ శాసనము క్రీ. శ. 97 వ సంవత్సరమున వ్రాయఁబడినట్లు తెలియుచున్నది. అందిట్లు లుప్తఁబడియున్నది. 'గుండపదండనాథుఁ డనేక దేశములు జయింు. తురుష్క వీరులను బెక్కురను జయించి, బంధించెను. డలు విడిచి, రెండు పులులను జంపెను.' ఈతఁడు - జయించిన కములందు విజయాంకముగ శతకుంభాలంకృత జయ స్తంభముల టించెను.

గపదండనాయకుఁడు

హరిహరరాయలకడ హిందూమంత్రులే గాక, జైనమంత్రు గూడ నుండిరి. విద్యానగరమందున్న యొక జైన దేవాలయము దలి ధ్వజ స్తంభమునఁ జెక్కఁబడిన శాసనమునుబట్టి చూడ హరి రరాయలకడఁ బైచదండనాయకుఁ డుండెనని తెలియుచున్నది. తఁడు జైన మతస్థుఁడు. ఈతని కుమారుఁడే యిరుగపదండనాయ ఁడు. ఈతఁడు హరిహరరాయలకడ మంత్రిగను, సేనానాయకుఁ గను నుండి, 'మహాప్రధాన', 'రాజప్రతిపాలక' బిరుదములఁ బొందె

నని యొక శాసనమువలనఁ దెలియుచున్నది.<sup>1</sup> ఈతఁడు మహా కవియునై యుండి, 'నానార్థరత్నమాల' యను నిఘంటువును రచించెను.<sup>2</sup> విజయనగరమున నీతఁడు 'గానిగిత్తి' యను పేరుగల జైన దేవాలయము గట్టించెను.<sup>3</sup>

### రాజ్యవ్యాప్తి

హరిహర రాయలు విద్యానగరమును బాలించుచుండ, నాతని కుమారులలో నొక్కరుడగు మొదటి దేవరాయలు యవరాజుగ నుండి, యుదయగిరి రాజ్యమును బాలించుచుండెనని తెలియుచున్నది.<sup>4</sup> హరిహరుని కాలమున మహమ్మదీయులు ఆదవాని దుర్గ ప్రాంతమునఁజేరి, దానిని స్వాధీనముచేసికొనఁ బ్రయత్నించిరి. ఆ సమయమున హరిహరుని సోదరుడైన మల్లినాథుని పుత్రుఁడగు చెన్నప్ప మహమ్మదీయుల నోడించి, యా దుర్గమును హరిహరుని కిచ్చెనని తెలియుచున్నది.<sup>5</sup> హరిహరరాయల తనూభవులలో నొక్కరుడగు విరూపాక్షరాయలు తుండిర, చోళ, పాండ్య రాజ్యముల జయించి, వానిని దన తండ్రికొనఁగి, యా రాజ్యముల కాతఁడే రాజప్రతినిధిగా నుండెనని యలంపూడి శాసనమువలనఁ దెల్లమగుచున్నది.<sup>6</sup> ఈతని శాసనములు తెలుగు దేశముననేకాక ధార్వాడ, కాంచీనగరము, చెంగలుపట్టు, తిరుచునాపల్లి మొదలగు ప్రదేశములందును గనఁబడుచున్నవి. పై వివరింపఁబడిన శాసనాధారములను బట్టి విజయనగరరాజ్యము హరిహరరాయల కాలమున నుత్తరమునఁ గృష్ణానదివరకును, దక్షిణమునఁ బాండ్యదేశము

1. Epigraphical Report, 1923, Page 116

2. 'ఇతి జగదుప కాదుణ్య ఇరుగపదండనాథ రచితాయామ్,  
ఆవ్యయపద కాణ్డోఽయం పూర్ణో నానార్థరత్నమాలాయామ్.'

3. South Indian Inscriptions Vol. 1, Page 156

4. Indian Antiquary, Vol. XXXVIII, Page 91 and Nellore Inscriptions, Kg. 23

5. Epigraphia Carnatica Vol. XII, Kg. 43; Forgotten Empire, pages 50-51

వఱకును, బూర్వపశ్చిమ సముద్రములవఱకును వ్యాపించియుండెనని విశదమగుచున్నది.

రెడ్డిరాజులతోడి మైత్రి

క్రీ. శ. 1383 మొదలు క్రీ. శ. 1400 వఱకుఁ గొండవీటి రాజ్యమును బాలించిన కుమారగిరి భూపాలుఁడును, క్రీ. శ. 1386 మొదలు క్రీ. శ. 1410 వఱకు రాజమహేంద్రవర రాజ్యమును బాలించిన కాటయవేమభూపాలుఁడును విజయనగరాధీశ్వరుఁడగు రెండవ హరిహరరాయలకు సమకాలీనులు. వీరికిని, విజయనగరాధీశ్వరునకును గల సంబంధ భాంధవ్యములను గూర్చి ముచ్చటించుటకు ముందు వీరి చరిత్రములఁగూర్చి యిండుక వ్రాయుదును.

కుమారగిరిభూపాలుఁడు

అనపోతనాయని మరణానంతర మాతని కుమారుఁడైన కుమారగిరిరెడ్డి రాజ్యమునకు వచ్చెను. ఈతనికి వసంతోత్సవములన్నఁ బ్రీతి; రాజ్యవ్యవహారములన్న నేవగింపు. ప్రజ్ఞావంతుఁడు గాఁడు. కాని, సాహిత్యపోషకుఁడు. సంస్కృతమున 'వసంతరాజీయ' మను నాట్యశాస్త్రమును రచించిన మేటి. వసంతోత్సవప్రియుఁ డగుట వలన సీతనికి 'వసంతరా' జను బిరుదము గలదు. అవచి తిప్పయశైలి యను నాతఁ డీతని మిత్రుఁడు. తిప్పయశైలి మిత్రుఁడే గాక, మంత్రియు, సుగంధ భాండాగారాధ్యక్షుఁడు నై యుండెను. వసంతరాజువలన సీతఁడైన లేని గౌరవము లందినవాఁడట!

హరిహరరాయలు విజయనగరమును బాలించుచుండ, నాతని తనూభవుఁడగు మొదటి దేవరాయలు యువరాజుగనుండి, యదయగిరిరాజ్యమును బాలించుచుండెనని వ్రాసియుంటిని. దేవరాయలు రాజ్యరక్షణమునందుఁ బ్రయత్నమునై యున్న కుమారగిరి

భూపాలునిఁ గనిపెట్టి, తన రాష్ట్రముననున్న యాతని రాజ్యభాగములను గబళింపఁ బ్రయత్నించుచుండెను. ఇది యిట్లుండ - రాచకొండ, దేవరకొండ దుర్గాధీశ్వరులగు పద్మనాయకులును, శూరవర పట్టణాధీశ్వరులగు రాచవారును మఱియొకవంకఁ గుమారగిరి రెడ్డిరాజ్యము నాక్రమించుకొనఁ బ్రబల ప్రయత్నములు గావించుచుండిరి.

కాటయ వేమభూపాలుఁడు

ఈతఁడు కుమారగిరిభూపాలుని తోఁబుట్టువైన మల్లాంబిక పెనిమిటి. కొండవీటి రాజ్యమును శత్రురాజులు గబళింపనున్నతఱిఁ గాటయ వేమారెడ్డి తన మఱిది ప్రమత్తతను గమనించి, రాజ్యము శత్రువులపాలఁబడకుండ వేయిగన్నులఁ గనిపెట్టి, కర్ణాటాధీశ్వరులతో మైత్రి గలిగియుండెను. తానే కొండవీటి రాజ్యమునకు మంత్రియు, సేనానియు నైయుండెను. ఈతఁడు శత్రుభీకరుడని పేరు గాంచిన వీరుఁడు. కుమారగిరిభూపాలుఁడు సకల రాజ్యభారమును వహింపఁజాలక, తన రాజ్యమునుండి తూర్పుదేశమును విడదీసి, తన మేనమఱిదియగు కాటయ వేమారెడ్డి కొనఁగెను. ఆతఁడు రాజమహేంద్రవరము రాజధానిగ నా దేశమును బాలించుచుండెనని తొత్తరమూడి శాసనమువలనఁ దెలియుచున్నది. <sup>1</sup> కాటయ వేమారెడ్డి కాళిదాస కవికృతనాటకత్రయమునకు విపులవ్యాఖ్య రచించెనందుడు.

- 
1. "ఆసీ దమాత్యరత్నం కాటయవేమప్రభు స్తత్య  
ఆతిసుర గురు భార్గవ మతిరతి భార్గవ విజయ విఖ్యాతిః."  
"సేంహాససే నిధాయాసా కుమారగిరి భూవరం  
అతేజయస్యహాతేజా శ్రీకృష్ణ ఇనధర్మజం  
కుమారగిరి భూనాథో యస్మైవిక్రమ తోషితః  
ప్రదాత్ ప్రాచీభువం రాజమహేంద్ర నగరీముఖం."

రెడ్డిరాజులతోడి బాంధవ్యము

హరిహర రాయలు సింహాసన మెక్కినది మొదలు తన సామ్రాజ్యమును దక్షిణహిందూస్థానమున విస్తరింపజేయవలెనని సంకల్పించి, యందులకుఁ బ్రతికూలముగనున్న హిందూరాజులను జయింపఁ దలపెట్టియుండెను. హరిహరుని కాలమున నోరుగల్లు రాజ్యమును సింగమరాయఁడు పాలించుచుండెను. ఆతఁడు హరిహరునకు సామంతుఁడుగ నుండెను. కాని, రెడ్డిరాజులు మాత్రము లోఁబడక, స్వతంత్రులుగ నుండిరి. కాటయవేమారెడ్డి ప్రతిభాశాలి యనియు, శౌర్యవంతుఁడనియు హరిహరుఁ డెఱుంగును. అతనితో బాంధవ్యముఁ జరిపినఁగాని, గజపతులను గెలువ శక్యముగాదని తలఁచి, తన కుమారికయగు హరిహరాంబను కాటయవేమారెడ్డి తనూభవుఁడగు కాటయప్రభునకిచ్చి, పరిణయముఁ గావించెను. <sup>1</sup>

ఫిరోజ్‌షాహ్ యుద్ధము - 1398

బహమనీసుల్తానుగ నల్లాఉద్దీన్ కనిష్ఠపుత్రుఁడగు మహమూద్ షాహ్ క్రీ. శ. 1397-వ సంవత్సరమునఁ గాలధర్మము నొందెను. ఈతని మరణానంతరము సింహాసనమును గూర్చి దాయాదులలో వివాదములు జరిగెను. మహమూదు కుమారు లిరువురును గ్రహముగా సింహాసనాసీనులైరి. కాని, కొలఁదికాలములోనే పద చ్యుతులైరి చివరకు, మహమూదు సోదరుఁడైన దావుద్ ఖానుని కుమారుఁడైన ఫిరోజ్ షాహ్ క్రీ. శ. 1397-వ సంవత్సరము నవంబరు నెల 15-వ తేదీని సింహాసన మెక్కిను.

ఫిరోజ్ షాహ్ కాలమున బహమనీరాజ్యము మహావైభవమున నుండెను. ఈతఁడు 'భీమా' నదియొడ్డున నొక నగరమును గట్టించి, దానికి 'ఫిరోజ్‌బాద్' అని పేరుపెట్టెను.



క్రీ. శ. 1398-వ సంవత్సరమున బహమనీసుల్తానగు ఫిరోజ్ షాహుకును విజయనగర రాజునకును యుద్ధము జరిగెననియు, నా విజయనగరరాజు దేవరాయలనియు ఫెరిస్తా వ్రాసియున్నాడు. కాని, శాసనాధారమువలన నా కాలమున విజయనగర పరిపాలకుడుగా నున్నవాడు రెండవ హరిహరరాయలుగాని వేవరాయలు కాడని స్పష్టమగుచున్నది. ఇక యుద్ధ విషయములివి.

† “బహమనీరాజ్యము నిమిత్తమై కులబరుగీ (గుల్ బర్గా) పట్టణములో దాయాదులకు వివాదములు జరిగి, కొందఱు సుల్తానులు చంపఁబడి, తుదకు ఫెరోజ్ షాహు సుల్తానయ్యెను. ఇట్లు గుల్బర్గాలోఁ గల్గొలములు జరుగుటచూచి, హరిహరరాయ లదియే మంచినమయము గదాయని యెంచి, రాయచూరు, ముద్గలు దుర్గములను స్వాధీనపఱచుకొనుటకుఁ బుత్తసమేతుడై వెడలెను. అప్పుడు ఫెరోజ్ షాహుకూడ నాతని నెదుర్కొనవచ్చెను. వర్షాకాలమైనందునఁ గృష్ణానది నిండి ప్రవహించుచుండెను. దాని కుత్తరమునఁ దురుష్క సైన్యమును, దక్షిణమున రాయలసైన్యములును విడిసియుండెను. కాని, రాయలసైన్యములఁ జూచి ఫెరోజ్ భయపడి, చేయుకర్తవ్యంబెద్దియని చింతించి, యాతఁడు తన సేనానాయకుల నందఱినిఁ బిలిపించి, యాలోచించెను. కాని, వారును దగిన యాలోచనయేమియుఁ జెప్పలేకపోయిరి. సుల్తాన్ చిన్నవోయెను. అంత నాతనియొద్దనున్న యొక కాజీ (మతగురువు) తాను మాయోపాయముచేసి రాయలనుగాని, యాతని కుమారునిఁగాని చంపివచ్చెదనని చెప్పి, కొందఱుజనులతో సన్నాత్రునివేషము ధరించి, నదినిదాటి, పదిమైళ్ళవఱకు సముద్రమువలఁ బ్రసరించియున్న

† ఈ యుద్ధమును గుఱించి ఫెరిస్తాననుసరించి ‘మహమ్మదీయ మహాయుగ’ మను గ్రంథములో వర్ణించిన యంశములే యిందుఁ బొందుపఱుపఁబడినవి.

సైన్యములోనున్న రాజపుత్రుని శిబిరము ప్రవేశించెను. అచ్చట నున్న బోగముదానిమీఁద వలపు పుట్టినట్టు నటించి, తన సంగీత మువలన దానిని మోప్పించియు, దాని పాదములకు మ్రొక్కి బ్రతి మాలుకొనియు, తన యుద్దేశము దానికిఁ దెలుపక, దాని మేళ ములోఁజేరి, యది రాజపుత్రునియొద్దకు నాట్యమునకుఁ బోయి నపుడు మేళమువానివలెఁ దానును, మఱియొకఁడును గలిసి, వెంటఁ గత్తులు తీసికొనివెళ్ళి, నాట్యకాలమందు మోసముచే రాజ పుత్రునిఁ జంపిరి. అంత శిబిరమునందుఁ గల్గొలము కలిగి, చీకటి రాత్రియగుటచే శత్రువు వచ్చి మీఁదఁబడి యందఱిని నఱకుచున్నాఁ డని తలఁచి, హిందూసైన్యమంతయుఁ జెల్లాచెదరయ్యెను. ఈ సంధి కనిపెట్టి ఫెరోజ్ షాహా నది దాటివచ్చి, రాయల సైన్యముల వెంటఁదఱిమెను. రాయలు విజయనగరమునకుఁ బాఱిపోయెను. ఫెరోజ్ షాహాకుఁ దమ్ముఁడును, తరువాత సుల్తాన్ అయినవాఁడును నగు అహమ్మదనువాఁడు కొంత దేశమును బాడుచేసి, కొందఱు జనులను జెఱఁబెట్టెను. కొంత ధనమిచ్చి రాయలు వారిని విడిపిం చెను. పూర్వమువలెనే యెవరి రాజ్యపుఁ బాలిమేరలు వారికుండ వలసినదని సంధి చేసికొనిరి.”

ఫెరిస్తా వ్రాసిన యీ వ్రాతలను బట్టిచూడ ఫిరోజ్ షాహాకు నీ యుద్ధమువలన సంపూర్ణ విజయము గలుగలేదనియు, నట్లు గలిగి యుండినచో నిట్టి సంధి నియమమున కవకాశ ముండియుండదనియుఁ దెల్లమగుచున్నది.

రెండవ హరిహరరాయలు క్రీ. శ. 1404 లో ఆగస్టు 31-వ దినమున స్వర్గస్థుఁడయ్యెనని తెలియుచున్నది. మఱియొక శాసనమున నీతఁడు క్రీ. శ. 1404 లో సెప్టెంబరు 2-వ దినమునఁ గీర్తి శేఖుఁడై నట్లు గన్పట్టుచున్నది.<sup>1</sup> సూర్యయల్ పండితుఁడు హరిహరరాయలు

క్రీ. శ. 1399 లో మరణించెనని వ్రాసెను. కాని, యది విశ్వసనీయము కాదు.

## మొదటి దేవరాయలు

రెండవ హరిహరరాయలు మరణించిన పిదప, నాతని తనయులగు దేవరాయలకును, విరూపాక్షరాయలకును రాజ్యమును గూర్చి వివాదము గలిగెను. ఆ పోరాటము రెండేడులు జరిగిన మీదట, దేవరాయలు విజయమునంది క్రీ. శ. 1406-వ సంవత్సరము నవంబరు 5-వ తేది శుక్రవారమునాడు సింహాసనమధిష్ఠించెను.<sup>1</sup>

### మంత్రులు

దేవరాయలకడ లక్కన మంత్రియను సచివుడుండెను. అతనికి 'లక్ష్మీధరు' డను నామాంతరము గలదు. లక్ష్మీధరుడు మాధవ సాయణుల సోదరియైన సింగాంబ కొడుకు. రాజద్రోహులు కొందఱొకనాడు దేవరాయల జంప నాయుధపాణులై, కోట గుమ్మము కడఁ గాచియుండిరట! లక్ష్మీధరుడా సంగతిఁ దెలిసికొని, యుపాయమున వారినిఁ బట్టి, చంపి, యేలిక ప్రాణములు గాపాడెనట! ఆ మంత్రిన త్తముని యద్వితీయరాజభక్తి కిదియే నిదర్శనము. లక్కన మంత్రి, మాల్యవంత పర్వతశ్రేణులయందలి గుహలో గణపతి విగ్రహమును బ్రతిష్ఠించెనని తెలియుచున్నది.<sup>2</sup>

వెన్నెలకంటి - జన్నయ మంత్రియు, నాతని తనయుడగు సిద్ధన మంత్రియు దేవరాయలకడ మంత్రులుగా నుండినట్లు జక్కన కవి ప్రణీతమైన విక్రమార్క చరిత్రమునందలి క్రింది పద్యములవలనఁ దెలియుచున్నది.

1. Prof. Kielhorn's Southern List No. 480

2. Asiatic Researches, Vol. XX - Page 31

“విమలవర్తనమున వేదశాస్త్ర పురాణ  
వాక్యార్థ సరణికి వన్నె పెట్టఁ,  
బరమ హృద్యంబైన పద్య శతంబున  
దేవకీతనయు విధేయుఁ జేసె,  
రసికత్వమున దేవరాయ మహారాజ  
కరుణాకటాక్ష వీక్షణముఁ గాంచె,  
కర్ణాటకటకము కలయంగ మెచ్చంగఁ  
గడఁక విద్యాప్రాధి ఘనతకెక్కి,  
గురులఁ బోషించె, సత్కవిశ్వరులమంచె,  
బ్రజలఁ బాలించె, భాగ్యసంపదవహించె,  
హరితముని ముఖ్యవంశ రత్నాకరేంద్ర  
చంద్రుడై యొప్పు సిద్ధయజ్ఞమంత్రి.”  
“దేవరాయ మహారాయ ధీ విధేయ  
మంత్రి వల్లభ చామనామాత్యదత్త  
చామరచ్చత్ర భూషాది సకల భాగ్య  
చిహ్నములనొప్పి జన్మయసిద్ధమంత్రి.”

రాజ్యభాగములు: ప్రతినిధులు

అరగడ రాజ్యమునకు విట్టన్నదండనాయకుఁడును, ముళు  
వాయి రాజ్యమునకు నాగన్నదండనాయకుఁడును,<sup>1</sup> గోవెగుత్తి  
రాజ్యమునకు విరుపన్నదండనాయకుఁడును,<sup>2</sup> బరకూరు రాజ్యము  
నకు శంకరదేవయొడయరును,<sup>3</sup> జంద్రగుత్తి రాజ్యమునకు బాచప్ప  
దండనాయకుని యనుజుడైన మల్లప్పయొడయరును ప్రతినిధులుగ  
నుండిరి. భవానీ నది విట్టల్ దుర్గప్రాంతములను రాజలనూభవులైన  
హరిహరరాయయొడయరును, వీరమల్లనయొడయరును బాలించు  
చుండిరి.<sup>4</sup> ఉదయగిరి రాజ్యమును దేవరాయల పుత్తులలో నొక్క  
రుడగు రామచంద్రరాయలు పాలించుచుండెను.

1. Epigraphia Carnatica, Vol. X. M. 7

2. Epigraphia Carnatica, Vol. VII. S. K. 37

3. Epigraphia Carnatica, Vol. VII. SK. 288

4. A. S. R. 1907-08. Page, 246

రాయల మహాత్కార్యము

ప్రజలకు మహోపకార మొనర్చిన సంగమవంశ రాజులలో దేవరాయ లగ్రగణ్యుడు. రాయలు సింహాసన మధిష్ఠించినతోడనే యనేక ప్రాకారములను, బురుజులను గట్టించి, విద్యానగరమునకు నూతన శోభ గలిగించెను. తరువాత, నా పుటభేదనమున మారి మనఃగియున్న జలాభావ సమస్యను బరిష్కరింప నాతఁడు నడుము కట్టెను. వెంటనే విద్యానగరమునకుఁ బండ్లెండు మైళ్ళ దూరమునఁ దుంగభద్రానదీతీకి నానకట్ట గట్టించి, యందలి పవిత్రోదకముల నొకకల్యమూలమునఁ బట్టణములోనికిఁ బ్రవహింపఁజేసెను. దాన నా పట్టణము జలసమృద్ధమై యొప్పెను. ఇంకఁ జెప్పవలసిన దేమి! ఎటు చూచినను నుద్యానవనములే! ఎటుగాంచినను నికుంజపుంజములే! ఎటు వీక్షించినను ద్రాక్షాగుళుచ్ఛములే! వేయేల? సర్వం సహ సర్వసస్యాభ్యయై యెసలారెనన్న నతిశయోక్తిగానేరదు. ఆ కాలువ నేటికిని జెక్కుచెదరకయున్నది. దాని నిర్మాణ విధాన మప్రతిమానము; ఆశ్చర్య జనకము. ఆనకట్టను గట్టించి, కాలువను ద్రవ్వించుటవలన దేవరాయలకు బాక్కుసమునుండి ధనమెంత వ్యయ మైనను, నాతనికి సంవత్సరమునకుఁ బండ్లెండు లక్ష లా కాలువవలన నాదాయముండెడిదట!

## యుద్ధములు

ఘరిస్తా వ్రాతలను బట్టిచూడ బహమనీ రాజ్యపు సుల్తానైన ఘోర్ షాహుకును, విద్యానగరాధీశ్వరుడైన మొదటి దేవరాయలకును ముమ్మాటు యుద్ధము జరిగినట్లు తెలియుచున్నది. ఆ యుద్ధ విషయము లెంతవఱకు విశ్వసనీయములో పరిశీలించుము.

మొదటి యుద్ధము : 1406

బహమనీ రాజ్యమునకుఁ జేరిన ముదిగల్లుపట్టణమున నొక కాపుపడుచు గలడు. ఆ చిన్నది చక్కదనాల చుక్క. ఒక బ్రాహ్మణుఁడు సంగీతసాహిత్యాది విద్యలను నేర్ప, నా కన్యక యత్యల్ప కాలమున సకల విద్యలనేర్చి, యద్వితీయ పాండితీగరిమ నొప్పారెను. ఒకనాఁడా పాఠుఁడు విజయనగరాధీశ్వరుని కడకేఁగి, యా బాలిక వైదుష్యమును, సౌందర్యమును నాతనికి వర్ణించి చెప్పెను. భూమిశుఁడా యువతినిఁ బరిణయమాడఁ దలఁచెను. స్వాతంత్ర్యాభిలాషిణి యగు సక్కాపుపడుచు శుద్ధాంతమున బంధింపఁబడియుండుట కొల్లక, రాజును వివాహమాడఁ దిరస్కరించెను. కాని, కామాంధుఁడైన యా రాజు బలవంతముగ నా కన్నియను వివాహమాడ నిశ్చయించి, సైన్యసమేతుఁడై ముదిగల్లు చేరెను. రాజు రాక విని, యందలి జనులు భీతిల్లి పలాయనమైరి. కాపుపడుచును బౌరుల వెంటఁ బోయెను. తన కోర్కె ఫలింపమికి రాజు చింతించి, నగరము ప్రవేశించి, యందలి సంపదలను గొల్ల గొనిపోయెను. ఈ సమాచారము బహమనీరాజ్య పాలకుఁడైన షేరోజ్ షాహకుఁ డెలిసెను. ఆతఁ డత్యంత కోపావిప్టుఁడై సైన్యమును గొనిపోయి యుద్ధమున రాయల నోడించెను. రాయలు పరాజితుఁడై విజయనగరముఁ జేరెను. వెన్నంటిచనిన సుల్తాను విద్యానగర బహిరప్రాకారమును స్వాధీనపఱచుకొని, తన చేతికి గొప్పగాయము తగిలిన కారణమున రాయలతో యుద్ధమునకుఁ దలపడక, నాలుగు నెలలకాల మాతఁడు సైన్యముతో విద్యానగర బాహ్యసీమను గాచియుండెను. దేవరాయలును బురమునుండి వెలువడఁడయ్యెను. అటఁ గాపుండిన సుల్తాను సైనికులలోఁ గొందఱు పయనమై బంకాపురమునకేఁగి, దానిని స్వాధీనపఱచుకొని, యఱువదివేల హిందువులను జెఱఁబట్టి తెచ్చిరి. అది కారణముగ రాయలు విధిలేక, షేరోజ్ షాహతో సంధిఁ జేసికొని, తనకూతును

నాతనికిచ్చి మహావైభవమునఁ బెండిలిఁ గావించెను. కాని, వైవాహిక సమయమున నుభయులలో ద్వేషభావములు దలలెత్తెను.

ఇంక నీ యుద్ధవిషయము లెంతవఱకు సత్యములో చర్చింప వలసియున్నది. నిజముగా విద్యానగరాధీశ్వరుఁడు దన కూతును సుల్తానునకిచ్చి వివాహము గావించియుండినచో మిగిలిన చరిత్ర కాదులేల తమ గ్రంథములయ్య దీ విషయమును బేర్కొని యుండుదు? పారసీక దేశపుఁ దురుష్కు రాయబారియగు అబ్దుల్ రజాక్ విజయనగరమునకు క్రీ. శ. 1443-వ వత్సరమున వచ్చెను. ఫెరిస్తా వ్రాతప్రకార మీ వివాహము జరిగి యప్పటికి ముప్పదియాఱు వత్సరములై యుండును. రజాక్ తన గ్రంథమున విద్యానగరమును గూర్చిన విషయముల నెన్నిటిను వ్రాసెను గాని, యీ వివాహ విషయమును మాత్రము సూచించి యుండలేదు. నిజముగా నిది జరిగియున్నచో, విషయజాలమును సేకరించి, పూసగ్రుచ్చినట్లన్ని టిని వ్రాసిన యీ రాయబారి దీనినేల వ్రాయక విడిచియుండును? ఈ కాలమునకుఁ దరువాత నూతొండ్రకుఁ బుట్టిన పోర్చుగీసు చరిత్ర కాదులయిన 'పెయిస్', 'ననిస్' - అను వారలు సహిత మీ విషయమును దాము రచించిన విద్యానగర చరిత్రమునందు వ్రాసియుండరైరి. ఏ చరిత్రకారునకును గోచరింపని యీ వివాహవిషయ మా కాలమునకు రెండువందల యేండ్ల తరువాత జనించిన ఫెరిస్తాకు మాత్రమెట్లు గోచరించెనో తెలియకన్నది.

రెండవ యుద్ధము: 1419

ఆదవానికి నీశాస్యమున డెబ్బదిమైళ్ల దూరమున పానుగల్లు దుర్గము గలదు. దానిని ముట్టడింప ఫెరోజ్ షాహ క్రీ. శ. 1417-వ సంవత్సరమున బయలుదేరిపోయెను. కాని, రెండు సంవత్సరములు ప్రయత్నించినను బ్రయోజనము లేకపోయెను. ఆ సమయమును గనిపెట్టి విద్యానగరాధీశ్వరుఁడు దేవరాయలు ఫెరోజ్ షాహపై దండెత్తిపోయెను. డిద్దయులకును ఘోరయుద్ధము జరిగెను. సుల్తాను తప్పించుకొనిపోవుటయే దుస్తరమయ్యెను. హిందువులు ఫెరోజ్

పాహను నెంబడించిపోయి, పట్టణముఁ బ్రవేశించి, జనుల ననేక విధముల బాధించిరి. సుల్తా నా విపత్తును భరింపలేక మనోవ్యాధిచేఁ గ్రీ. శ. 1422-వ వత్సరమునఁ బరలోక గతుఁడయ్యెను.

మూడవ యుద్ధము : 1422

ఫెరోజ్ పాహ మరణించినపిదప నాతని తమ్ముడైన యహమ్మద్ పాహ సుల్తానయ్యెను. వెంటనే, యాతఁడు సైన్యమును గూర్చుకొని, దేవరాయలతో యుద్ధము చేయఁ బోయెను. ఇరువురకును యుద్ధము జరిగెను. ఆ యుద్ధమున రాయలు దురుష్కలకుఁ జిక్కెనట. మహమ్మదీయులు దేవరాయల శిరముపైఁ గట్టెల మోపుంచి, కొంతదూరము మోయించి, విడిచిపెట్టెరట. ఒక నాఁడు, హిందువు లొంటరిపాటుననున్న సుల్తానును గాంచి, తఱిమి పట్టుకొనఁబోవ నాతఁడు తప్పించుకొనిపోయెనట. తుదకు దేవరాయ లోడిపోయి, యహమ్మద్ పాహతో సంధిఁ జేసికొనెనట. ఇవియన్నియు ఫెరిస్తా వ్రాతలు.

మొదటి దేవరాయలు క్రీ. శ. 1422-వ వత్సరమున మరణించినట్లు తెలియుచున్నది. †

## రెండవ (విజయ) బుక్కరాయలు

దేవరాయలకు విజయరాయలు, రామచంద్రరాయలు నను నిరువురు కొడుకులు గలరని కొందఱును, హరిహర యొడయరు, విజయరాయలు, వీరమల్లన యను మువ్వరు కొడుకులు గలరని మఱి కొందఱును నుడివిరి. హరిహరరాయ యొడయరును, వీరమల్లన యొడయరును భవానీనదీ విట్టల్ దుర్గప్రాంతములను బాలించుచుండి రనియు, రామచంద్రరాయ లుదయగిరిరాజ్యమును బాలించుచుండెననియు వ్రాసియుంటిని. కాని, తండ్రి జీవించియుండఁగా, విజయరాయలు యువరాజుగ నుండెనని తెలియుచున్నది. <sup>1</sup> విజయరాయ

† Epigraphia Carnatica, Vol. IV, Gr, 24

1. Epigraphia Carnatica, Vol. X, Introduction, Page 35



లకు విజయబుక్కరాయలను నామాంతరముగలదు. దేవరాయలు మరణింపఁగనే యవరాజుగనున్న విజయబుక్కరాయలు సింహాసనాసీనుఁడై, యొక్కవత్సరముమాత్రము పరిపాలించి, మరణించెను. న్యూనిజ్ విజయబుక్కరాయ లాతేఁడులకాలము రాజ్యమును బాలించెనని వ్రాసిన వ్రాత నిరాధారము.

విజయబుక్కరాయల పరిపాలనాకాలమున నెన్నఁదగిన విశేషములు లేకపోయినను నొక్కటిమాత్రము గమనింపఁదగియున్నది. రాజకీయోద్యోగులలోఁ బ్రబలియున్న లంచగొండితనము నీ భూపాలుఁడు తన మంత్రిపుంగవులైన యప్పన్న, నాగరసయోజయదుల సాయమున రూపునూపెను. <sup>1</sup> దాన, ప్రజలకు డ్రేమము గలిగెను.

## రెండవ (ప్రౌఢ) దేవరాయలు

విజయబుక్కరాయలకు దేవరాయలు, పర్వతరాయలు, ప్రతాపదేవరాయలు నను మువ్వురు కొడుకులును, హరిహరాంబయను కూతురును గలరు. హరిహరాంబను సాళువవంశ సంజాతుఁడగు తిప్పరాజునకిచ్చి వివాహము చేసెను.

విజయరాయలు మరణించినపిదప నాతని తనయుఁడగు దేవరాయలు సింహాసన మలంకరించెను. దేవరాయలకు 'ప్రౌఢదేవరాయ'లను వ్యవహారనామము గలదు. ఈతనికి ఇమ్మడి దేవరాయలనియు, ప్రతాపదేవరాయలనియు, గజబెంటదేవరాయలనియు నామాంతరములు గలవు. 'గజబెంట' యన నేనుఁగు వేట. ప్రౌఢదేవరాయలకు నేనుఁగువేటయుం దెక్కువ మక్కువగల కారణమున నాతనికి గజబెంట దేవరాయలను నామము సిద్ధించినది. సంగమ వంశపువారిలో నింతటి పేరు ప్రతిష్ఠలు గడించిన చక్రవర్తి మఱి యొక్కరుఁడు లేఁడు. ఈతఁడు జై నమతాభిలాషి. ఇందులకుఁ

దార్శానిముగ సీతఁడు విజయనగర వీధులలో నొకదానియందొక జై నాగారమును నిర్మించి, యందొక శాసనమును జెక్కించెను. ఆ శాసనాధారమువలన నీ చక్రవర్తికి 'రాజాధిరాజపరమేశ్వర' బిరుదమున్నట్లు దెలియుచున్నది.

రాజ్యభాగములు: ప్రతినిధులు

అరగడరాజ్యమునకు శ్రీగిరినాథుఁడును, గోవగుత్తి రాజ్యమునకుఁ ద్ర్యంబక దేవుఁడును, బిదప హండియరాయలును, మంగులూరు రాజ్యమునకు నాగన్నయొడయరును, బరకూరు రాజ్యమునకుఁ జందరస, నరసింహ యొడయరులును, తేరకమాంచి (తెరకనంబి) రాజ్యమునకుఁ బర్వతరాయలును, నిప్పటి యుత్తరాఝాడు జిల్లా భాగమునకుఁ బ్రతాప దేవరాయలును ప్రతినిధులుగానుండి, పాలించుచుండిరి.

మంత్రులు

ప్రాథమికదేవరాయలకడఁ జామనామాత్యుఁడును, సింగనదండనాయకుఁడును, లక్ష్మణదండనాయకుఁడును మంత్రులుగా నుండిరి. వారిలో లక్ష్మణదండనాయకుఁ డఖండ విక్రమోపేతుఁడు; ప్రభుభక్తిపరాయణుఁడు; రాజనీతివిశారదుఁడు.<sup>1</sup> ఈ మంత్రీసత్తముఁడు రాజగంభీరరాజ్యమునకుఁ బ్రతినిధిగనుండి, 'దక్షిణసముద్రాధీశ్వరు' ఁడను బిరుదము నార్జించెను. ఈతఁడు సింహళద్వీపమువఱకును సముద్రయాన మొనర్చెను.<sup>2</sup>

పరిపాలన విశేషములు

దేవరాయలు సింహాసనాసీనుఁడైన పిదప, నాతని దృష్టి రైతులవంకకుఁ బాఱెను. రైతు రాజ్యమునకుఁ బునాదియనియు, రైతుబాగు రాజ్యంపుబాగనియుఁ దలచి, వ్యవసాయాభివృద్ధికై సదుపాయములఁ గలిగింపఁదొడఁగెను. రెండవ హరిహరరాయలచేఁ గట్టింపఁబడిన 'హరిద్రా' యను నానకట్టను జక్కఁ జేయింప

1. Epigraphical Collections for 1901, No. 128

2. Annual Report on Epigraphy, Page 58

మంత్రుల నాజ్ఞాపించెను. రాజనాజ్ఞఁ దలఁదాల్చి, చామనా మాత్యుఁ డా పనికిఁ గంకణము గట్టుకొనెను. తరువాత సామ్రాజ్యాభివృద్ధికి మూలకందములైన<sup>1</sup> సప్తాంగములలోఁ బ్రధానములైన కోశ, దుర్గ, బలములను బలపఱుపఁబూనెను. అందులకై యాతఁడసంఖ్యాక ధనమును బ్రోగుచేయ సంకల్పించెను. కాని, యాతనికి దురుష్కలతోడను, గజపతులతోడను ఘటిల్లిన యుద్ధములవలన మితిలేని ధనము వ్యయమయ్యెను. ఎంత వ్యయమైనను నాతని ధనాగారమున ననర్థములైన రత్నములుగాక, యెనుబది యైదుకోట్ల వరహాలుండెనట. క్విలక్, సిల్వోక్, పిలికట్, పెగో, టెనాసీరమ్ మొదలగు దేశముల రాజులీ చక్రవర్తికిఁ గప్పములు చెల్లించుచుండిన కారణమున నింత ధన మీతఁడు సేకూర్చుకలిగెనని 'సనిజ్' అను చరిత్రకారుఁడు వ్రాసియున్నాఁడు.<sup>2</sup> దేవరాయలచేఁ బ్రచురింపఁబడిన రాగి నాణెములపై నొకప్రక్క నేనుఁగును, రెండవవైపు రాయగజగండభేరుండ యను చిత్రమును జెక్కఁబడియున్నవి.<sup>3</sup> ఈతనికాలమున విజయనగరసామ్రాజ్యమున నేడులక్షల సైన్యముండెనని తెలియుచున్నది. అసంఖ్యాక సైన్యమును బోషించుచు, బ్రత్యర్థిబృందమును బ్రతిఘటించుచు, నంతటి ధనమును గూడఁబెట్టుట స్లాఘాపాత్రము. విజయనగర సామ్రాజ్యమునఁ బాటకరించిన కన్యాశుల్కాంకురము లీచక్రవర్తి కాలమున మొగ్గదొడుంగ నారంభించి, సంఘమునకుఁ జేటుమూడు సీతిగలిగెను. అట్టి సాంఘికదురాచారమును రూపుమాప దేవరాయలు వివాహములపైఁ బన్నువిధింప నది కొంతవఱకు నశించెను.

సామ్రాజ్య వైభవము: వర్ణనము - 1443

ప్రాథమికదేవరాయలకాలమున విద్యానగరసామ్రాజ్య వైభవమింతయని వర్ణింపనవికాదు. అపారవైభవోపేతసామ్రాజ్యమగుట వలననే - పారసీక దేశపుఁ జక్రవర్తియగు 'షాహరుఖ్' అను

1. స్వామి, ఆమాత్యుఁడు, సుహృత్తు, కోశము, రాష్ట్రము, దుర్గము, బలము.
2. Forgotten Empire, Page 302
3. Indian Antiquary, Vol XX, Page 303

నాతడు 'అబ్దుల్ రజాక్' అనువానిని, పోర్చుగల్ దేశపు రాజు 'నికోలోడెయి - కోంటి' అను నాతనిని దేవరాయలకడకు రాయ బారులుగ సంపిరి. వారిలో నబ్దుల్ రజాక్ విజయనగరమును స్వయముగ వీక్షించి వర్ణించిన విషయము లిటఁ బొందుపఱచుచున్నాను. ఈ విషయములవలన నా సామ్రాజ్యవైభవము వెల్లడి కాఁగలదు.

'క్రీ. శ. 1443-వ సంవత్సర చైత్రమాసాంతమున విజయనగరపట్టణమును జేరితిని. నారాక విని, సార్వభౌముఁడు, స్వాగత మిచ్చుటకై తగిన పరివారమును నెదురుగ సన్నాహముఁ బంపెను. వారు నన్ను సముచితరీతిని గౌరవించి, చక్కని యొక సాధము నకుఁ గొంపోయి విడియించిరి.

'విజయనగర మేలు నృపాలుఁ డసాధారణ బలదర్పితుఁడు. అతని సామ్రాజ్యము సింహళద్వీపప్రాంతములనుండి కలబరిగెరాజ్య ప్రాంతమువఱకు వ్యాపించి, యెటుచూచిన వేయియామడల దూరమున్నట్లున్నది. అతని రాజ్యమునకుఁ బూర్వపశ్చిమ దిశలందు సముద్రములే యెల్లలు. దేశమంతయుఁ జక్కఁగ సాగుచేయఁబడుచున్న కనులపండువైన భూములతో నొప్పారు చున్నది. ఈతొప్పాలుని రాజ్యమందు దేశదేశాంతర నగరములతో సముద్రవ్యాపారము చేయు ప్రసిద్ధములైన రేవు పట్టణములు మాఁడువందలు గలవఁట. నగరమం దెచ్చటఁ జూచినను రాక్షసులవలెను, గొండలవలెను భయంకరములైన యేనుఁగులు వేలకొలంది గాన్పించుచుండును. ఈ రాజునైనయమునందుఁ గాల్చులము పడునొకండు లక్షలు గలదు. ఈ దేశీయులు తమ యేలికను 'రాయ' లని పిలుతురు. హిందూస్థానమం దెచ్చట నీ రాయలంతటి బలదర్శనంప న్నుండగు భూపాలుఁ డింకొకఁడు లేడని విందుము. ఇచ్చటిప్రజలలో నందఱికంటె బ్రాహ్మణులు విశేషగౌరవమును బొందుచుఁ బూజింపఁబడుచున్నారు.

'విజయనగరమును బోలిన యనుపమాన భాగ్యవైభవ సౌందర్యములుగల మహానగరమును బ్రపంచమందెచ్చటను నింకొక

దానిని జూడఁ బోము. మీఁదు మిక్కిలి వినఁజాలమన్నను నతిశయోక్తికాదు. ఎంత విస్తీర్ణము ! ఒకప్రాకారములోపల నింకొక ప్రాకారముచొప్పున నేడుప్రాకారముల నడుమఁ గట్టిన యీ మహానగరము మిక్కిలి దుర్గమమైనది. ఏడవప్రాకారమునకు వెలుపల నేఁబది గజముల వెడల్పుగల వాహ్య శివరేఖము గలదు. అచ్చట నిలువెత్తున మొనలుదేటి, కఱకుగానున్న బండరాళ్లు దట్టముగా నిలువులోతునఁ బాతిపెట్టఁబడియున్నవి. వానిమూలమునఁ గాలిబంటుగాని, రాతుగాని సులభముగా నా రాళ్ల నడుమ నుండి దూరిపోవఁ జాలఁడు.

‘నగరము చుట్టునుగల సప్తప్రాకారములలో వెలుపలిది వలయాకారముగానుండి యెత్తయిన యొక శిఖరముపై నున్నది.

‘అయ్యది రాతితోడను, సున్నముతోడను గట్టఁగాఁ గట్టఁబడి, బలిష్ఠమైన కపాటమును గలిగియున్నది. ఆ ద్వారముచేత రేయింబవల్లెల్లప్పుడును రక్షకభటు లేమరక యడికావలికాయుచుండుడు. వాడు దుర్గరక్షణమందెంత యప్రమత్తులుగానుండురో యా గంతుకులకడ నగరప్రదేశపు సుంకమును గైకొనుటలోఁ గూడ నంతటి యప్రమత్తులు. తొలి కోటనుండి రెండవప్రాకారమును, దానిని గడచి మూడవదానిని, అందుండి నాల్గవకోట వాకిలిని, అట్లు వరుసగా దాటుచుఁ బోయి, యేడవప్రాకారమును సమీపించితిమి. ఈ కడపటి ప్రాకారములోపల రాయల మందిరములు, సౌధములు, సభామంటపములు, కొల్వుకూటములు, కచ్చేరీలు కలవు. నగరమునకు వెలుపలఁగల యేడవప్రాకారమునకు నాలుగు గవనులు కలవు. అందు త్తరదక్షిణముల వానికి నడుమను, పూర్వ పశ్చిమముల వానికి నడుమను రెండామడల దూరముండును. వెలుపలిప్రాకారములలో మొదటిదానికిని, రెండవదానికిని నడుమగల ప్రదేశమున సారవంతములయి సాగుచేయఁబడుచున్న భూములు, ఫలపుష్పవంతములయిన చక్కని తోటలును బెక్కులు గలవు. అచ్చటచ్చట మంచి సౌధములును, ఇండ్లును, బావులును,

ఆరామములును గలవు. వెలుపలినుండి మూడవప్రాకారము మొదలుకొని లోపల నేడవప్రహరీవఱకును, రాజవీధి కిరుప్రక్కలను, దట్టముగా నిండ్లు, అంగళ్లు, నడుమనడుమ వీధులు, తోటలును గలవు. ఏడవప్రాకారములోపల రాయల నగరును, సభాగారములును, సాధములును, నాలుగు రాజవీధులు గలిసికొను మొగయును గలవు. ఆ రాజవీధులు నాలుగు నొకదానికొకటి యెదురుగా నున్నవి. ముందు తరముగా రాయలు నివసించు నగరు కలదు. ఈ నగరి వాకిటనుండియే నాలుగు వీధులును నాలుగు మొగలకును బోవును. ప్రతి రాజవీధి మొగను, నగరి వాకిటికి సమీపమున ధనురాకారముగనున్న తోరణముతోఁ గూడిన యెత్తయిన గోపురమును, దాని చుట్టును స్తంభములతో నలకరింపఁబడిన వసారాయను గలవు. ఈ రాజవీధుల మొగలనున్న తోరణ గోపురములన్నింటికంటెను నందమైన గోపురము నగరివాకిటఁ గలదు. ఈ తోరణ గోపురముల క్రిందినుండి నాలుగు ముఖములఁ బోవు రాజవీధులు మిక్కిలి వెడల్పుగానుండి రమ్యముగానున్నవి. రాజవీధులందెరుప్రక్కలను బుష్పలావికలు పరిమళముగ్రమ్ముకొను నానావిధ పుష్పములను విక్రయించుచుండుదు. అంగడివాండ్రు తమ యంగళ్లముందల నందమైన మంచెలుగట్టుకొని తమ సరకుల నమ్ముకొనుచుండుదు. ఇట్టిరుప్రక్కలను నంగళ్లు, పుష్పలావికలు స్థలమాత్రమించుకొనినను, ఆశ్వీకులు, పథికులు, ఏనుఁగులు, బండ్లు, పల్లకీలు మున్నగునవి గుంపులు గుంపులుగ విసుకవైచిన రాలకుండ వచ్చుచుఁ బోవుచుండుటకు వీలయినంత వెడల్పుగా రాజవీధులున్నవి. ఈ వీధులు చాల పొడవై చూపుమేరకు వ్యాపించియుండి, చూచుటకు మనోహరములైయున్నవి. ఏవంకఁ జూచినను బరిమళభరిత కుసుమజాతులే కనఁబడుచుండును. ఇన్ని పుష్పములలో నీ దేశీయులకు గులాబిపూవులన్న మిక్కిలి యిష్టము. అవి విశేషముగా దొరకును, ఇచ్చట, ప్రజలకుఁ బుష్పలనినఁ బ్రాణము. ఆహారమెంత యావశ్యకమో, పూవులంత యావశ్యకము. భోజనమైన లేకుండఁ బోవుదురుగాని, స్త్రీపురుషులు పూవులు మునున

కుండ నెక్కడకుఁ బోలేరు. ఒక్కొక్క విధముగ వస్తుచయమును విక్రయించు నొక్కొక్క యోడవర్తకు లొక్కొక్కచోటఁ గుమి గూడి వ్యాపారముచేసికొందురు. ఏ సరకులయోడ యా సరకులదే కాని, యింకొకసర కా యోడలో దొరకదు. ఇచ్చటి రత్నవర్తకులు నిర్భయముగాఁ దమ సరకులను - ఎంత విలువగలవానినైనను - వజ్రవైడూర్యాది రత్నములను మొదలైనవానిని విచ్చలవిడిగా రాసులక్రిందఁ బోసి, నడివీధులందు విక్రయించుకొందురు.

‘అత్యంతరామణీయకమై, మనోజ్ఞమైన యచ్చటి నగరి వాకిటి కెదురుగానున్న నాలుగు వీధులందును జక్కని నునుపైన తాతికాలువలగుండఁ బరిశుద్ధ జలము నగరులోనికిఁ బట్టణములోనికి నెడతెఱపి లేక ప్రవహించుచుండును. ఈ తాతి కాలువలు పట్టణమందంతటను గాన్నించును. రాయల సౌధమునకుఁ గుడివైపున మంత్రిశేఖరుని సభామంటపము గలదు. ఆ విశాలమంటపమునకు నలువది స్తంభములు కలవు. దానికెదురుగా మనుష్యునికంటె నెత్తయిన వసారాయొకటి కలదు. ఆ వసారా యుంచుమించుగా నిరువది గజముల పొడవును, ఆఱుగజముల వెడల్పును గలదిగా నున్నది. దీనిని ‘దస్తర్ ఖానా’ లేక ‘దస్తరుకొట్ట’ అని పిలుతురు. రాజ్యమునకు సంబంధించిన యావత్తు కాగితములు, పత్రములు మొదలగునవన్నియు దస్తరములుగాఁ గట్టి యందుంతురు. ఇచ్చటనే కరణములు తెఱపిలేక లెక్కల వ్రాయుచుఁ గూర్చుందురు. ఇచ్చటి జనులు రెండువిధముల వ్రాత సామగ్రినుపయోగింతురు. అందు మొదటిది - రెండుగజముల పొడవును, రెండువ్రేళ్ల వెడల్పును గల తాటాకులు. ఈ జను లా తాటియాకులపై గంటములతో గీచుచు వ్రాయుచుందురు. ఈ వ్రాత అంత శ్రేష్ఠమైనదిగా జనులు తలంపరు. తాటియాకులపై వ్రాయఁబడిన యక్షరములు మసితో వ్రాయఁబడ నందున రంగుతోఁ గంటికిఁ గానరావు. అదియునుగాక, తాటాకులు చిరకాల ముండకపోవుటవలన వానిపై వ్రాయఁబడిన యక్షరములును జిరకాలముండవు. ఇంక రెండవపద్ధతి - తెల్ల పలకలకు నల్లని

రంగు పూసి, వానిపై తాతి బలపములనుబెట్టి తెల్లగా వ్రాయుట. ఈ పద్ధతి చాల మంచిదట. ఇట్లు వ్రాసిన యక్షరములు చిరకాల ముండును.

‘స్తంభములుగల యీ సభామంటపముపై న నెత్తయిన వేది కపై దండనాయకుఁడు, రాజకీయోద్యోగులు తన్నుఁ బరివేష్టింప నిండుకొలువుండును. ఉభయపార్శ్వములందును వేత్రహస్తలు బాదులుతీరి నిలువఁబడియుందురు. మంత్రీశేఖరునితో విజ్ఞాపనమొన రించుకొనఁ దలంచినవారు ఈ వేత్రహస్తల నడుమ నడచివచ్చి యేదైన నొక వస్తువును గాన్క గానొసంగి, సాష్టాంగదండప్రణామ మాచరించి, నిలువఁబడి, ముకుళితహస్తలై, శిరమువంచి, తెలిపికొం డురు. దండనాయకుఁడును వారి విన్నపమాలించి, యుచితరీతిని న్యాయవిమర్శనముఁ గావించి, తీర్చిచ్చి పంపివేయును. అతని తీర్పు నకుఁ దిరుగులేదు. దండనాథుఁడు కొలువునుండి వెడలిపోవునపుడు కొలువు చాలింపఁబడును. ఆయన కేడు రంగు రంగుల గొడుగులు గలవు. ఆతఁడు బయలుదేరునపు డా ఛత్రములఁ గైకొని పరివార ములు ముందు నడతురు. వారి ముంగట శంఖకాహళాది మంగళ తూర్యములు పూరించఁబడును. అతని కిరుప్రక్కలను వందిమాగ ధులు కైవారములు సేయుచు, స్తోత్రపాఠములు చదువుచు, ‘జయీ భవ! దిగ్విజయీభవ!’ యనుచు నడతురు. ముందు వేత్రహస్తలు బరాబరులు తెలుపుచుండ, నితర సేవకులు ఛత్రచామరములు బట్టు కొనిరా, దండనాయకుఁడు బయలు వెడలి రాజమందిరమున కరు గును. రాజనగరునకును, దండనాయకుని సభామంటపమునకును నడుమ నేడుకఱ్ఱ్యంతరములు గలవు. ఒక్కొక్క కఱ్ఱ్యంతరముఁ గడచినప్పు డాతని వెంటఁ బట్టుకొని రాఁబడు గొడుగులలో నొకటి తరువాత నొకటి వరుసగా మూసి, వెనుక నుంచఁబడును.

‘అట్లా దండనాయకుఁ డేడుకఱ్ఱ్యంతరములు గడచునప్పటి కేడు గొడుగులు వెనుకనుంచఁబడును. రాజ సమ్మూఖమున దండనా యకుఁ డొంటరిగఁ బ్రవేశింపవలయును. ప్రవేశించి, రాజ్యమునం




దలి సర్వవృత్తాంతముల నాతనికిఁ దెలిపి, యాతని యాజ్ఞలఁ గైకొని, సెలవుదీసికొని పోవుచుండును. దండనాయకుని మందిరము రాయలనగరునకు వెనుకభాగమున నున్నది.

‘సగరున కెడమపైపున దండనాయకుని సౌధము కలదు. దానికి వెనుక టంకసాల కలదు. ఇచ్చట నీ దేశమునందుఁ జలా మణియగుచున్న నాణెములన్నియు ముద్రింపఁబడుచున్నవి. ఈ దేశమున మూఁడు విధముల బంగారు టంకములు రాగికలిపి ముద్రింపఁ బడుచున్నవి. వానిలో మొదటిది ‘వరహా’. వరహాలో సగము విలువగల నాణెమునకు ‘ప్రతాప’ మని పేరు. మూఁడవ నాణెము ‘పణము.’ వరహాకు నిరువది పణములు, ప్రతాపమునకుఁ బదిపణముల నిత్తురు. పణమున కాఱు ‘తరము’ లను వెండినాణెములు వచ్చును. తరమునకు మూఁడు ‘జత’ లను రాగిటంకములు వచ్చును. ఈ దేశాచారములను బట్టి రాయలకు సామంతమండలేశ్వరులు, మహామండలేశ్వరులు, దా మీయవలసిన కప్పమును సంతకమున కొకమాఱు టంకసాలయందుఁ జెల్లించుచుండుట యలవాటు. ఎవఁకైన ధనమీయఁ దలంచినపుడు రాయలు టంకసాలపై వాని కీయవలసినదానికి రాయసమంపును. సిపాయిలకు బత్తెము నాలుగు నెలల కొకసారి రాయలిచ్చుచుండును. అందఱికిని టంకములనే యిత్తుదుగాని, సామంతరాజ్యములపై వచ్చు పన్నులాదాయమును విలియవేయు నాచారము రాయలపాలనమునందు లేదు.

‘ఆ దేశపు జనసంఖ్య యింతయని యుజ్జాయంపుగానైనను జెప్పుట కలవిగాదు. ఎచ్చటఁ గాంచినను దేశమంతయు జనసంకీర్ణమే. ఇసుకవైచిన రాలనియంత జనము గలదు. రాయల కోశాగారమునందు ధనము దాచుకొనుటకై పాతాళపుఁ గొట్టు లనేకములు గలవు. అందు బంగారము, వెండి కరఁగించి, దిమ్మెలుగాఁ బోసి యుంచెదరు. ఆ దేశమునందుఁ బేదవాని మొదలుకొని భాగ్యవంతునివఱకు స్త్రీలు, పురుషులు, బాలురు, చివరకు వీధులలో దొమ్మరియాటలాడు దొమ్మరులు సహితము చేతులకు, దండలకు,





(శీ) కృష్ణదేవరాయలవారి గజశాలలు, హంపి.

—By Courtesy of Archaeological Dept., Madras.

మెడలకు, గొల్లకు నమూనా రత్నాభరణములో, పూతమెఱుగు నగలో, యేవో కొన్నిటిని నను ధరింతురు.

‘రాయలకు మంచి చక్కనైన యేనుఁ గొకటి గలదు. ప్రతి యుదయము నీ మదకరీంద్రమును రాయలసమ్ముఖమునకుఁ గైకొని వత్తురు. ప్రాతఃకాలమున నీ యేనుఁగును దర్శించుట రాయలకు శుభదాయకమట. రాయలవారి రాచయేనుఁగుల కన్నము వండి పెట్టుదురు. ఆ వంట యా యేనుఁగుల ముందటనే వండవలయును. అన్నము డికినపిమ్మట నా యన్నమునందుఁ గొంచెముప్పును, బెల్లమును వేసి రెండేసిమణుగుల బరువుగల ముద్దలుగాఁ జేసి, నేతిలోఁ గాని, పెరుగులోఁగాని మంచి, యా జంతువుల నోటిలోనుంతురు. ఇట్టివిధమున నా మత్తకరీంద్రములకు రెండువేళల మేతనిడెదరు. ఒక్కొక్క యేనుఁగున కొక్కొక్కసాల చొప్పున నన్నిటికిని నన్ని సాలలు గలవు. ఆ సాలలగోడ లెత్తుగానుండి, బలిష్ఠములుగా నున్నవి. ఆ గోడలపైన లావు దూలములును, వానిపైన గజ్జనరంబియుఁ గలవు. పైనున్న దూలములకును, ఈ యేనుఁగు వీఁపులకును, మెడలకును, ఇనుపగొలుసులు గట్టిగాఁ గట్టఁబడియుండును. ...వీనికి ముందటకొల్లకు గొలుసుల సంకెలలుగూడఁ దగిలించఁబడును.

‘వేశ్యవాటికలు : టంకసాల కెదురుగా, కటకపాలుని కచ్చేరి కలదు. ఆతనిక్రింద నగరరక్షణమునకై పండ్రించువేల మంది కావలివాండ్రుగలరు. వారికి జీతములక్రిందఁ బ్రతిదినమును మనుష్యున కొక పణముచొప్పున వేశ్యవాటికలందుఁ బండ్రించువేల పణముల సుంకము వసూలుచేయుచుండురు. వేశ్యవాటికయందలి వెలయాండ్ర సౌధములు, వైభవసంపదలు, అప్పటి విలాసినితతుల సౌందర్యము, మొలకలేనగవుతో ముద్దులుగురియుచున్న వారియొక్క రపునడకలు, నెంతటివారిని వలపించు వారి నేర్పరితనపు మినుకులు, మోహనాస్పదములైన వారి చూపులు, విలాసములు వరింపవలవికానివి.

‘వేశ్యవాటికను గూర్చి యొక మాటమాత్రము చెప్పక తప్పదు. టంకసాలవెనుక నించుమించుగా నిరువదిగజముల వెడల్పును, మూడువందల గజముల పొడవును గల యొకవీధి గలదు. ఆ వీధి కిడుప్రక్కలను జక్కని పూపొదరిండ్లతో నిండిన ముంగిట వాకిళ్లుగల శోభనగృహములు బారులు తీరియున్నవి. ఆ ప్రాంగణములందుఁ జంద్రకాంతశిలా నిర్మితములైన వేదికలు వరుసగాఁ గలవు. ఆ వేదికలకు వెనుక మేడగోడలపై సింహములు, పులులు, చిలుకలు, ఏనుగులు మొదలగు వన్యమృగములు అనేకములు జీవములతో నున్నట్లుగాఁ జిత్రింపఁబడినవి. అపరాహ్ణమున నెండవేడిఁమి యించుక తగ్గుచుండ, నీ వారవిలాసినులు చక్కగా నలంకరింపఁబడిన తమ యిండ్ల ప్రాంగణములందున్న చంద్రకాంత శిలావేదికలపైఁ దివాసులమోదను, కుర్చీలమోదను, సోఫాల మోదను.....చేటీజనముతో సుఖోపవిష్టలై యుందురు. ప్రతివారవిలాసినియు నొడలంతయు నవరత్నఖచితామూల్యాభరణములతో, మంచి ముత్యముల హారములతోఁ, గన్నులకు మిఱుమిట్లు గొలుపు చక్కదనముతో, రంగుచీరలఁ గట్టుకొని, చూచువారల హృదయములను జూటగొనుచుండును.....ఒక్కొక్క పడుపు టింతికి నిద్దఱు ముగ్గురు దాసీలు. వారు తమ యజమానులకడ నిలువఁబడి మార్గమునఁ బోవు విటకాండ్రను...బ్రయత్నించుచుండురు..... వెలయాండ్రపొత్తును గూడి సుఖంపఁ గోరువాఁడు ఈ వీధినిఁ బోయి తన యిచ్చవచ్చిన తరుణిని బడయవచ్చును. వేశ్యాగృహములందలి పరిచారికలు, దాసీలు మిక్కిలి జాగరూకులై యుందురు. విటుల సొత్తేదైనఁ బోయినచోఁ బరిచారికలకుఁ బ్రాణముమోదికి వచ్చును. వెంటనే వారు గృహములనుండి వెడలఁగొట్టఁబడుదురు. ఈ నగరపుటేడు ప్రహరీల నడుమ లెక్కకు మించిన వేశ్యాగృహములున్నవి.....కావలివాండ్రు, అనుక్షణమును గోటలోనేమేమి జరుగుచున్నదో ప్రతిక్షణమును గట్కపాలున కెఱింగింపవలెను. ఏ వస్తు వెచటపోయినను, ఎక్కడ నే దొంగ తనము జరిగినను, వెంటనే, నేరముఁ జేసినవానిని వెదకి, పోయిన

సాత్తును సాత్తుపోయినవానికిఁ దెచ్చియీయవలెను. ఏ నేరమును జరుగనియరాదు. అట్లు జరిగినచో, దానికి వారు కొంత జరిమానా నిచ్చుకొనవలెను.’<sup>1</sup>

## తెలుఁగురాయఁడు

ప్రాథమికదేవరాయల పరిపాలనకాలముననే కొండవీడు, వినుకొండరాజ్యములు విద్యానగరసామ్రాజ్యమున లీనమయినవి. కొండవీడు, వినుకొండ, కందుకూరు రెడ్డిరాజులును, బద్దనాయకులును ప్రాథమికదేవరాయలకు సామంతమండలేశ్వరులుగ నుండి, కప్పములు చెల్లించుచుండిరి. కొండవీడు, వినుకొండదుర్గములను స్వాధీనపఱచుకొను సందర్భమునఁ దెలుఁగురాయఁడును, బంట మైలార రెడ్డియు దేవరాయల కత్యంతసాహాయ్య మొనర్చిరి.

తెలుఁగురాయఁడు వెలనాటిసీమలోని కృష్ణానదీ ముఖద్వారముననున్న శ్రీకాకుళము రాజధానిగఁ జేసికొని పాలించుచుండెనని కొందఱును, సబ్బినాపిరాష్ట్రములోని రామగిరిదుర్గమును బాలించుచుండెనని మఱియొందఱును నుడువుచున్నారు. కావున, నీ తెలుఁగురాయఁడు నిజముగ రాచఱికమెక్కడ నెఱపెనో తెలియరాదు. ఈతని తండ్రి శంభురాయలు. శంభురాయలకు ‘సాంపరాయ’ లని వ్యవహారనామము గలదు. తెలుఁగురాయలకు ‘శ్రీమన్మహామండలేశ్వర మేదిని మీసరగండ కఠారి సాళువధరణి వరాహ’ యను బిరుదావళి యున్నట్లు గోచరించుచున్నది.

కవిసార్వభౌముఁడగు శ్రీనాథుఁ డొక సమయమునఁ దెలుఁగురాయల యాస్థానమునకేగి, యాతనిఁ గాంచి

“ధాటి ఘోటకరత్నఘట్టన మిశద్దాఃఫిష్ట కశ్యాణ ఘం  
టాటంకార విలుంత లంతిత మహాన్మత్తాపిత తోజి భృ

1 భారతి - సంపుటము 1, సంచిక 12. ఈ విషయము శ్రీ భావరాజు కృష్ణారావుగారిచే ‘ఎల్లియట్’ చరిత్రకారుని గ్రంథమునుండి వ్రాయఁబడినది. దానినే ‘కీనిటఁ బొందుపఱచితిని.

తోటి డాకిత వంభిసీ ధర సముత్కూటాటపీ యూట, క  
ర్ణాటాంధ్రాధిప, సాంపరాయని తెలుంగా నీవ దీర్ఘాయువే.”

అని యాశీర్వదించెనట. ఆ పద్యమునందలి శయ్యాచమ  
త్కృతి కెంతయుఁ దెలుంగురాయఁ డలరి, యా కవి శ్రీనాథమహా  
కవియై యుండనోపునని నిశ్చయించి, యాతని కోర్కెఁ దెలుపుమని  
యెనట. అంతఁ గవిసార్వభౌముఁడు—

“అక్షయ్యంబుగ సాంపరాయని తెలుంగాధీశ, కన్యూరికా  
భిక్షాదానము సేయరా నుకవిరా డ్భృందారక శ్రేణికన్  
ద్రాక్షారామ పురీవిహారవర గంధర్వా ప్సరో భామిని  
వక్షోజద్వయ వంభి వంభముల పైవాసించు దద్వాసనల్.”

అను పద్యమును జదివి, తనవాంఛను దెలుపుకొనెనట.  
వెంటనే, రాయ లాతనికిఁ గన్తురి మొదలగు పదార్థములనిచ్చి,  
గౌరవించి, యంచెనట. అందులకే కాఁబోలు, శ్రీరాఘండు, తన  
యవసాన కాలమున—

“రంభఁగూడఁ దెలుంగురాయ రాహుతుండు  
కన్యూరి కేరాబఁ బ్రస్తుతింతు”

నని వాపోయెను.

తెలుంగురాయల శాసనములు వెలనాడు, పొదిల ప్రాంత  
ములందును, సింహాచలమునందును గన్పట్టుచున్నవి. విజయనగర  
రాజులకును, గజపతులకును బోదుగలిగిన సందర్భమున సీతఁడు  
ప్రాథదేవరాయల పక్షము వహించి, క్రీ. శ. 1428 లో సింహాద్రి  
యందొక దాన శాసనము వ్రాయించెను. అసంతాపమాత్యుని తండ్రి  
యైన తిక్కన యీతనికడ మంత్రగ నుండినట్లు దెలియుచున్నది.  
పంటమైలారరెడ్డి

ఈతఁడు ప్రాథదేవరాయలకు విశ్వాసపాత్రుఁడైన సేనాని.  
అతిపరాక్రమవంతుఁడు. తండ్రి ముమ్మడింద్రఁడు; తల్లి ముంచాంబ.  
తురుష్కులతోడను, గజపతులతోడను బోరవలసినచ్చినపుడెల్ల  
సీతఁడు రాయలకుఁ దోడ్పడి, విజయము ఘోషపఁజేయుచుండెను.  
మైలారరెడ్డి తోడ్పాటునకు రాయ లెంతయు సంతసించి, ‘నీకేను

కావలయు' నని యడిగెను. అందులకు రెడ్డి ముదమంది, 'ప్రభూ ! బ్రాహ్మణుల కొక మంచి యగ్రహారమును దానము సేయుడు. అదియ నా కోరిక' యని విన్నవించెను. దేవరాయలు 'వల్లె' యని, శా. శ. 1351, కీలకనామ సంవత్సర మాఘమాసమున భాస్కర ష్టేత్రమున హేమకూటమున నివసించు విరూపాక్షదేవుని సన్నిధిని, పూరినాటిసీమలో గుండ్లకమ్మనది యొడ్డుననుండు పోలవరమును గ్రామమునకుఁ 'జేజెర్ల' యని పేరిడి, దానిని భూసురుల కగ్రహారముగ ధారవోసెను.<sup>1</sup> మైలారరెడ్డికి 'ధరణీవరాహుడు', 'చౌహత్ర మల్లుడు' అను బిరుదములు గలవు. ఆతఁడు మరణించిన పిదప, శ్రీనాథ కవి—

'కైలాసగిరి జేరె మైలారు విభుఁడేని  
దినవెచ్చ మేరాజు దీర్పఁగలఁడు'

అని విలపించెనట.

సాహిత్యవిజ్ఞానము

ప్రాధదేవరాయ లొకవంక జరుగీలుఁడును, మఱియొకవంక హైందవధర్మరక్షకుఁడును, వేతొకవంక సాహిత్యసామగ్రిఁడునై విరాజిల్లెను. ఈతఁ డాంధ్రకవులఁ బెక్కండ్రఁ జేరఁచీసి, గౌరవించెను. శ్రీనాథమహాకవి ప్రభువతంసునివలనఁ గనకాభిషిక్తుఁడగుటయే యిందులకుఁ దార్కాణము. కనకాభిషేక వృత్తాంతమును దెలుపుటకు ముందీ కవిసారస్వభాముని జీవితమును సంగ్రహముగఁ దెలుపుట నావిధి.

శ్రీనాథుఁడు

'శ్రీనాథుఁడు భౌతికమున నార్జింపని విద్యలేదు. అనుభవంపని భోగములేదు. చేయకమానిన త్యాగములేదు. రక్తియందు విరక్తిని దర్శించెను. భోగవిస్ఫూర్తియందు యోగమునకు మార్గ మేర్పఱచు

1. Nellore Inscriptions, Copper Plate, No. 18



కొనెను. కవితావిలాసుడు; రసజ్ఞుడు; రసతన్మయుడు; ప్రకృతి లీలలో బ్రహ్మమును బ్రతిష్ఠించినవాడు.' |

శ్రీనాథుడు పాకనాటి నియోగిబ్రాహ్మణుడు. తల్లి భీమాంబ; తండ్రి మారయ; తాత కమలనాథుడు. భారదాస్ గోత్రుడు; ఆపస్తంబసూత్రుడు; యజుశ్శాఖీయుడు. క్రీ. శ. 1360 ప్రాంతమున నుండినవాడు.

శ్రీనాథుని జన్మస్థానమును గూర్చి పండితులలో భేదాభిప్రాయములు గలవు. శ్రీనాథుని పితామహుడు కమలనాథామాత్యుడు సముద్రతీరమునందలి కాల్వట్టనమున కధీశ్వరుడుగ నుండెనని భీమఖండమువలనఁ దెలియుచున్నది.\* ఈ యాధారమును బట్టి శ్రీనాథుని జన్మస్థానము కాల్వట్టనమనియు, నది పాకనాటిసీమలోని దనియుఁ గొందఱు నిర్ణయించిరి. కాల్వట్టనమే కాల్వట్టనమనియు, నదియే గుంటూరుమండలములోని సముద్రతీరముననున్న క్రొత్తపట్టనమనియు వీరేశలింగముగారు వ్రాసిరి. కాల్ అనఁగా నలుపను నర్థోపపత్తివలన నెల్లూరుమండలమున సముద్రతీరమునఁగల కృష్ణపట్టనమే కాల్వట్టనమని వీరభద్రరావుగారు రచించిరి. మచిలీపట్టణమునకుఁ దూర్పున సముద్రతీరముననున్న కాలీపట్టనమే కాల్వట్టనమై యుండనోపునని మఱిగొందఱిరి. కాలీపట్టనమునకు సమీపముననే కలపటమను గ్రామము గలదు. వీనికి దాపుననే శ్రీనాథుని యత్రింటివారి గ్రామమైన దగ్గుబల్లి కలదు. కావున నీతని జన్మస్థానము కాలీపట్టనమో, కలపటమో యై యుండనోపును.

పాండిత్యము: గంధర్వచనము

“సంస్కృత ప్రాకృత శౌరసేసీ ముఖ్య  
భాషా పరిజ్ఞాన పాటవంబుఁ

† శ్రీనాథవైభవము, పుట 108

\* “కనకత్కాధరధీరు వార్నిధి తటికాల్వట్టనాధీశ్వరుఁ  
ఘనునిం, బద్ధ పురాణ సంగ్రహ కళాకావ్యప్రబంధాధిపున్  
వినమత్కృత సార్వభౌముఁ గవితా విద్యాధరుంగొల్తునా  
యనుఁగుందాతఁ బ్రదాత శ్రీకమలనాథామాత్యమాడామణిన్,”

బన్నగపతి సార్వభౌమ భాషిత మహా  
 భాష్య విద్యా సమభ్యాస బలఃకు  
 నక్షపాద కణాద పక్షిలో దీరిత  
 న్యాయకళా కాశలాతిశయము  
 శ్రుతి పురాణాగమ స్మృతిసాంఖ్య సిద్ధాంత  
 కబళన వ్యుత్పత్తి గౌరవంబు  
 పూర్వకవి ముఖ్య విరచితా పూర్వకావ్య  
 భావరస సుధా చర్వణ ప్రాశస్త్యము  
 గండలింపఁగఁ గాశికాఖండ నైష  
 ధ ప్రముఖ వివిధ ప్రబంధము లానర్చె.”

— నాచికేతూపాఖ్యానము.

ఈ పద్యమువలన శ్రీనాథుని సర్వతోముఖపాండిత్యము వెల్లడి  
 యగుచున్నది. ఇక్కవిని త్తముఁడు బహు గ్రంథకర్తయనుట కీ  
 పద్యము తార్కాణము.

“చిన్నారి పొన్నారి చిటుత కూకటినాఁడు  
 రచించితి మరుత్తరాత్పురిత్రే;  
 నూనూఁగు మీసాల నూత్నియౌవనమున  
 కాలివాహన సప్తకలి నొడివిలి;  
 సంతరించితి నిండు జవ్వనమ్మనయందు  
 హర్షనైషధ కావ్య మాంధ్రభాష;  
 ప్రాథనిర్భరవయః పరిపాకముఁ గొని  
 యాడితి భీమ నాయకుని మహిమ;  
 ప్రాయమింతకు మిగులఁ గైవ్రాలకుండఁ  
 గాశికాఖండ మను మహాగ్రంథ మేను  
 దెనుఁగు జేసెదఁ గర్ణాటదేశకటక  
 పద్మవన పేళి శ్రీనాథ భట్ట సుకవి”

‘అయః పిండమగు కాశీఖండమును గఱంచి, నిజపాండిత్య  
 పరుసవేదిప్రభావమున, దానిని గనకకలశముగ మార్చివేసినాఁడు.  
 ఆ కలశమునుండి నిజకవితామృతమును ఆ శ్రీనాథుఁడువలె ఈ  
 శ్రీనాథుఁడు విబుధలోకమునకుం బంచినాఁడు. విద్యదాపథమగు  
 నైషధమును సహజప్రతిభావిశేష మనుపానముగా, రసిక సేవ్యముగఁ  
 జేసినాఁడు. నైషధము నలంకరించినాఁడు. శివరాత్రిమాహాత్మ్యమున

భక్తులను శ్రీశైల మెక్కించినాడు. హరవిలాసమున శివుని సాక్షాత్కరింపజేసినాడు. భక్తిని బోషించెనా, విటుడుగూడ విశ్వాత్మయందు లీనమై తాండవింపవలసినదే. కరుణముదరంగించెనా, కిరాతుడునైత మహింసాధర్మము నుపదేశింపవలసినదే. శృంగారము నభివర్ణించెనా, మహర్షియు మరులైతి శివాలాడవలసినదే. ఇక నీ కవిశేఖరుని గ్రంథములఁ గూర్చి యిండుక చర్చింతము.

1. మరుత్తరాట్పురిత్ర - చిన్నారి పొన్నారి చిటుకకూకటి నాడు రచించిన దీగ్రంథము. సదునాటు వత్సరములకు లోపలి వయస్సన్నమాట. ఈ గ్రంథము దుర్లభము. కావునఁ దత్కథాంశమును, శైలిని వ్రాయుట కాధారములు లేవు.

2. శాలివాహనసప్తశతి—ఇది నూ నూ గు మీ సా ల నూత్నయకావనమున రచింపబడినది. ఇరువది వత్సరముల వయస్సన్నమాట. దీనికి 'సాతవాహనసప్తశతి', 'గాథాసప్తశతి' యను నామాంతరములు గలవు. మాతృక ప్రాకృతిభాషలోనిది. సాత (శాలి) వాహనుడు రచించెను. ఇందు నేడవందల గాథలు గలవు. దీనినే శ్రీనాథుఁ డాంధ్రీకరించెను. కాని యిదియు దుర్లభమే. దానఁ, దెలుఁగు సేతయదలి మఱుగులు, మెఱుగులు గనఁ జాలమా.

3. శృంగారనైషధము—ఇది నిండు జవ్వనమున సంతరింపబడినది. ముప్పదియైదు వత్సరముల వయస్సన్నమాట. శ్రీహర్షకృతమునకిది యాంధ్రీకరణము. మామిడి సింగనమంత్రికి సంకీర్తము. శ్రీహర్షుని పాకమునుగూర్చియు, దన యాంధ్రీకరణమును గూర్చియు శ్రీనాథుఁ డిట్లు నుడివెను —

“పనివడి నారికేళఫలపాకమునం జవియైన భట్టహ

ద్వని కవితానుగుంభముఁ సోమరిపోతులు గొందఱువలె

నని కొనియాడ నేర; రదియట్టిద; లేజరాలు చెప్పగీ

టిన వగలచ్చు బాలకుడు డెందమునం గలఁగంగ నేర్చు నే?”

నైషధమునుండి మచ్చునకొక పద్యము —

“లాటిచిత్త సహో మరాళ ! కవలీలావ్య లోలాత్మ ! క  
ర్ణాటి నృత్యకళావిలోకన సమారంభ ప్రియం భావుకా  
భోటినేత్ర చకోరచంద్ర ! మగధీ పుష్పాస్త్ర ! చోళీవచా  
ఘాటా స్థాపిత మన్మథాంక ! కహళిగాఢాంక పాళిప్రియా !”

4. హరవిలాసము—దీనిని నలువదివత్సరముల ప్రాయమున సంతరించియుండనోపు. అవచి తిప్పయ్యశెట్టి కీది యంకితము. ఏడా శ్వాసముల ప్రబంధము. ఇందు ‘సిరిమాలచరిత్రము’, ‘పార్వతీపరిణయము’, ‘దారుకావనవిహారము’, ‘హాలాహలభక్షణము’, ‘కిరాతార్జునీయము’ అను శివకథలు గలవు.

మచ్చునకొక పద్యము —

“వికవికనవ్వి యక్కపట విప్రకమారుడు మేలు తెన్న వా  
నికినయి రాగబంధమును నిల్పెమదిం దరళాయతాక్షి మీ  
సకియ వివాహవేళఁ బురశాసనుపాణి పరిగ్రహించుచో  
మొకమున బుష్పముంచు నహిమోగిననెట్లు భయంబు నొందునో.”

5. భీమఖండము—దీనిని నలువది వత్సరముల ప్రాయమున రచించియుండనోపును. ఇయ్యది స్కాందపురాణాంతర్గత భాగమున కాండ్రీకరణము. రాజమహేంద్రవరపాలకులగు రెడ్డి రాజుల యాశ్రయమందిన పిదప దీనిని వ్రాసెను. బెండపూడి అన్నయామాత్యుఁ డీకృతికి నాధుఁడు. అన్నయమంత్రి వదాన్యతను గూర్చి శ్రీనాథుఁ డీ గ్రంథమున నిట్లు వాకొనెను —

“రాజమహేంద్ర దుర్గమునఁ గావించె శ్రీ  
వీరభద్రునకుఁ బ్రాకారరేఖ;  
నిలిపె మార్కండేయ నీలకంఠనిమ్రాల  
రామేశుఁ దనతల్లి నామకముగ;  
సంగ మేశ్వరదివ్య శంభులింగమునకుఁ  
గల్పించెఁ గళ్యాణ గర్భగృహము;  
దక్ష వాటికయందుఁ దుండెందు మాళికి  
మొగలివాకిట ధామమును రచించె

ప్రాగ్నిశా వప్ర గోపుర ప్రాంగణమున  
సప్తమునిసింధు సోపాన సరణికెలనఁ  
దీర్చే భవనంబు భీమయదేవునగర  
మంత్రదేవయ యన్నయామాత్యవరుఁడు.”

6. కాశీఖండము—దీనిని బ్రాయ మింతకు మిగుల గైవ్రాల కుండ రచించినాఁడు. డెబ్బది వత్సరముల ప్రాయమన్నమాట. ఇదియు స్కాందపురాణాంతర్గత భాగమున కాంధ్రీకరణమే. భాషాంతరీకరణమున మూల మనుసరింపక, శ్రీనాథుఁడు స్వైరవిహార మొనర్చెను. కృతిపతి వీరభద్రారెడ్డి. మచ్చునకొక పద్యము -

“కొనరి వసంతకాలమునఁ గోయిల క్రొల్పినభంగి నేడ్చె న  
బిడ్డరుహనేత్ర కొండచఱిఁ బెద్ద యెలుంగున వెక్కి వెక్కి వె  
క్కి సుగు మన్యువేగమునఁ గాటుక కన్నుల నీరు సోనలై  
యసిరిక కాయలంతలు పయోధరముల్ దిగఁ బాటు మండఁగన్.”

7. శివరాత్రి మాహాత్మ్యము—రచనాకాలమునకు శ్రీనాథునకు డెబ్బదియైదు వత్సరములుండనోపును. శ్రీనాథుఁడు శివరాత్రి మహోత్సవమునకు శ్రీశైలమునకరుగఁగా, శాంతిభిక్షావృత్తియతీర్చుఁడు మల్లికార్జునదేవుని ముఖమంటపమున సభఁగావించి, నిజశిష్యుఁడగు శాంతయ్యకు శివకథామాహాత్మ్య మొకటి యంకితముసేయ నాతనిఁ గోరెనట. దాన నాతఁ డీ గ్రంథమును రచించెనట.

మిగిలిన గ్రంథములు—ధనంజయవిజయము, సందనందన చరిత్రము, వల్లభాభ్యుదయము. కామశాస్త్రము - ఇవి ప్రకృతము నామమాత్రావశిష్టములు. పల్నాటి వీరచరిత్రము, కాటమరాజు కథ, వీధి, రసికాభిలాషము - ఇవియు శ్రీనాథుని కృతములందురు. ఆస్థాని ప్రశేశము

కొండవీటి ప్రభుఁడైన కాటయవేమారెడ్డి తొలుఁదొల్ల శ్రీనాథునకుఁ దన యాస్థానమునఁ దావొసంగెను. శ్రీనాథుఁ డఖండ శేషముపీఠురంధరుఁ డగుటచే నాతని కాస్థానియందుఁ బ్రాధాన్య మబ్బెను. ఆ ప్రాధాన్యమున నాతఁడు విద్యాధికారి పదస్థుఁడాయెను.

ఆ పదవీధర్మముననుసరించి యాగతులైన పండితులను బరీక్షించుట వలన శ్రీనాథుని సర్వంకషవైదుష్యము వెల్లడియయ్యెను. వైదుష్యమునకు ఫలముగఁ బెదకోమటి వేమారెడ్డివలన ననేకాగ్రహారములు పడెను. అగ్రహారాది దానశాసనములందు 'విద్యాధికారీ శ్రీనాథో వీరశ్రీవేమభూపతేః' అని కనబడుచున్నది.

పిదప, రాజమహేంద్రవరపాలకులైన వేమ వీరభద్రారెడ్లు శ్రీనాథునకుఁ బ్రాపొసంగిరి.

నానారాజసందర్శనము: కనకాభిషేకము

తెలుఁగురాయఁడు—మేదిని మీసరగండ కటారి సాళువ సంబురాయని కొడుకగు తెలుఁగురాయని దర్శించి, యాతనివలనఁ గస్తూరికా భిక్షాదానముఁ గొనిన విషయమును గూర్చి ప్రాథమిక రాయల కథాభాగమున విపులముగ వ్రాసియుంటిని.

ప్రాథమికరాయలు—శ్రీ నాథుఁడు కర్ణాటదేశాటనము సేయుచు విద్యానగరాధీశ్వరుఁడైన ప్రాథమికరాయల దర్శింపనేగెను. రాయల యాస్థానమున 'గౌడడిండిమభట్టు', 'ముమ్మకవి' మొదలగు విద్యాంసులుండిరి. శ్రీనాథుని పండిత్యమును గూర్చి గౌడడిండిమభట్టనకుఁ గన్నుగుటెను. డిండిమభట్టారకు లనేకులు గలరు. యోగానందప్రహసనకర్తయైన డిండిమభట్టారకుఁడే శ్రీనాథుని ప్రత్యర్థి. ఈ డిండిములకు డిండిమ యను కంచున గారాముందుమ్రోయుచుండును. వారి వైభవమును బ్రకటించుశ్లోకమిది—

“అగ్రే డిండిమ తాండవం, తతఃతతో వంది వ్రజోద్దోషణం  
ద్విత్రా శ్చిత్ర పటాః కియన్తి బిరుదప్రోతాని పద్మానినః,  
ఆసాం తావదిదం మహేశ మకుటీ లోటీర కల్లోలి నీ  
కల్లోల ప్రతిమల్లసూక్తి విభవైర్వైష్ణవ్యజ్ఞేష్వమహే.”

ముమ్మకవి శ్రీనాథునిఁ గాంచి, 'మీకేమేని బిరుదములు గలవా?' యని ప్రశ్నించెనట. అందులకుఁ బ్రత్యుత్తరముగా శ్రీనాథుఁ డీ పద్యమును చెప్పెనట.

“తరువున గాండివంబిడఁడె ధర్మజ్ఞానానఁ గిరీటి, యేను వా  
కృరసిజ నేత్ర యానతి విచారము చొప్పున గర్వహీనతఁ  
మరలి తెలుంగు భూమి కసమానగతిఁ గొని పోవువాఁడనె  
బిరుదులు నారివాగుకడఁ బెట్టితి సత్కవి సార్వభౌముఁడనె.”

ఇందుఁ బ్రయోగింపఁబడిన ‘సత్కవిసార్వభౌముఁడన్’ అను పదములు డిండిమునివైషమ్యమునకుఁ గారణమైనవి. ప్రాథమికరాయల సమక్షమున సభ గావింపఁబడెను. శ్రీనాథ డిండిమభట్టారకు లిరువురు వాగ్యుద్ధమున కుపక్రమించిరి. ఉభయుల రసనాగ్రముల నుండి దివ్యవాక్కులు గురియఁదొడఁగెను. చంద్రభూషక్రియాశక్తి రాయ లనునతఁ డీ కవిప్రకాండుల వాదమున మధ్యవర్తిగ నుండెను. పెద్దకాలము వాగ్యివాదము జరిగినపిదప, డిండిమభట్టారకుఁడు తల వాల్చెను. అంత డిండిముని ‘కవిసార్వభౌమ’ బిరుదము శ్రీనాథుని వశమాయెను. గౌడ డిండిమభట్టు కంచుఢక్క పగులఁగొట్టింపఁ బడెను. శ్రీనాథుఁడు ముత్యాలశాలలో దీనారటంకములఁ దీర్థమా డెను.

సింగభూపాలుఁడు—రేచర్ల వంశజుఁడును, సర్వజ్ఞ బిరుదాంకితుఁడునునగు సింగభూపాలుని దర్శింపనేగి, సభాస్థానమున శ్రీనాథుఁడు శారదాదేవి నిట్లు ధ్యానించెను.

“దీనార టంకాలఁ దీర మాడించితి  
దక్షిణాధీశు ముత్యాలసాల;  
పగులఁగొట్టించి తుదృఢ వివాదప్రాధి  
గౌడ డిండిమభట్టు కంచుఢక్క;  
చంద్రభూషక్రియా శక్తిరాయలయొద్దఁ  
బాడుకొల్పితి సార్వభౌమ బిరుదు;  
పలుకుదోడై తాంధ్రభాష మహాకావ్య  
నైషధ గ్రంథ సందర్భమునను ;

ఎటుల మెప్పించెదో నన్ను నింకమీఁద  
రావుసింగ మహిపాలు ధీవిశాలు  
నిండుకొలువున నెలకొని యుండి నీవు  
సరస సుధా నికురుంబ శారదాంబ.”

పిమ్మట విద్యార్థులు జరిగెను. శ్రీనాథుని వైదుష్యము ప్రకటితమయ్యెను. సింగభూవిభునివలన సన్మానితుడయ్యెను.

అపరవశస్సు: అగచాట్లు

వినుకొండరాజు లంతరించిరి. రాజమహేంద్రవర ప్రభువులు కాలగర్భమున లీనమైరి. ఇత, శ్రీనాథునకుఁ బ్రాపులేడు. నిరాలంబుడు. గ్రహగతి విపరీతమార్గముఁ బట్టెను. పొట్టకూటికిఁ గఱవయ్యెను. పలనాటిసీమకుఁ బయనమయ్యెను. 'చిన్నచిన్న గుళ్లు, చిల్లర దేవుళ్లు, నాగు లేటిసీళ్లు, నాఁపరాళ్లు' దర్శించెను. 'జొన్నకలి, జొన్నయంబలి, జొన్నన్నము, జొన్నపినరు' భుజించెను. విసుగుఁ జెందెను. పొట్ట చేతఁబట్టుకొని యొక్కయూఁపున 'మొరస రాజ్యము' న వ్రాలెను. కొంతకాలము గడపెను.

ఇప్పుడు శ్రీనాథుడు మూడుకాళ్ల ముదుసలి. అష్టైశ్వర్య యుక్తుఁ డప్టదరిద్రుఁడాయెను. ఎట్టులో 'బొడ్డుపల్లి' చేరి, యందు వాసమేర్పఱచుకొనెను. అటనేదో కొంత పొలముండఁబట్టి దానిని సేద్యముసాగించెను. బ్రాహ్మణసేద్యముగావునఁ బంటు సున్న. మీఁదు మిక్కిలి వఱదలు. 'శిస్తు' తప్పదు. ఏడునూర్లు చెల్లించవలసి యుండెను. దాతలేడు. సంపాదనముడిగినది. చరమదశ.

అపుడిట్లు విలపించెను —

“కాకికా విశ్వేశుఁ గలసె పీఠాఠి  
రత్నాంబు లే రాయఁ డిచ్చు?  
రంభగూడెఁ బలుంగు రాయరాహుత్తుండు  
కస్తూరి కే రాజుఁ బ్రస్తుతింతు ?  
స్వర్గసుండయ్యె విస్సనమంత్రి మఱి హేమ  
పాత్రాన్న మెవ్వని పంక్తిఁ గలదు ?  
కైలాసగిరిజేరె మేలారు విభుఁడేగి  
దినవెచ్చ మేదాత తీర్పు గలఁడు ?  
భౌస్కరుఁడు మున్నె దేవుని పాలికిరిగె  
గలియుగమ్మున నికనుండఁ గష్టమనుచు



దివిజ కవివరు గుండియల్ దిగ్గరనఁగ  
నరుగుచున్నాఁడు శ్రీనాథుఁ డమరపురికి.”

ఎంత విలపించినను ద్రవ్యము కూడు మార్గమెట్లు? కొంప నమ్ముటకా యది వల్లకాడై న పాడుపల్లె. కొనువారెవరు? చివరకు శ్రీనాథుఁడు బందీకృతుఁడైనాఁడు. పాపము! కాలపుగుఱునకుఁ దల యొగ్గినాఁడు. కాలుసేతుల కందువులు దగిల్చి, యెదురెండలో నిలిపి నారు. ఇదియంతయు ‘ఒడ్డ’ రాజుల మహిమ.

అపుడు శ్రీనాథుఁ డిట్లు తలపోసెను—

“కుల్ల యుంచితిఁ, గోకఁ జుట్టితి, మెయింగూర్పాసముందొడ్డితిన్,  
వెల్లులిం దిలపిష్టమున్ మెసవితిన్ విశ్వస్త నడింపఁగాఁ,  
జలాయంబలిఁ ద్రావెతిన్, రుచులు దోసుబంచుఁ బోనాడితిన్,  
దల్లి! కన్నడరాజ్యలక్ష్మీ! దయలేదా నేను శ్రీనాథుఁడన్.”

ఎంతతలపోసినను దండనము తప్పనా? అంచునను నలవి కాని దండనము. వృద్ధత్వమున నంతటి కఠినశిక్ష ననుభవింపఁ జాలక, శ్రీనాథుఁ డిట్లు గన్నీరుగార్చెను.

“కవిరాజు కంఠంబుఁ గొగిలించెను గదా  
పురపీఠి నెదురెండ పొగడదండ;  
ఆంధ్రనైషధకర్త యంఘ్రి యుగ్మమ్మునఁ  
దగిలియుండెను గదా నిగళయుగము;  
వీరభద్రారెడ్డి విద్వాంసు ముంజేత  
వియ్యమంచెను గదా వెదుఱుగొడియ;  
సార్వభౌముని భుజాస్తంభ మెక్కెను గదా  
నగరివాకిటనుండు నల్లగుండ;  
కృష్ణవేణమ్మ గొనిపోయె నింత ఫలము  
బిలబిలాత్ములు దినిపోయె దిలలఁ బెసలు  
బాడుపల్లెను గొడేటి మోసవోతి  
నెట్లు చెల్లింతుఁ డంకంబు లేడునూర్లు.”

తుదకుఁ గవిసార్వభౌముఁడు బ్రహ్మపదమలంకరించెను. ఒడ్డ రాజుల యప్రతిష్ఠమాత్రము ప్రపంచమున శాశ్వతముగ నిలిచిపో యెను.

అల్లాఉద్దీన్ షాహతో యుద్ధము

అహమ్మదుషాహ క్రీ. శ. 1435-వ వత్సరమున మరణించెను. తరువాత నాతనికిమారుండైన అల్లాఉద్దీన్ షాహ బహమనీ రాజ్యాధిపత్యము వహించెను. ఈతఁడు రాజ్యమునకు వచ్చినతోడనే తనసోదరుండైన మహమ్మదుఖానునకుఁ గొంతపై న్యమిచ్చి, విద్యానగరాధీశుఁడగు దేవరాయలమీఁదికి యుద్ధమునకుఁ బంపెనట. దేవరాయలు పోరలేక, మహమ్మదుఖానుతో సంధి జేసికొని, కొంత ధనమిచ్చి పంపెనట. తన కనాయాసముగఁ జేకూరిన విజయమునకు మహమ్మదుఖాను విజ్ఞప్తిగా, తన యన్నను సింహాసనమునుండి తొలఁగింప యత్నించి, దేవరాయల సహాయముఁ గోరెనట. అందులకు రాయలు సమ్మతించెనట. మహమ్మదుఖాను ముదిగల్లు, రాచూరు, విజాపురము మొదలగుదుర్గములను స్వాధీనపఱచుకొనెనట. చివరకు, సుల్తానుపై న్యము మహమ్మదుఖాను నోడించెనట. సుల్తాను దయాతరంగుండై సోదరుని మన్నించి, యాతనికి రాచూరుదుర్గాధిపత్య మొసఁగెనట.

రాయలు సైన్యమును బలపఱచుట

రాయ లొకనాఁడు నిండు పేరొలగంబుండి, సభాస్తారులను గాంచి, 'జగద్విఖ్యాతులని పేరొందిన విజయనగరరాజులు తురుష్కులకోడిపోవుటకుఁ గారణమేమి?' యని ప్రశ్నించెను. అంత, సభాసదులు, 'ప్రభూత్తమా! తురుష్కులకు నుత్తమాశ్వములు గలవు. మనవి దేశవాళివి. ఇదియే వారి విజయరహస్య' మని విన్నవించిరి. దేవరాయ లాపలుకులయందలి నిజతత్త్వమెఱిగి, నాటినుండియు నుత్తమాశ్వములఁ దెప్పించి, యశ్వదళమును వృద్ధియొనర్చెను. కొలఁదికాలముననే 2000 మహమ్మదీయ విలుకాండ్రును, 60,000 హిందూ విలుకాండ్రును, 48,000 ఆశ్వికులును, ఖడ్గములును, బల్లెములును ధరించి పోరాడు కాలిబంట్లు 200000 లును జేరి విద్యానగరపై న్య మలంకరించిరి.

రాజద్రోహులను శిక్షించుట

దేవరాయల విభవాతిశయమున కాతనితమ్మునకుఁ గన్ను గుట్టెను. ఎట్టులేని రాయల వధించి, తాను సింహాసనమలంకరింపఁ దలపెట్టెను. అందులకొక యుక్తిబన్నెను. తాఁ గట్టించిన నూత్న గృహప్రవేశమహోత్సవమున కెల్లరకు రాయల తమ్ముఁ డాహ్వాన పత్రికలనంపెను. ఆహ్వానమానులైన పురప్రముఖులెల్లరు రాజ గృహమలంకరించిరి. విందున కేర్పఱుపఁబడిన యాసనముల నందందు నాసీనులైరి. వారిలోఁ బెక్కుండ్రను రాజసోదరుఁడు సంహరించి, రాయలకడకేఁగి, యన్నను విందునకు రమ్మని వేడుకొనెను. ఆయువు గట్టిగానుండుటవలన, దైవముపలికించినట్లు రాయలు, తన కస్వస్థతగానున్నదని చెప్పి, రాజులననెను. తమ్ముఁడు విఫలమనోరథుడై, తములపాకుల మఱుఁగున దాచి యుంచిన కత్తితో నన్ననుబొడిచి, శిరముఖాడింప నొక భటున కాజ్ఞయొసఁగి, తాను రాజునని ప్రకటించుకొనెను. రాయ లిండుక తెలివిదెచ్చుకొని, చంపవచ్చిన భటుని ఖండించి, యాతిపురి వెడలివచ్చి, 'నేను సజీవుఁడను. రాజద్రోహినిఁ బట్టుకొనుఁ' డని బిగ్గరగానఱచెను. పోరు లా రాజద్రోహినిఁ బట్టి చెండాడిరి.

తురుష్కులు దండెత్తెచ్చుట

విజయనగరరాజ్యమునందలి ప్రకృతస్థితిగతులను గమనించి బహమనీసుల్తాను - అల్లాఉద్దీను - ఏడులక్షల వరహాలు కట్టవలసినదని రాయలకుఁ గబురొపెనఁట. రాయ లా వర్తమానము విని, జంకక, తురుష్కులపై దాడివెడలెనఁట. పోయిపోయి ముదిగల్లు, రామార, వెంగాపురము దుర్గములను బట్టుకొని, సాగరు, విజాపురమువఱకుఁ గల దేశమునంగయుఁ గొల్లకొట్టి, బహమనీరాజ్యమును గల్లోలపఱుపసాగెనఁట. సుల్తానునై నికులును దండెత్తిపోయిరి. కాని, జయముగలుగక, సంధిచేసికొనిరి.

ప్రాథమికదేవరాయలు క్రీ. శ. 1446 ప్రాంతమున మరణించెను. †

## మల్లికార్జునరాయలు

ప్రాథమికరాయలకుఁ బొన్నలదేవి, సింహళదేవి యను నిరువురు భార్యలుండిరి. పొన్నలదేవివలన మల్లికార్జునరాయలును, సింహళదేవివలన విరూపాక్షరాయలును గలిగిరి. మల్లికార్జునరాయలకు ఇమ్మడి ప్రాథమికరాయలనియు, దేవరాయమహారాయలనియు నామాంతరములు గలవు. ప్రాథమికరాయలు మరణించిన పిదప, మల్లికార్జునరాయలు సింహాసనమలంకరించెను. ఈతని మంత్రి తిమ్మనదండనాయకుడని కొందఱును, గణపన్నయొడయరని మఱికొందఱును నుడువుచున్నారు.

మల్లికార్జునరాయలు గోకర్ణక్షేత్రమందలి మతగురువుల నాదరించి, వారికి విరివిగ దానములు చేసినట్లు గనబడుచున్నది.

రాయల కిరువురు పుత్రులున్నట్లు దెలియుచున్నది. కాని, వారినిఁ గూర్చి యేచరిత్రకారుఁడును వ్రాసియుండలేదు.

గజపతుల దండయాత్ర

కటకపురాధిపతియైన కపిలేంద్రగజపతిమహారాజు జైత్రయాత్రవెడలి, మొదట రెడ్డిరాజులను జయించెను. ఆమీద, రాజమహేంద్రవరరాజ్యమును, ఉదయగిరివఱకుఁ గల కర్ణాటరాజ్యమును, ఏకశిలానగరమువఱకుఁగల పద్మనాయకుల రాజ్యమును జయించి, వాని పాలనముకొఱకుఁ బ్రతినిధుల నియమించెను. ఈ విజయగాథయంతయు క్రీ. శ. 1460 లోపలనే ముగిసినట్లు శాసనములవలనఁ దెలియుచున్నది. అంతటఁ గపిలేంద్రగజపతి విజయకాంక్షమెయి విద్యానగరముపై దండెత్తిపోయెను. కాని, మల్లికార్జునరాయలు గజపతితోఁ బ్రతినిధులని పరాక్రమమునఁ బోరి, యాతనిఁ దఱిమివేసెను. \*

మల్లికార్జునరాయ లించుమించుగా నిరువదేడులు ప్రశాంత

ముగఁ బ్రజలను బాలించి, క్రీ. శ. 1465 లో భౌతికశరీరమును జాలించెను.

## విరూపాక్షరాయలు

మల్లి కార్జునరాయలు గతించినపిదప, నాతని సోదరుడగు విరూపాక్షరాయలు సింహాసనమునకు వచ్చెనని 'సజ్జలూరు' శాసనమువలనఁ దెలియుచున్నది. ఈతఁడే సుగమవంశపు రాజులలోఁ గడపటివాఁడు.

విరూపాక్షరాయలు స్త్రీలోలుఁడు. సురాపానమత్తుఁడు. విషయలంపటుఁడు. అహర్నిశలు శుద్ధాంతమునఁ గడపువాఁడు. రాజ్యకార్యములయందు విముఖుఁడు. ప్రజల కాతని దర్శనము దుర్లభము; దండనాయకులకును నలభ్యము. దాన, రాజ్యమునం దెల్లెడల నసంతృప్తిభావ ముదయించెను. రాయలు తన యవివేకమువలన దండనాయకులను బెక్కండ్ర సంహరించెను.

ఈతనికాలమునఁ గపిలేంద్రగజపతి కుమారుడైన పురుషోత్తమగజపతి విజయనగరముపై దండెత్తి, యపారధనమును, సింహాసనమును, సాక్షిగోపాల విగ్రహమును గొనిపోయి, యా విగ్రహమును గటకమునఁ బ్రతిష్ఠింపఁజేసి, సింహాసనమును జగన్నాథ స్వామికి సమర్పించెనట. ఈతని కాలముననే (క్రీ. శ. 1469) మహమ్మద్ గవాన్ అను నాతఁడు పశ్చిమ సముద్రతీరమందలి గోవాను స్వాధీనము చేసికొనెను.

ప్రథమపంచావసానము

ఏ వంశము జగద్విఖ్యాత సామ్రాజ్యస్థాపనమునకుఁ గారణమయ్యెనో, యే వంశము ప్రాచీన హైందవధర్మరక్షణమునకుఁ గంఠము గట్టుకొనెనో, యే వంశము సంస్కృతాంధ్రకవిజనపోషకమయ్యెనో, యే వంశము పూర్వపశ్చిమ సముద్రాధీశ్వర బిరుదాంచితమయ్యెనో, యే వంశము పరిపంథి భీకరారణ్యదవానల మయ్యెనో-

యట్టి సంగమవంశము పతనమైనది. ఈ వంశమునకుఁ గడపటి వాడగు విరూపాక్షరాయలే పతనకారకుఁడు; ఆతని విషయలోలుప తయే పతనహేతువు.

విరూపాక్షరాయలకు రాజశేఖరరాయలు, ప్రౌఢదేవరాయలు నను నిరువురు కొడుకులుండిరి. అందు జ్యేష్ఠుఁడు-రాజశేఖరరాయలు జనకుని దుర్జయమును గాంచి, యాతనిఁ జంపి, సింహాసనమధిష్ఠించెను. రాజశేఖరరాయలు రాజ్యమునకు వచ్చిన కొలది దినములకే తండ్రినిఁ జంపిన దుష్టుఁడని యాతనిఁ బ్రౌఢదేవరాయలు తుదముట్టించి, తాన రాజ్యాధిపతియై, తండ్రివలెనే స్త్రీలోలుఁడై వర్తించుచుండెను. <sup>1</sup> ప్రౌఢదేవరాయలనే 'న్యూనిజ్' పాడియోరావని వ్రాసియున్నాడు. <sup>2</sup> భ్రాతృహంతకుని రాజ్యము ప్రజలకు రుచి పడయ్యెను. ప్రౌఢదేవరాయల సేనానాయకులలోఁ బ్రసిద్ధుఁడైన సాళువ-నరసింహరాజు తన ప్రభుని యసమర్థతను గ్రహించి, యాతనిని రాజ్యమునుండి తొలగించి, తాన సింహాసనమధిష్ఠించెను.

అంతటితో సంగమవంశ మంతరించెను.

1. Forgotten Empire, Pages 305-06.

2. Epigraphical Collections for 1902, No. 593

## సాళువవంశ చరిత్రము

సాళువవంశము పురాతన.కాలమునుండియుఁ బ్రసిద్ధిగన్నది. ఈవంశమువారు కల్యాణనగరమునందుండి పరిపాలనము సేయుచున్నట్లు దెలియుచున్నది. వీరి మఱానుక్రమశిక సాళువాభ్యుదయము, రామాభ్యుదయము మొదలగు సంస్కృతకావ్యములందును, జై మినిభారతము, వరాహపురాణము మొదలగు నాంధ్ర గ్రంథములందును వర్ణింపఁబడియున్నది. ఆంధ్రదేశమున ననేక శాసనములందును వ్రాయఁబడియున్నది. ఈ వంశము వా రాంధ్రులు. వీరిలోఁ గొందఱు సంగమవంశ రాజులకు సన్నిహితులును, సరదారులును నై యుండి, వారికిఁ బలుతెఱఁగులఁ దోడ్పడుచుండిరి.

రాజనాథకవికృతమగు సాళువాభ్యుదయమునం దీవంశము సమగ్రముగ వర్ణింపఁబడియున్నది. చంద్రవంశమున యదువు జనించెను. వాని వంశమునఁ జాళుక్యనారాయణుఁ డుద్భవించెను. వాని వంశమున వీరరాయలు, సుందరమల్లుఁడు, ఘనమల్లుఁడును బుట్టిరి. ఈ వంశజులకు 'పంచఘంటానినాద' అను బిరుదుముగలదు. వరాహచిహ్నముగల ధ్వజముగలరు. కఠారి ప్రధానాయుధము. కావున వీరు 'కఠారిరాయ', 'ధరణీవరాహ' యను బిరుదులచే విరాజిల్లిరి. వీరి వంశమున గుండదేవుఁడు జనించెను. ఈతనికిఁ గమలాదేవివలన గుండయ, సాళువమంగిదేవుఁడు, సావిత్రిమంగిదేవుఁడు, బలుఁడు, గౌతయ, ఆదిరాజు అను నార్దురు తనయులు జనించిరి. గుండదేవుని కొడుకులలోఁ బ్రసిద్ధిగన్నవాఁడు సాళువమంగిదేవుఁడు. ఈతనిఁ గూర్చి జై మినిభారత మిట్లు నుడువుచున్నది:

“దురములో దక్షిణ సురతాను నెదిరించి

కొనివచ్చి సంపరాయనికి నిచ్చె,

సామ్రాజ్యమున నిల్చి సంపరాయస్థాప

నాచార్య బిరుద విఖ్యాతైఁ గాం దె,

శ్రీరంగవిభుఁ బ్రతిష్ఠించి యర్పిడిశేలు

మాడలద్దేవు నుమ్మడికి నొసఁగె,





మధురాసురత్రాణు మడియించి పరపక్షి  
 సాళువ బిరుదంబు జగతి నెఱపె,  
 గబ్బితనమునఁ దేజి మొగంబుగట్టి  
 తఱిమి నగరంపు గవఁకులు విఱుగఁ ద్రోలి  
 తాను వ్రేసిన గౌరు నుద్దవిడిచెచ్చె  
 సాహసంబున నుప్పొంగు సాశ్వమంగు.”

— జైమి. ప్ర. ఆ. ప. 31

కుమారకంపరాయల దక్షిణదిగ్విజయయాత్రాసందర్భమున సాళువమంగిదేవుడు గోపన్నమఠికి దండనాధుఁడుగా నుండి యాతని యాజ్ఞానువర్తియై యుండెనని దక్షిణార్కాడు మండలము లోని ‘దలవనూరు’ శాసనమువలనఁ దెలియుచున్నది.

గౌతరాజునకు గుండ్రాజు జనించెను. గుండ్రాజునకు మల్లాదిక వలన నరసింహభూపాలుఁడును, తిమ్మరాజును గలిగిరి.

## సాళువ నరసింహరాయలు (క్రీ. శ. 1186-1493)

నరసింహరాయలు మల్లికార్జునరాయల కాలమునుండియు విద్యానగరాధీశ్వరులకు సామంతుఁడుగను, సేనానిగను నుండెను. ఈతనిశాసనములు దక్షిణదేశమునఁ బెక్కులు గాన్పించుచున్నవి. బహమనీరాజ్యపు సుల్తాను గండికోటను, కటకపురాధీశ్వరుడైన పురుషోత్తమగజపతి కాంచీనగరమును ముట్టడించినపుడు నరసింహరాయ లద్వితీయపరాక్రమమునఁ బోరి, యా శత్రువులను బాఱఁ దోలెను. తా రచియించిన రామాయభ్యుదయమునందుఁ దాను కాంచీ, కటక, కుంతల, చోళ, పుండ్రక రాష్ట్రములను జయించి, వానిని బాలించుచుండినట్లు చెప్పకొనియున్నాఁడు. రాజనాథ డిండిమకవికృతమైన సాళువాభ్యుదయమునందు నరసింహరాయల దిగ్విజయము లిట్లభివర్ణింపఁబడియున్నది.

+ ‘యోగానంద ప్రహసనమును రచించి దేవరాయలకాలమునఁ బ్రఖ్యాతి పొందిన డిండిమకవిసార్వభౌమ బిరుదాంబితుఁడగు నరుణగిరినాథునకు రాజనాథ కవి కుమారుఁడు. ఈతనికిని డిండిమకవిసార్వభౌముఁడను బిరుదము సంక్రమించినది.’

“నరసింహరాయలు కళింగముపై దండెత్తిపోయెను. గజపతి కిని, రాయలకును ఘోరయుద్ధము జరిగెను. గజపతి యోడిపోయి, పలాయితుడైకాగా, నరసింహరాయ లాతని నగరమును ముట్టడించి, గజపతిని బట్టుకొనెను. ఉత్తరదిగ్విజయయాత్రపిమ్మట, దక్షిణదేశమునకుఁ దిరుపతిమీఁదుగా చోళరాజ్యముపై దండ విడిసెను. నరసింహరాయల దాడి విని, చోళదేశపు రాజు పలాయితుడయ్యెను. కుంభకోణమునకును, దరువాత శ్రీరంగమునకును బోయి, పిమ్మట జంబుకేశ్వరమునొని శివుని దర్శించెను. ఇతని ప్రతాపమునకుఁ దాళఁజాలక రాజులందఱు నితనికిఁ గప్పము గట్టుచుండిరి. సింహళపు రాజుసహితము నరసింహరాయలతో నొడంబడికను గావించుకొనుటకు సిద్ధముగానుండెను. తరువాత నాగమండలమును బెనుగొండను జయించెను. పెనుగొండకడ మహమ్మదీయ సైన్యములు తన్నెదురుకొనఁగా, వానిని బూర్తిగ నోడించెను. నృసింహరాయలు హిమాలయమునకుఁ బోయి, కాశికావిశ్వేశ్వరుని దర్శించి, యచటఁ బట్టాభిషిక్తుడయ్యెను.”\*

సాఖ్యవాఙ్మయమునందలి క్రింది శ్లోకమువలన నరసింహరాయలు చంద్రగిరిని బాలించుచున్నట్లు దెలియుచున్నది.

“తదిహ స కులరక్షసావధానో  
విహరతి సాంగ్రధకోహి వేంకటాద్రిః,  
ఁవిధ భవి తదా హితావనాయాం  
నృపవర చంద్రగిరౌ ని.....”

ఆ కాలమునందు నారాయణవనము చంద్రగిరి రాజ్యమునకు రాజధానీనగరముగ నుండెను.

విజయనగరసామ్రాజ్య మొకవంక మహమ్మదీయ విజృంభణమునకును, వేటొకవంక గజపతుల విజృంభణమునకును దాళలేక, పరహస్తములఁబడునని నరసింహరాయ లెఱింగి, సామ్రాజ్యక్షేమమునుగోరి, స్వతంత్రుడై, విజయనగరమున కరుదెంచి, క్రీ. శ.

1486-87 ప్రాంతమున సింహాసనమధిష్ఠించి, రాజపరమేశ్వర, (మహా) రాజాధిరాజ బిరుదవిరాజితుడై, ప్రజలను బాలింపఁ దొడఁగెను. <sup>1</sup>

మంత్రులు

నరసింహరాయలకడ నిరువురు మంత్రులుండినట్లు తెలియుచున్నది. అందు మొదటివాఁడు తుళువ నరసరాజు; రెండవయతఁడు నాదిండ్ల చిట్టిగంగనామాత్యుడు.

తుళువవంశసంజాతుడైన యీశ్వరరాజపుత్తుఁడు నరసరాజు. ఈతఁడు సాళువగుండయ నారసింహభూపాలునికడ పైన్యాధ్యక్షుఁడుగను, ముఖ్యమంత్రిగను నుండెను. ఈశ్వరరాజు సహితమీ సృపాలునికడఁ గొంతకాలము పైన్యాధిపతిగా నుండి, బహుదేశములను జయించి, విద్యానగరరాజ్యమును విస్తరింపఁజేసెను. నరసరాజుచరిత్ర తుళువవంశమున సమగ్రముగఁ దెలుపఁబడును.

చిట్టిగంగనామాత్యుడు కౌశికగోత్రుఁడు. అర్థశాస్త్రవేత్త. మొదట సీతఁడు చంద్రగిరిరాజ్యాధిపతియైన సాళువ నరసింహరాయలకడ మంత్రిగనుండి, యీ రాజ్యమును విస్తరింపఁజేసెను. కడుంగడు వృద్ధుడైనను గాయపుష్టియును, బుద్ధివైశారద్యము సీతనికి బలీయముగనుండెను. ఈతఁడు రాజుతోఁ గూడఁ జంద్రగిరిరాజ్యమునకు రాజధానియైన నారాయణవనమున వసించుచుండెను. తన రాజు విద్యానగరాధీశుడైన పిమ్మట నాతనితోఁ గూడఁ దానును విజయనగరమున కరుగుదెంచెను. తిమ్మరుసును వృద్ధికిఁ దెచ్చినవాఁడీతఁడే.

1. "The last record of Virupaksha available to us is one dated Friday, July 29, 1485 A. D. The first in which Saluva Narasimha appears with the Imperial titles, Rajadhiraja, Rajaparameswara, etc., is dated November 1, 1486 A. D. Between these dates the actual usurpation must have taken place, there having been the two sons of Mallikarjuna alive at the time not counting the prince that was set aside—a son of Virupaksha—Mallikarjuna's Brother"—A Little Known chapter of Vijayanagar History, Page 47.

సాహిత్యపోషణము

సాశువ గుండ నరసింహభూపాలుడు సంస్కృతాంధ్రముల సమానముగ నాదరించిన మహనీయుడు. తాను గవియై, సంస్కృతమున రామాభ్యుదయమును కావ్యమును రసవంతముగ రచించిన మేటి. ఆంధ్రకవిత్వజాడగు పిల్లలమఱి-పినవీరభద్రకవిని, దన యాస్థానమున నుంచుకొని, కృతిని వెలయింపజేసి, దానికి నాథుడైన మేధావి.

## పినవీరభద్రకవి (పిల్లలమఱి)

పినవీరభద్రకవి నియోగిబ్రాహ్మణుడు; గాదయపుత్తుడు; పెదవీరభద్రునితమ్ముడు; భారద్వాజగోత్రుడు; నిరుపమాన కవితాధారగలవాడు. ఈతని వంశము కవివంశమనుటకు గ్రింది పద్యములే తార్కాణము.

‘తాతయుఁ దండ్రీయు నగ్ర  
బ్రాతయును దాను భువనభాసుర కృతిని  
రాక్షతలు పిల్లలమఱి వి  
భ్యాతునిఁ బినవీరుఁ బోలఁగలరే నుకవుల్’

— జై. ప్ర. ఆ. ప. 20

‘అమృతాంశుమండలం బాలవాలముగాఁగ  
మొలచె నొక్కటి జగన్మోహనముగఁ  
జిగురించె విలయసింధు గత్తె తవ డింభ  
శయనీయ పరపలాశములతోడఁ  
బిత్త దేవతలకు నంచితసత్రశాలయై  
చెట్టు గట్టెను గయా శ్రేత్రసీమ  
నిలువనీడయ్యె నిందివరప్రియ కళా  
తోటిరునకు భోగి మండలనకు

మఱిమాత్రంబై పిల్లలమఱి పేరు  
పేరువలెఁగాదు శారదా పీతకంబు  
వారిలోపలఁ బినవీరు వాక్యసరణి  
సరసులకు నెల్ల గరరసాయనము.’

— జై. ప్ర. ఆ. ప. 21

పినవీరభద్రకవి తనకు భారతీతీర్థ గురుకృపా విశేషముచేతఁ  
గవిత్యమబ్బినట్లు క్రింది పద్యమునఁ జెప్పుకొనినాఁడు.

‘పరగంగ మల్లమాంబాపమారునకు సో  
మకులాంబునిధి పూరిమావిధునకు  
భరతక్షీర్తికిఁ దులాపురుషాది దానాంబు  
జంబాలితాసాన సాధునకును  
బరరాజభీకర ధరణీవరాహున  
కాత్రేయగోత్ర పవిత్రునకును  
గుండయ నరసింహ మండలేశ్వరునకు  
నభ్యుదయపరంపరాభివృద్ధి  
కరముగా భారతీతీర్థ గురుకృపా స  
మృద్ధ సారస్వతుఁడు సత్కపింద్ర సఖుఁడు  
కుకవిమలకహల్ల సత్కులిశహస్త  
పల్లవుఁడు చెప్పెఁ బినవీరభద్ర సుకవి.’

జై. ఆ. ప. 219

పినవీరభద్రకవి సాళువగుండనరసింహరాయల యాస్థాన  
కవియని వ్రాసియుంటిని. నరసింహభూపాలుఁ డొకనాఁడు నిండు  
పేరోలగంబుండి, పురాణేతిహాస కథాప్రసంగంబుల వినోదించుచుఁ  
బినవీరభద్రకవినిఁ గాంచి—

“నామది నిరతము భారత  
రామాయణ కథలఁ బ్రేమ రంజిలు నంచున్  
జైమిని భారతమనఁగా  
భూమి నపూర్వము పురాణముల గణియింపన్.”

జై. ప్ర. ఆ. ప. 16

“ఆపురాణంబుఁ గనఁ దెనుఁగయ్యెనేనిఁ,  
జెప్ప నేర్చినకవియుఁ బ్రసిద్ధుఁడేనిఁ,  
దెనుఁగు నుడికారమున మించుఁ గనియెనేనిఁ  
గుండనము కమ్యవలచినచందమగును.”

— జై. ప్ర. ఆ. ప. 17

“.....హృద్యానవద్య గద్యపద్యానుబంధంబుగాఁ బ్రబంధంబు నాంధ్ర  
భాషను జైమినిభారతం బశ్వమేధపర్వంబు నిర్విఘ్నంబుగా రచియింపుము.....”

కచ-255

అని యానతిచెప్పును. ఈ కవి 'మహాప్రసాద'మని యా గ్రంథమును రచింప నొక్కమాసము గడువు వేడెను. రాజందులకు 'లై' యని, కర్పూరతాంబూలంబుఁ దెప్పించి, సగౌరవంబుగ సంగి, కవికి సెలవొసఁగి యంపెను. రాజునాజ్ఞఁగొనిపోయిన వీరన గడువుదినముదనుకఁ గావ్యరచన కుపక్రమింపఁడయ్యెను. గడువుదినము. తమ్ముని యలసత యొకవంకను, బ్రభునాజ్ఞ తొకవంకను బెదవీరభద్రుని మనమును గలవర పెట్టుచుండెను. త నాతఁడు తమ్ముని జేరఁబిలిచి, 'నాయనా! ముందు వెనుకలు గానింపక తేనికడఁ గఠిన ప్రతిజ్ఞఁజేసితివి. తెల్లవాఁతిన గడువు. ర్యము భారమైనది. ఇంతవఱకును వ్రాతను సాగింపవైతివి.' అని పదలించెను. పినవీరన్న యా పలుకులకు నవ్వి, 'అన్నా! భయంబు? నా కిది యెంతపాటిపని? వేగులోపల నీపని ముగింతును. న కుటుంబమునకు శాశ్వత యశముఁ గూర్తును' అని నుడువఁ పవీరనమన మించుక కుదుటఁబడెను.

నాటి సాయంసమయమునఁ బినవీరభద్రుని కోర్కెమేయి కని వదిలె యొక గదిని శుభ్రపఱచి, గోమయమున నలికి, రంగ యలు దీర్చి, దానిని నాముదపుదివ్వలఁ గైసేసెను. పినవీరన ఁరేయి త్వరితగతిభుజించి, యా గదిని బ్రవేశించి, లోనఁ కుఁ దగిలించి, మంచముపైఁ బరుండెను పెదవీరన్న తమ్ముని హామును గమనించి, లోలోన నువ్విళ్ళులూరుచుండెను. కొంత టికి గదిలోపలనుండి తాటాకు వ్రాయు చప్పుడు వీతెంచెను. పినాతని యన్న కొంతతడవాలించి, భార్యను బిలిచి, 'యోసీ! గదినుండి వెలువడుచప్పుడు నీవును నాలించితివా? నీ మఱుది మేని వ్రాయుచున్నాడా?' యని ప్రశ్నింప, నాయమ కేమియుఁ చక మిన్నకుండెను. అంత నాతఁడు చెవిని దోరగిలఁబెట్టి పలింపఁ, దమ్ముడు గుఱు వెట్టుచు నిద్రించుచున్నట్లును, ఎవ్వరో కాకును వ్రాయుచున్నట్లును వినవచ్చెను. ఆతఁ డిదమిత్థమని యింపఁజాలక, యెట్ట కేలకుఁ గవాటముకడకేగి, తలుపునందలి

రంధ్రమునఁ గన్నుంచి, లోనఁ బరికించెను. ఏమి యాశ్చర్యము! ఒక సుందరాంగి, సర్వాభరణభూషితయై గంటముఁ గేలఁబూని, తాళపత్త్రమును లిఖించుచుండెను. తమ్ముడు మంచమున నిద్రించుచుండెను. పెద్ద వీరన్న యట్టులెచూచుడు నానందరాణి కినిసి, చేతనున్న గంటము నాతని కంటిపై వినరెను. ఆతఁడా దెబ్బకుఁ దాళఁజాలక బొబ్బరిలెను. ఆ గాటమైనకేకకుఁ బినవీరన్న యులికిపడి లేచి, యన్ననుగాంచి, 'కారణ మే' మని యడిగెను. సోదరుడు దన కంటినిఁ జూపెను. తమ్ముడు 'భయపడకు' మని నుడివి, వ్రాతచేఁ గ్రిందరాలిన తాటాకుపొడిఁ దెచ్చి, కంటిలో నుంచి, కట్టుఁ గట్టి, గాయము వెంటనేమాని, నేత్రము యధామాపముఁ దాల్చెను.

అన్యపురుషుఁడు వన్ను వీక్షించుటచే నట నుండనొల్లక, వాణి తా వ్రాయుచున్న పుస్తకము నటవైచి, యంతర్హిత యయ్యెను.

మిగిలినభాగమును బినవీరన్న ముగించెను. బల్లునఁ దెల్లవాఁడెను.

అన్నదమ్ములిరువురు గాల్యకృత్వంబులు దీర్చుకొని, జైమినిభారతగ్రంథమును గైకొని, ప్రభువునాస్థానమున కేగిరి. రాయలును వారిని రావించి యచితాసనములఁ గూర్చుండఁజేసెను. అంత వీరన గ్రంథము నామూలాగ్రముఁ జదివి, సరిసింహారాయల కంకితమొసఁగెను. రాయలంతఁ జామీకరహయము, ధవళచామరములు, నానామణివిభూషణంబులు, గ్రామము నొసఁగి, వీరభద్రకవిని సత్కరించెను.

సభాస్థానం లంతఁ బినవీరన సరసతకు మెచ్చి, యా కవినత్తమునిఁ గాంచి, 'ఇంత యల్పకాలమున నింతటి గ్రంథము నెట్లు ముగింపఁగలిగితి'వనిరి. ఆ మాటలకు వీరభద్రుఁడు 'వాణి నారాణి' యని వాక్రుచ్చెను. పండితు లా మాటల కత్సంతము కనలి, 'జగ

స్మాతయగు వాణి నీకెట్లు రాణియగును? నీవు పండితమానివికాని, పండితుఁడవు కా'వని యధిక్షేపించిరి.

అంత నశరీరవాణి పండితుల నుద్దేశించి, మేఘగంధీరస్వరమున—‘వాణి జగంబునకు మాత. ఇతనికిమాత్రము భార్యయగును. ఇతఁడు చతురాననుని యవతారము. కావున నీ సంశయ మింక వదలుఁడు.’ అని పలికెను. సభ్యులదృష్టమందిరి.

పినవీరభద్రకవి జై మినిభారతమునుగాక, శకుంతలాపరిణయమును సహితము రచించెను. మచ్చునకు —

“కాఁకనెదిర్చి సంగరముఖంబున హెచ్చినరాజవంశముకొ  
గుఁకటివేశ్యతోఁ బెరికి గోత్రవధంబును జేసినట్టి యా  
ప్రేకపుఁగీడు గాక ప్రజజ్ఞేచఁ దలంచిన గోరుచుట్టుపై  
రోఁకటి పోటు చందముగ రోసి జనుల్నుఁ జూచి తిట్టె.”

— జై మినిభారతము

“నవలావణ్యపయోధిఁ జిత్తమును మంథానాద్రకిం జంద్రికా  
పవనాశిం దరిత్రాడుగాఁ బెనఁచి యబ్జాతాశనుం డేర్చిన్  
రవళిం గోకిల కీరము ల్ద్రవవ నారత్నాకరంబందు ను  
దృవముం బొందిన లక్ష్మీగావలయు నప్పద్యాక్షి వీక్షింపఁగన్”

— శకుంతలాపరిణయము

పై న్యాభివృద్ధి

నరసింహరాయలకాలమున గజపతులును, సర్వహక్కులును నాతనికిఁ బ్రత్యర్థులుగనుండిరి. ఒక సమయమున బహుమనీసుల్తాను కోలాకుమండలమునందలి మాలూరికోటను ముట్టడించెను. సుల్తానుతోఁ బోరఁదగినంతసైన్యము తనకడలేమిఁజేసి, నరసింహరాయల తనితో సంధిచేసికొనెను. సుల్తాను మరలఁ గాంచీనగరము నాక్రమించి, యందలి దేవాలయములను గొల్లకొట్టెను. ఎప్పటికైనను సుల్తాను తనకు ముప్పని నరసింహరాయలు భావించి, యశ్వపతులను గజపతులను గృష్ణానదిని దాటి రాసీయక చేయుటకును, నుదయగిరి రాయచూడుర్గములను సాధించుటకును బ్రబలప్రయత్నము



సేయ సంకల్పించెను. ఈ సంకల్పము నెఱవేఱుటకై యశ్వదళము నభివృద్ధిసేయ మొదలిడి, పారసీక, అరబ్బీదేశములనుండి మేలు జాతి గుఱ్ఱములను దెప్పించుచుండెను. మూడు గుఱ్ఱములకు వేయి వరహాల చొప్పున నాతఁ డొసంగటచే ననేక దేశములనుండి వర్తకు లుత్తమాశ్వములఁ దెచ్చి, నరసింహరాయలకు విక్రయించుచుండిరి. దాన నానాటికి నశ్వదళము వృద్ధికాఁజొచ్చెను.

అవసానదశ

నరసింహరాయలు తనకు మరణకాలమాసన్నమైనదని తెలిసికొని, తనకు మంత్రిగనున్న తుఘవ నరసరాజును బిలువనంపి, తన కొడుకుల నిర్దేశము, బాక్సమును, హైన్యమును నాతని స్వాధీనపఱచి, 'నరసన్నా! నాకుమారులు పెద్దవరలగువఱకు నీవ రాజ్యభారము వహింపుము. ఆమీఁద నిరుచ్రలో నుత్తముడైనవానికిఁ బట్టముఁ గట్టు' మని నుడివి, ప్రాణములు విడిచెను.

## ఇమ్మడి నరసింహరాయలు (క్రీ. శ. 1493-1505)

సాళువ నరసింహరాయలు క్రీ. శ. 1493 ప్రాంతమున మరణించియుండవచ్చును. అతని మరణానంతర మాతని యాజ్ఞచొప్పునఁ, దుఘవ నరసరాజు నరసింహరాయల పెద్దకొమారుడగు తిమ్మరాజును సింహాసనముననిలిపి, యాతఁడు బాలుఁడుగుటచేఁ దాన రాజ్యకార్యములు నిర్వహించుచుండెను. అయాచితముగ నరసరాజునకు లభించిన రాజ్యాధిపత్యమున కొక సరదారు డోర్వలేక, యా బాలరాజును జూపి, యా నిందను నరసరాజుపైఁబెట్టెను. తన కకారణముగఁ గలిగిన యపనిదకు నరసరాజు వగచి, దానిని బాపుకొనుటకై నరసింహరాయల ద్వితీయ పుత్రుడైన యిమ్మడి నరసింహరాయలను సింహాసనమెక్కించెను. నరసింహరాయలు క్రీ. శ. 1493-వ వత్సరమున సింహాసనాసీనుడైనట్లు ముత్తుకూరు శాసనమువలనఁ దెలియుచున్నది. †

బాలరాజును జంపిన దళవాయి తన ప్రయత్నము విఫలమగుట కెంతయువగచి, మెలమెల్లన నరసింహరాయలకడఁ జేరి, నరసరాజుపైఁ గొండెములు వలికి, యాతని హృదయముఁ గ్రోధపూరితముగావించెను.

కుశాగ్రబుద్ధియగు నరసరా జప్పటి పరిస్థితులను గమనించి, యటనుండుట పాడిగాదని తలచి, యేదియో సాకుమీఁదఁ జెను గొండకుఁ బోయెను. అతఁడు గొన్నిదినము లందుండి, వలయు సైన్యముఁ గూర్చుకొని, విద్యానగరమును ముట్టడించి, రాజద్రోహియైన దళవాయినిఁ దుదముట్టింతువా? లేక, రాజ్యము వీడిపోవుదువా? యని నరసింహరాయలకు వర్తమాన మంపెను. బాలరాజు వర్తమానము విని, తనకు బాసటగ నిలుచువారెవ్వరును నానగరమున లేమిఁజేసి, చేయునదిలేక, యా దళవాయి కంఠముఁ దునిమి, యాతని శిరమును నానవాలుగ నరసరాజు శిబిరమునకుఁ బంపెను. నరసరా జంత సంతసించి, విద్యానగరముఁ బ్రవేశించి, రాజ్యక్షేమమును గోరి యా బాలరాజున కనేక విధముల నీతులఁ గఱపెను. కాని, యాతఁడు వినక, మార్ఫపుఁ బట్టుటయైనను, ఆకారణమున నరసింహరాయలు పెనుకొండదుర్గమున బంధింపఁబడి, క్రీ. శ. 1505 ప్రాంతమునఁ జవిపోయెను. \*

అంత, విద్యానగరసామ్రాజ్యము తుఱువ వంశజుల హస్తగతమయ్యెను.

## తుళువవంశ చరిత్రము

తుళువ వంశము సాళువ వంశాంతర్గతమని కొందఱు చరిత్రకారులు విశ్వసించియున్నారు. అది పొరచాటు. ఆ రెండు వంశములకుఁగల సంబంధమెచ్చటను సూచింపఁబడియుండలేదు. శాసనములందు సహిత మీ విషయము గానరాదు.

“అతనికి యదు తుర్వసులను  
 శుతులఁదప్పవ మొంది రహితసూదనులు, గళా  
 స్వితమతులు - వారిలో వి  
 శ్రుత కీర్తి కహించె దుర్వసుఁడు గుణనిధియై”      మను. పీఠి. ప. 21

“వానివంశంబు తుళువాన్వవానుయ్యె  
 నందుఁ జెక్కండ్రు నృపు లుదయంబు నొంది  
 నిఖిల భువన ప్రభూర్ణ నిర్ణిద్ర కీర్తి  
 నధిపతైరి తదీయాన్వయమునఁ బుట్టి.”      మను. పీఠి. ప. 22

అను మనుచరిత్రమునందలి పద్యములను బట్టి యయాతికి యమతుర్వసు లుద్భవించిననియు, వారిలో దుర్వసుఁడు ప్రసిద్ధుఁడనియు, నామతుర్వసుని వంశమే తుళువవంశమనియుఁ దెలియుచున్నది.

**నరసరాజు (క్రీ. శ. 1493-1505)**

నరసరాజు తుళువవంశసంజాతుఁడు, తండ్రి యీశ్వరరాజు. పల్లి బుక్కాంబ.

సాళువ నరసింహరాయలు చంద్రగిరిరాజ్యమును బాలించుచుండ, నీ తుళువ నరసరాజు తనియొద్ద సుప్రసిద్ధసేనానాయకుఁడుగ నుండి, రాజ్యకార్యములయందు రాజున కెంతయు సాయపడుచుండెననియు, విద్యానగరసామ్రాజ్యము హీనస్థితికి వచ్చినతఱి, దానిని

---

\* ఈతఁడు విజయనగరసామ్రాజ్యమును బాలించినట్లు కొన్ని చారిత్రక గ్రంథములందుఁ జెప్పఁబడియుండలేదు. ఇమ్మడి నరసింహరాయల తరువాత (తుళువ) వీరనరసింహరాయలే విద్యానగరసింహాసనమధిస్థించినట్లు కొన్ని గ్రంథములందు వ్రాయఁబడియున్నది.

# తృతీయపదశము

చంద్రుడు

బుధుడు

శుక్రుడు

విశ్వరాజు = దేవకీ

కృష్ణరాయలు = బుక్కరాయ

(నరసరాజు) సరసింహరాయలు

విశ్వరాయలు

(ప్రహరంబులన) పరసరసింహరాయలు (1)

విశ్వరాయలు

పరసరసింహరాయలు

పరసరసింహరాయలు

పరసరసింహరాయలు

పరసరసింహరాయలు

(నాగంబులన) ప్రకృష్టరాయలు (2)

విశ్వరాయలు

విశ్వరాయలు

విశ్వరాయలు

విశ్వరాయలు

విశ్వరాయలు

(ప్రహరంబులన)

అచ్యుతరాయలు (3)

అచ్యుతరాయలు (3)

అచ్యుతరాయలు (3)

అచ్యుతరాయలు (3)

అచ్యుతరాయలు (3)

రంగరాయలు

రంగరాయలు

రంగరాయలు

రంగరాయలు

రంగరాయలు

నరసింహరాయల యేలుబడికిఁ దెచ్చెననియు, నరసింహరాయల మరణానంతర మాతని తనయుఁడగు నిమ్మడి నరసింహరాయ లాతనిమాట వినకపోవుటచే నాతనిఁ బెనుగొండదుర్గమున బంధించి, నరసరాజే విద్యానగరాధీశుఁడయ్యెననియు నీవటకే వ్రాసియుంటిని. విజయములు

నరసరాయ లద్వితీయ పరాక్రమశాలి; ధైర్యసంపన్నుఁడు; శత్రుభీకరుఁడు. సరదాకు లీతని శౌర్యమునకు భయపడి, యడఁగి యుండిరి. ఈతని విజయములను గూర్చి పారిజాతాపహరణ మిట్లు నుడువుచున్నది —

“కుంతలేశ్వరుఁడు చిక్కుపడంగ విద్యాపు  
రంబుఁగైకొని నిజప్రాధిపత్యపె,  
బారసీకునకు దుర్భరమానవత్సంబుఁ  
దొలఁగించె మానవసురసీమఁ,  
జోళవల్ల భునకు సురవహు మధురాధి  
రములిచ్చి మధురాపురంబుఁ గొనియె,  
శ్రీరంగపట్టణసీమ ఖడ్గనటీవి  
నోదంబు హావనేంద్రునకుఁ జూపె

నతఁడు సుతికెక్కు రామసే త్వంతరాళ  
కలిత పోడక దాన విఖ్యాతయశుఁడు,  
మండలీకర మేఘ మార్తాండ బిరుదుఁ  
డీశ్వరాధిప నరస పృథ్వీశ్వరుండు” — ప. 18

నరసరాయల పరాక్రమమును సూచించు శాసనములు పెక్కులు గలవు. వానియందు నరసరాజు కావేరీనదికి సేతువు గట్టి, నదినిదాటి, శ్రీరంగపట్టణమును ముట్టడించినట్లును, చేర, చోళ, మధుర, పాండ్యమండలములను గెలిచినట్లును, తురుష్కులను బరాజితులనొనర్చినట్లును వ్రాయఁబడియున్నది. ఈ విషయములనే కన్నడశాసన సంపుటములును, మఱికొన్ని శాసనములును బలపఱచుచున్నవి.

ఒక సమయమున విజాపురాధీశ్వరుడగు నాదిల్షాకును, బెడందకోట సుల్తానగు కాసింబరీదునకును ద్వేషము గలిగి, కాసింబరీదు నరసరాజు సాయము గోరెను. నరసరాజు కాసింబరీదునకుఁ దోడ్పడి, ముద్దగల్లు రాయచూరు దుర్గములను గైకొనెను. నరసరాజు ప్రతిపక్షుల గర్వమడఁచఁ దాను దక్షిణదేశమునకుఁ బోయిన తఱి, నాదిల్షా యదియే తగిన సమయమని తాను గోలుపోయిన ముద్దగల్లు, రాయచూరుదుర్గముల నాక్రమించెను. ఆ సమయమునఁ బ్రతినిధిగనుండి విద్యానగరమును బాలించుచుండిన తిమ్మరుసు నరసరాజు తమ్ముడగు తిమ్మరాజునకుఁ గొంత పై న్యమొసఁగి, సుల్తానును బాఱఁదోల రాయచూరి కంపెను. కాని, తురుష్కులపై న్య మధికిముగనుండుటచేఁ దిమ్మరాజు సుల్తాను నోడింప లేక, రాయచూరు, ముద్దగల్లుదుర్గములను గోలుపోయి, మరలి వచ్చెను. నరసరాజు దక్షిణదేశమునుండి తిరిగివచ్చి, యా వార్త విని, చింతించి, వాని నెట్లులైన సాధింప నెంచి, చతురంగబలముల నభివృద్ధి సేయఁదొడఁగెను.

భాషాపోషణము

నరసరాయ లెంతటి పరాక్రమశాలియో, యంతటి యాంధ్ర భాషాపోషకుఁడు నై యొప్పెను. తెలుఁగుకవుల నాదరించి, కృతుల నందుకొనిన యజరామరుడు. ఈతని యాస్థానమున నందిమల్లయ్య, ఘంటసింగయ్య యను జంటకవులుండిరి. వీరి పుస్తకములయందలి యాశ్వాసాంత గద్యములనుజూడ, వీరిరువురుఁ గలిసియే గ్రంథములు వ్రాయుచుండిరిని తెలియుచున్నది.<sup>1</sup> వీరి గ్రంథములలోఁ బ్రసిద్ధములైనవి ప్రబోధచంద్రోదయము, వరాహపురాణమును. అనంతామాత్యపుత్రుఁడైన గంగయమంత్రికిఁ బ్రబోధచంద్రోదయమును, తుళువనరసరాయలకు వరాహపురాణము నంకితమొనర్చిరి.

1 'ఇది శ్రీమదుమాసుపేశ్వర ప్రసాదలబ్ధ సారస్వతాభివంది నందిసింగయ మాత్య పుత్ర మల్లయమనీశితల్లజ మలయమారుతాభిధాన ఘంట నాగయ ప్రధాన తనూభవ సింగయ కవిపుంగవ ప్రణీతంబయిన'

ఈ కవులిరువురును నియోగిబ్రాహ్మణులు. నందిమల్లయ్య  
కాళికగోత్రుడు; ఆపస్తంబసూత్రుడు; దక్షిణామూర్తి శిష్యుడు.  
తండ్రి సింగమంత్రి; తల్లి పోతమాంబ. ఘంటసింగయ్య భరద్వాజ  
గోత్రుడు; ఆపస్తంబసూత్రుడు; అఘోరశివశిష్యుడు. తండ్రి  
నాగయ్య; తల్లి అమ్మలాంబ. నందిమల్లయ్యకు ఘంటసింగయ్య  
మేనల్లుడు. సింగయ్యకు 'మలయమారుతకవి' యను బిరుదము  
గలదు. ఈ విషయములు క్రింది పద్యములవలనఁ దెలియుచున్నవి

“కలఁడు కాళికగోత్ర కలకాంబురాశిమం

దారంబు సంగీతనందినంది

సింగమంత్రికిఁ బుత్రుల పోతమ్మకు

నాత్మసంభవుడు మల్లయమనీషి

యతని మేనల్లుఁ డంచితభరద్వాజ గో

త్రారామ చైత్రోదయంబు ఘంట

నాగమణికిఁ బుత్రుల చరిత్ర యమ్మలాం

బకుఁ గూర్చితనయుండు మలయమారు

తావ్యయుండు సింగ నార్యుండు నమ్మతవాక్కు

లీశ్వరారాధకులు శాంతులిలఁ బ్రసిద్ధు

లుభయభాషల నేర్పరు లుపమరులు స

మర్థ లీకృతిరాజనిర్మాణమునకు.”

— ప్రబోధచంద్రోదయము.

“అపుడు సభావేదికాగ్రస్థులమైన

మమ్ము వాగీశ్వరీమంత్రిరాజు

సిద్ధిపాఠగులఁ గౌళిక భరద్వాజగో

త్రుల మహాదేవాంఘ్రి జలజభక్తి

పరతంత్రమతుల నాపస్తంబ సూత్రుల

గురుదక్షిణామూర్త్యఘోరశివుల

శిష్యుల నతిశాంతచితులఁ దనకు నా

శ్రేతుల భాషాద్వయకృతినీయాధ

శ్రముషీ భూషణుల నంది సింగ నార్య

తనయు మల్లయకవికులౌ త్రముని ఘంట

నాగధీమణి కూర్చినదనుచి మలయ  
మారుతాంకితు సింగయమంత్రిజూచి."

— వరాహపురాణము

వారి గ్రంథములనుండి మచ్చునకుఁ గొన్ని పద్యములు -----

"కమ్మని తేనియల్ తఱుచు కాలువలై ప్రవహింప మీఁద జం  
ర్ఘుమ్మని ప్రాయు తుమ్మెదల జొంపము మళ్ళకునెళ్ళ గట్టుదోఁ  
బమ్మినవేడ్క బాడు వనపాలక బాలకదంబకంబు చం  
దమ్మన నొప్పనప్పరము నాలుగువంకలఁ బువ్వుఁదోటలన్"

— వరాహ.

"మెత్తని దుప్పటంబులను మెత్తినకసురికప్పరంబులన్  
ముత్తెపుఁ బేరులన్ సురభిపూరిత పుష్పములన్ వృధావెలిన్  
హతివేడ్క జూతురహహ మతిహీనులు లోనెఱుంగ కీ  
బిత్తెఱివార నారులను పేరిటి జంగమ నారకంబులన్."

ప్రబోధ.

నరసరాయలు క్రీ. శ. 1505 ప్రాంతమునఁ జనిపోయినట్లు  
తెలియుచున్నది.

## వీరనరసింహరాయలు

నరసరాజునకు తిప్పాబిక్, నాగాంబిక్, ఓబాంబిక్ యను  
మువ్వరు భార్యలుండిరి. అందు తిప్పాంబిక్కు వీరనరసింహరాయఁ  
డును, నాగాంబిక్కుఁ గృష్ణరాయఁడును, ఓబాంబిక్కు నచ్యుతరా  
యఁడును బుట్టిరి. ఓబాంబిక్కు రంగరాయఁడును వేటాకతనయుఁడు  
సహితముండినట్లు శాసనములవలనఁ దెలియుచున్నది.

నరసరాజు మరణించినపిదప, నాతని జ్యేష్ఠతనయుఁడగు వీర  
నరసింహదేవరాయలు క్రీ. శ. 1505లో సింహాసనాసీనుఁడై నట్లు తెలి  
యుచున్నది. 1

మంత్రి

వీరనరసింహరాయలకు సాళువ తిమ్మరుసు మంత్రిగానుం



డెను. ఈ ప్రతిభాశాలి కృష్ణరాయలకాలమున సహితము మంత్రి గానుండి, యాతని కనేకవిధములఁ దోడ్పడినవాఁడగుటవలన నాతని చరిత్రముననే యీ మంత్రిసత్తముని చరిత్రసహితము విపులముగ వ్రాయుదును.

సామంతుల నడచుట

నరసింహరాయలకాలమునఁ బెక్కండు సామంతరాజులు కప్పములు గట్టక తిరుగఁబడిరి. రాజ్యమన్యాక్రాంతము గాకుండు నట్లు రాయలు వలసినంత సైన్యమును విద్యానగరరాజ్యపు మేరలలో నిలిపి, తిరుగఁబడిన రాజులనుండి కప్పములు గొనితెచ్చుటకై తన తమ్ములగు నచ్యుతరంగరాయలను గొంకణకర్ణాటదేశములపైకిఁ బంపెను. గొంకణప్రభువుమాత్రము కప్పముఁ జెల్లింప నమ్మింపక, తక్కుంగల రాజపుంగవు లందులకు నమ్మింపక, అచ్యుతరాయాదులను రాష్ట్రపుహద్దులను దాటువఱకుఁ దఱిమిరి. ఖన్నులై తిరిగివచ్చిన తమ్ములనుగాంచి, వీరనరసింహదేవరాయలు చింతించి, యపేక్షచేయరాదని భావించి, దక్షిణదేశమునకుఁ దాను జైత్రయాత్ర సాగించెను. పోయినచోటులందెల్ల నరసింహరాయలకు జయముగలిగెను. తిరుగఁబడిన వారెల్లరుఁ గప్పములు చెల్లించిరి. ఈతనికి 'భుజబలరాయఁ' డను బిరుదము గలదు.

తీర్థయాత్రలు

నరసింహదేవరాయలు కంచి, పక్షిత్తీర్థము, కుంభకోణము, చిదంబరము, జంబుకేశ్వరము, శ్రీరంగము, మధుర, రామసేతువు, గోకర్ణము, కాళహస్తి, అహోబలము, శ్రీశైలము, త్రిపురాంతకము, వేంకటాచలము, సంగమేశ్వరము మొదలగు పుణ్యక్షేత్రములను దర్శించి, బ్రాహ్మణుల కనేక దానములొనర్చినట్లు శాసనముల వలనఁ దెలియుచున్నది. <sup>1</sup>

అకసానదశః దుష్టబుద్ధి

వీరనరసింహదేవరాయఁడు కుటిలస్వభావుఁడు; కూరచి

త్తుఁడు. ఈతఁడు తిమ్మరుసునెడ ననుమానమును, కృష్ణరాయని యెడ నీర్వయుఁ గలిగియుండెను. సామ్రాజ్యమును దన సంతతివారికి లేకుండఁజేసి, కృష్ణరాయఁడే యనుభవించునేమో యను ననుమాన మాతని నధికముగఁ బీడించుచుండెను. తాను కృష్ణరాయనిఁ జంపింప నూహించెనుగాని, తిమ్మరుసువలని భయముచే నాతఁడు ప్రయత్నింపఁడయ్యెను. అవసానదశయందుమాత్రము తన దుష్టబుద్ధిని వెల్లడింపక తప్పినదికాదు. తనయనంతరము తిమ్మరుసు తనకుమారునకుఁ బట్టముఁ గట్టక కృష్ణదేవరాయనికే సామ్రాజ్యాధిపత్యమొసంగునని యాతఁడు దృఢముగ నమ్మియుండెను. చివరకుఁ దాను మరణింపనున్న స్థితిలోఁ దిమ్మరుసు నేకాంతమునఁ బిలువ నంపి —

‘మంత్రిశేఖరా ! మా తండ్రి యానతిచొప్పున నీవు నన్ను సామ్రాజ్యమున నిలిపి, నా కనేకవిధములఁ దోడ్పడితివి. నీ సాహాయ్యమును నేను మఱవఁజాలను. నీవు, మా తండ్రి యానతినిఁ బాలించినవిధమున, నా యాజ్ఞను సహితము పాలింపవలయునని కోరుచున్నాను. నాకిది యవసానదశ. ఇంక నే బ్రదుకఁజాలను. నా కుమారుఁడైన తిరుమలదేవరాయఁడు బాలుఁడు; ఎనిమిది వత్సరములైన దాఁటనివాఁడు. నీవు నా యనంతర మా బాలుని సింహాసనమున నిలిపి, కార్యకర్తవై, రాజ్యమును బాలింపుము. ఇది నా యాజ్ఞ. కాని నా పిమ్మట, రాజ్యమును నా తనయుని కీయక, నీ వత్యంతము ప్రేమించు కృష్ణరాయని కొంసఁగెదవను నమ్మకము నాకు మిక్కిలి కలదు. ఆ యనుమానము నన్నుఁ బీడింపకుండునట్లు కృష్ణరాయల కన్నులు పెఱికించి, తెప్పించి, నాకుఁ జూపినగాని యసువులఁ బాయఁజాల’ నని తన మనోభీష్ట మెఱిగించి, యట్లునేయ నాతని నాజ్ఞాపించెను.

ఆ కఠినవాక్కులు తిమ్మరుసు చెవులకు ములుకులై సోకఁ, గొంతవడి తీచ్ఛవడి, ధైర్యమవలంబించి, రాజును గాంచి, ‘ప్రభూ!

యిది యెంతపాటిపని? నీ కోరిక యిప్పుడ తీర్చెద. దీనికై నీవు చింతింపవల' దని నుడివి, నెలవునైకొని, మందిరమునకు బోయెను.

గృహమునకేగి తిమ్మరు సనేకవిధములఁ దలపోసెను. వీర నరసింహరాయల దుష్టబుద్ధికి వగచెను. తన తనయునికన్న మిన్నగఁ దాను బ్రేమించుచున్న కృష్ణరాయని నెట్టి లేనిఁ గాపాడ నిశ్చయించి, యాతని రహస్యముగ రప్పించి, కన్నుల నీరు నించుచు, 'నాయనా! మీ యన్నగారి వాక్యములు వింటివా? చెప్పటకు నోరాడకున్నది. తనయనంతరము తన కుమారునకుఁ బట్టము గట్టవలయునట. నీ కన్నులు పెరికించి, తెచ్చి చూపవలయునట, అంత దనుక నాతనికిఁ బ్రాణములుపోవట' అని పలికెను.

కృష్ణరాయ లా పిసుగువంటి వార్తవిని, తిమ్మరుసుతో నిట్ల నెను —


'అప్పాజీ! బాల్యమాదిగ నన్నెక్కువగఁ బ్రేమించినవాఁ డవు. నా సవతి తల్లియగు తిప్పాంబ విషముపెట్టి నన్నుఁ జంపింపఁ బ్రయత్నించిన సమయమునందు సహితము నన్నుద్ధరించితివి. నాకు రాజ్యము వలదు. ఎందేని యేగి, జోగి నై పొట్టపోసికొందును. రాజనాజ్ఞ మీఱుటకుఁ గాదేని నా కన్నులు పెరికించుటకు బదులు నా శిరమును ఖండింపుము. నీ కెంతయుఁ బుణ్యము గలుగును.

కృష్ణరాయఁడు పలికిన పలుకులకుఁ దిమ్మరుసు జాలినొంది, 'భయపడకు' మని నుడివి, యాతనిఁ దనయిట దాచి. యొక యాఁకుమేఁక కన్నులను దెప్పించి, వానిని గొనిపోయి నరసింహరాయలకుఁ జూపించెను. ఆ కన్నులను జూచుటయే తడవుగా రాయలు ప్రాణములు విడిచెను.

సామ్రాజ్య పరిస్థితులు

వీరనరసింహరాయలు క్రీ. శ. 1509-వ సంవత్సరమున మరణించునప్పటికి గోవానగరము నేలుచుండిన మహమ్మదీయ రాజు విజయనగరమును గబళింపఁ దీవ్రప్రయత్నములు సేయుచుండెను.

శ్రీ కృష్ణదేవాలయము, హంపి.





కొండవీడు, ఉదయగిరిదుర్గములు గజపతుల వశమయ్యెను. ఉమ్మ  
త్తూరు నాయకులు చక్రవర్తిని ధిక్కరించి, స్వతంత్రులైరి. బీజ  
పూరు నవాబులును విజయనగరముపై వ్రాల నుంకించుచుండిరి.

## శ్రీకృష్ణదేవరాయలు (క్రి. శ. 1509-1529)

ఏ సార్వభౌముని సత్పురిపాలనమున విజయనగరసామ్రా  
జ్యము మహాన్నత్యమునందెనో, యే చక్రవర్తి దిగ్విజయయాత్రల  
వలనఁ దన శౌర్యపరాక్రమంబుల జగత్ప్రసిద్ధముగఁ జేసెనో,  
యే పార్థివపుంగవుఁ డాంధ్రభాష నాదిరించి, యష్టదిగ్విజయములఁ  
బోపించి, యాంధ్రభాషఁడని కీర్తిగాంచెనో, యే నృపశ్రేష్ఠుఁడు  
విష్ణుచిత్తీయమును నామాంతరముగల యాముక్తమాల్యద యను  
ప్రబంధరచనచే సంస్కృతాంధ్రములయం దసాధారణ పాండిత్య  
మును వెలిపుచ్చెనో - యట్టి శ్రీకృష్ణదేవరాయల చరిత్రమును  
దెలిపెదను.

జననము

కృష్ణరాయల జననకాలమును గూర్చి పెక్కు సందేహ  
ములు పొడముచున్నవి. రాయ లీశ్వరరాజ కుమారుడైన నరస  
(నరసింహ) రాజునకు నాగాంబికవలన క్రీ. శ. 1465-వ వత్సర  
మున జనించెనని కొందఱును,<sup>1</sup> క్రీ. శ. 1487-వ వత్సరమున  
జన్మించెనని మఱికొందఱును వ్రాసియున్నారు. ఇంక నాతని మరణ  
కాలమును గూర్చి విచారించినచో - కావలి వేంకటస్వామిరచిత  
మైన 'దక్షిణహిందూదేశ కవుల చరిత్రము' లో రాయలు తన నలు  
వదవయేట - అనఁగా, 1524-వ వత్సరమున మరణించినట్లు వ్రాసి

1. "అందలి కాలివాహన శకాబ్దము అద్దివను త్రిసోములన్  
వందితమైన యవ్వికృతి వత్సరమందలి పుష్యమాసముం  
దుం దగు కృష్ణపక్షమున నుండెడి ద్వాదశి శుక్రవాసరం  
బం చుదయించె గృష్ణుఁడు శుభాన్వితుఁ డా నరసింహము రికిన్."

యున్నాడు.<sup>1</sup> ఆకాలమునందలి యొక చాటుపద్యమును బరిశీలింప, శాలివాహనశకాబ్దములు 1447 టికి సరియైన హూణశకము 1524-వ వత్సరమునఁ గృష్ణరాయలు మృతినందినట్లు కానఁబడుచున్నది.<sup>2</sup> దక్షిణహిందూదేశ కవులచరిత్రమును, చాటుపద్యమును మరణకాలమును దెలుపుటలో నేకీభవించినను, శాసనాధారములను బట్టి రాయలు శా. శ. 1452 టికి సరియైన హూణశకము 1529-వ వత్సరమునఁ దన భౌతికశరీరమును జాలించినట్లు తెలియుచున్నది.<sup>3</sup> కావున, మరణకాలము సహిత మిదియని నిరయింపఁదగిన యవకాశము లేకయున్నది. కాని, కృష్ణరాయల సమకాలికుఁడును, పోర్చుగీసుచరిత్రకారుఁడును నగు న్యూనిజ్ విద్యానగరసామ్రాజ్యచరిత్రమును వ్రాయుచు వీరనరసింహరాయల మరణకాలమునకు (అనఁగా 1509) రాయ లిరువది వత్సరముల వయస్సుగలవాడని సూచించెను.<sup>4</sup> రాయలు మరణించునప్పటికి నలువదియేండ్ల వయస్సుగలవాడని దక్షిణహిందూదేశ కవులచరిత్రమున వ్రాయఁబడియున్నది. రాయలు 1529 ప్రాంతమున మరణించెనని శాసనాధారములనుబట్టి చరిత్రకారులు సూచించియున్నారు. వీరనరసింహరాయల మరణకాలమునకు రాయల కిరువది వత్సరముల వయస్సుండుటచేతను, నలువది వత్సరములు జీవించియుండినట్లు తెలియుటచేతను, 1529 ప్రాంతమున మరణించుటచేతను కృష్ణదేవరాయలు క్రీ. శ. 1489 ప్రాంతమున జనియించియుండనోపునని నిర్ణయింపవలసియున్నది. రాయల జననకాలము 1465-వ వత్సరమే యగునెడల నాతఁడు 1505 లో మరణించియుండును. కాని, కృష్ణరాయలు

1. ఆంధ్రకవులచరిత్రము, ద్వి. భా. పుట 170

2. “బోరన యాచకప్రతతి భూరి విపద్దశ నొందుచుండఁగా నారయ శాలివాహన శకాబ్దము అద్రియుగాబ్ది సోములం దారణవత్సరంబున నిదాఘదినంబున జ్యేష్ఠశుద్ధి ౪ వీరవివాసరంబున నృసింహుని కృష్ణాఁడు చేరె స్వర్గమున్ ద్వారకనున్న కృష్ణ డవతార సమాప్తము నొందుకై వడిన్.”

3. No. 525 of Epigraphical Collections for 1926

4. Forgotten Empire, Page 315

1509 లో నభిషిక్తుడగుటవలన నిది విశ్వసనీయముకాదు. ఇక, 1487-వ వత్సరమే జనించెనందుమా, 1527 లో మరణించియుండును. కాని, 1529 లో మరణించినట్లు శాసనములే తెలుపుచున్నవి. ఈ కారణమున నిదియు విశ్వసనీయముగాదు. పైవివరించిన విషయములు సహేతుకములుగా నున్నందునఁ గృష్ణరాయలు క్రీ. శ. 1489 ప్రాంతమున జనించియుండును.

రాయలవంశము

తుళువ నరసరాజునకుఁ దిప్పాంబిక, నాగాంబిక, ఓబాంబిక యను మువ్వురు భార్యలుండిరనియు, వారిలో మొదటి యిరువురకును గ్రమముగా వీరనరసింహరాయఁడును, కృష్ణరాయఁడును జనించిననియు, గడపటి భార్యకు నచ్యుతరాయఁడును, రంగరాయఁడును బుట్టిననియు వీరనరసింహరాయలచరిత్రమున వ్రాసియుంటిని. నరసింహరాయలకు మువ్వురు పత్నులుండిరా? వారిలో నాగాంబిక కులకాంతయా? యను విషయములను నిర్ధరించుటకుఁ దగిన ప్రమాణముల నరయవలసియున్నది.

విజయనగరరాజు చారిత్రములోను, కొంగదేశ రాజకాలాను గ్రంథములోను నరసింహదేవరాయల భార్యపుత్తులను గూర్చి యిట్లు వ్రాయఁబడియున్నది: 'తిప్పాంబ యను భార్యయందు వీరనృసింహేంద్రుఁడను కుమారుఁడు పుట్టెను. నాగమాంబ యను భార్యయందుఁ గృష్ణరాయఁడు పుట్టెను. ఓబాంబ యను భార్యయందు రంగదేవరాయఁడు, అచ్యుతదేవరాయఁడు అను నిర్వురు పుత్తులు పుట్టిరి.' <sup>1</sup> ఈ విషయముల్గోఁ గృష్ణరాయలు కృతులందిన పారిజాతాపహరణ, మనుచరిత్రగ్రంథములును, కృష్ణరాయరచితమగు నాముక్తమాల్యదయు నేకీభవింపవు. ఎట్లన —

‘ఆ నరస మహీ మహిశా

జానికీఁ గులసతులు పుణ్యచరితలు తిప్పాం



బా నాగాంబిక లిరువురు

దానవ దమచునకు రమయు ధరయును బోలెకా”

— పారి. పీ. ప. 14

“అన్యసింహప్రభుండు తిప్పాంబవలన

నాగమాంబికవలన నందనులఁ గాంచె,

వీరనరసింహరాయ భూవిభుని, నచ్యు

తాంశ సంభవుఁ గృష్ణరాయ క్షీతీంద్రు.”

— మను. పీ. ప. 31

“అన్యసింహప్రభుండు తిప్పాంబవలన

నాగమాంబికవలన నందనులఁ గాంచె,

వీరనరసింహరాయ భూవిభుని, నచ్యు

తాయ తానిజా శ్రీ కృష్ణరాయ నిన్ను.”

ఆము. ఆ. 1, ప. 31

పై పద్యములను బరిశీలించిచూడ నరసరాజునకుఁ దిప్పాంబా నాగాంబిక లను కులసత్తులిరువురు గలరనియు, వారికిఁ గ్రమముగా వీరనరసింహరాయఁడును, గృష్ణరాయఁడును జనించిననియుఁ దేలుచున్నది. క్రింది శ్లోకము సహిత మీ విషయమును బలపఱచుచున్నది.

“తిప్పాజీ నాగలాదేవ్యోః, కాసల్యాశ్రీ సుమిత్రయోః

దేవ్యోరివ నృసింహేన్ద్రా త్తస్మాత్పత్న్యైర్భాదవ.

వీరా వినయనా రామలక్ష్మణావీవ నన్దనా,

వీరశ్రీ నరసింహేన్ద్రా కృష్ణరాయ మహీపతి.”

విజయనగరరాజు చారిత్రమునందును, కొంగ దేశరాజకాల్ గ్రంథమునందును బేర్కొనఁబడిన యోబాంబిక యను భార్యవిషయమే పై గ్రంథములయందుఁగాని, శ్లోకమునందుఁగాని సూచింపఁబడియుండలేదు. కాని, నరసరాజునకు ఓబాంబిక యను భార్య గలదనియు, నామెకు నచ్యుతదేవరాయలను కొడుకు గలఁడనియు శాలివాహనశక 1459-వ వత్సరమునకు సరియైన హూణాబ్దము 1537 హేవిళంబి సంవత్సరమున చిత్తూరు మండలములోని నారా

యణపురము నొక బ్రాహ్మణునికి దానమిచ్చుచు సచ్యుతదేవరాయలు వ్రాసియుచ్చిన తామ్రశాసనమువలనఁ దెలియుచున్నది. <sup>1</sup> మనుచరిత్ర, పారిజాతాపహరణాది గ్రంథములు నరసింహరాయల కిరువురు భార్యలుగలరని నిరూపించినను, విజయనగరరాజచారిత్రమును, కొంగదేశ రాజకాల్ గ్రంథమును మువ్వరు భార్యలు గలరని చెప్పి విషయము సచ్యుతదేవరాయల తామ్రశాసనము సహితము బలపఱచుచున్నది. కావున, నరసింహరాయలకు మువ్వరు భార్యలు గలరని విషయము తేలినది. ఇంక నరసింహరాయల ద్వితీయ భార్య యగు నాగాంబిక కులకాంతయా? వెలకాంతయా? యను విషయమునుగూర్చి చర్చింపవలసియున్నది.

కృష్ణరాయల జననవృత్తాంతము నెఱింగినఁగాని, నాగాంబిక విషయము తేటపడదు. ఈతని పుట్టుకనుగూర్చి పలువురు పలుతెఱుగుల వ్రాసియున్నారు. స్థాలీపులాకన్యాయముగ వాని నిట వివరింతును.

“ఒకనాటి రాత్రి నరసరాయలు కాలోచితకృత్యంబు నిర్వర్తింప బహిర్దేశంబునకుం జన సచ్చట నొకరిక్క యాకాశమున నుండి తన పాత్రమునఁ బడెననియు, నయ్యది మిక్కిలి తేజోవంతమై కన్నులు మిఱుమిట్లుగొల్పుచుండఁ దత్క్షణమే తిమ్మరుసు మంత్రి కీ వార్తఁ దెలిపెననియు, నాతం డా యుదకమును ద్రావమనెననియు, రాయ లట్లుచేసెననియు, బిమ్మటఁ దిమ్మరుసు నాజ్ఞాను సారమున స్వీయతోఁ బ్రతిసుఖంబునఁదేలి యత్నింపఁ బట్టమహిషి వచ్చుటకు వీలులేకుండుటచే నీ దాసియగు నాగాంబికఁ గూడి సుఖంబుననున్న నాపె కీ రాయలు జనించెననియు వాడుకగాఁ జెప్పెదరు.” <sup>2</sup>

1. “తిప్పాజీనాగలాడవోయ్ః కాసల్యాశ్రీ సుమిత్రయోః జాతౌ వీరసృసింహేంద్రో కృష్ణరాయ మహీపతిః. ఆస్మాదోబాంబికాదేవ్యా ముచ్యతేంద్రోపిభూపతిః.”
2. శ్రీకృష్ణదేవరాయచరిత్ర, పుట 7

“విజయనగరపురాజులలో<sup>1</sup> బదియాటవవాడగు వీర నృసింహరాయలు చిరకాలము పుత్తులులేక భేదపడుచుండగా, నొకనాఁ డొక విప్రశ్రేష్ఠుఁ డేతెంచి, ‘రాజా! నే నేర్పిటిచిన ముహూర్తకాలమందు నీవు నీ భార్యతోఁ గూడినచోఁ దప్పకుండ నీకుఁ బుత్తుఁడు కలుగు’ నని చెప్పెను. అందుల కారాజు సంత సించి, ముహూర్తకాలమునకు సిద్ధముగానుండునట్లు నిజపత్ని యగు తిప్పాంబకు వర్తమాన మంపెను. ‘చీరెసింగరించువఱకు పట్నము కొల్లఁబోయెను’ అను లోకము వాడుక నిక్కుముగాఁ, దిప్పాంబగారు దిద్దుకొని తీర్చుకొని రాజు సమ్ముఖమున కేతెచు నఱకు ముహూర్తకాలము మించిపోయెను. ఈ మధ్యకాలములో రాజుగారి పడకటింటిలో దీపాలు బాగుచేసెడి నాగి యను నొక దాసి ముహూర్తకాలమునకు హాజరుగానుండఁగ రాజు దానితో రమించెను. తత్ఫలమే నాగికి గర్భోత్పత్తియాయెను. సవమాస పూర్తియైనతర్వాత దివ్యతేజస్సుగలిగిన శిశువును గనెను. ఈ శిశువునకుఁ గృష్ణదేవరాయలు అను నామమేర్పడెను.”<sup>2</sup>

ఇక్కడ బైకథలలోని విషయములయందలి సత్యాసత్యములను గూర్చి చర్చింపవలసియున్నది. ప్రపంచమున నొక మహానీయునకుఁ గాని, శౌర్యవంతునకు గాని యేదే నొక కళంకము నాపాదింపఁ జేయుట మానవస్వభావము. అట్లులే యద్వితీయశౌర్యపేతుడగు శ్రీకృష్ణదేవరాయల జన్మకథానకమునకును నెవ్వరో మహానుభావులు లేనిపోని యపోహలు గల్పించియుండురు.

పైరెండు కథలయందు సూచింపఁబడిన ముహూర్తము, నరసింహరాయలు తిప్పాంబను నలంకరించుకొని రమ్మని చెప్పియం పుట అను విషయములు సత్యదూరములు గాకపోవచ్చును. తిప్పాంబ జ్యేష్ఠభార్య, పుట్టపురాణి యగుటవలన రాయలొమె యందు సు పుత్తునిఁ గాంచఁ గుహూహలపడియుండవచ్చును.

1. చింత్యము.

2. కవిజీవితములు, పుట 480

అదియు ధర్మబద్ధమే. పట్టపురాణియగుటవలననే తిప్పాంబను సింగు  
రించుకొని రమ్మని రాయ లాజ్ఞాపించియుండవచ్చును. కాని, యా  
సమయమున నామె దేహ మస్వస్థముగానుండి రాజాలక పోయి  
యుండవచ్చును. దాన నా యేలిక ముహూర్తకాలము మించిపోవు  
నను వేదనచే ద్విత్వీయ భార్యయగు నాగాంబికకుఁ గలుగఁపి  
యుండవచ్చును. ఆమె తత్త్వణమే భర్తృసన్నిధిఁ జేరి, యాతని  
కనుసన్నల మెలఁగి, పరాక్రమశాలియగు కుమారునిఁ బడసియుండ  
వచ్చును. లేదా, తిప్పాంబ కప్పటికే వీరనరసింహరాయ లను  
కుమారుఁడుండుటవలన<sup>1</sup> ద్విత్వీయ భార్యయగు నాగాంబిక సంతాన  
హీనయని యెంచి, యానదవకాశమును రాయ లామెకే గలుగఁ  
జేసియుండవచ్చును. ఈ రెండవకారణమే నిజమగుచో రెండవ  
కథయందు సూచింపఁబడిన 'నరసింహరాయలు చిరకాలము  
పుత్త్రులులేక ఖేదపడుచుండఁగా' <sup>2</sup> నను సంశయ నిరాధారమును,  
నసత్యమును నగుచున్నది.

శ్రీ రాజనాథ మహాకవికృతమగు 'అచ్యుతరాయాభ్యుదయ'  
మను సంస్కృతకావ్యమును, <sup>3</sup> 'పారిజాతాపహరణము'ను, <sup>4</sup> కొన్ని

1. చిలుకూరి వీరభద్రరావుగారి 'తిమ్మరుసుమంత్రి' - పుట 44

2. కవిజీవితములు, పుట 430

3. 'ఆచార్యరవి శ్రోణిపతిప్రకాశం  
రాకాజ్ఞానీయ స్వయశోభకతారః,  
వసన్వతస్యాం వసుధాపతీనాం  
కన్యామణీః కాశ్చన పర్యజ్ఞేషీత్.'  
'తిస్రోస్థప స్త్యే త్యభవన్నభీష్టా  
స్తిష్ఠాంబికా తామచ నాగమాంబా,  
పట్టాభిషిక్తాః పతిదేవతానా  
ముత్తంస భూషామణి రోబమాంబా.' ఆచ్యు. ప్ర. స. శ్లో. 51-52

4. 'ఆ నరస మహీమహిళా, జానికీఁ గులసతులు పుణ్యచరితలు తిప్పాం  
బానాగాంబిక లిరువురు'—పారి. పీ. ప. 14

శాసనములును <sup>1</sup> నాగాంబ కులకాంతయని వాకొనుచుండ, నాధార శూన్యములైన యీ కథ లెట్లు నాగాంబిక దాసీకన్యయని నిరూపించ సాహించినవియో తెలియకున్నది. ఇవి పుక్కిటిపురాణములు. నాగాంబిక కులకాంతయని నిరూపించుటకుఁ బై వివరింపఁబడిన గ్రంథములను, శాసనములునుగాక, యాంధ్రదేశమునందెప్పటికిని నాగాంబిక 'సాగి' వారి యాడుపడుచనియు, వారి కుటుంబము పురాతనమునుండియుఁ బ్రసిద్ధిగన్న క్షత్రియ కుటుంబమనియుఁ జెప్పకొను మాటలకుఁ దోడుగా, నీ విషయమును గొన్ని గ్రంథములును స్థిరీకరించుచున్నవి. <sup>2</sup> ఈ విషయమును గ్రంథములనుండి తెలిసికొనుటయే కాక, తుని సంస్థానాధీశ్వరులును, గీర్తిశేఖులునునైన శ్రీరాజా వత్సవాయ వేంకటసింహాద్రి జగవతిరాజు బహద్దర్ వారి మేనల్లుని కుమారులును, నరపతి (అనెగొంది) సంస్థానాధీశ్వరులగు శ్రీమంత్ దర్పార్ శ్రీకృష్ణదేవరాయలవారి బావ మఱియును నగు శ్రీరాజా దాట్ల - వేంకటసింహాద్రి జగవతిరాజు గారివలన సహితము వింటిని. పై విమర్శనలనుబట్టి నా గాం బి క యధోసూచిక (Foot note) యందు సూచించినట్లు చదరంగపు

1. 'నిఖిలభూపతి మూర్ధస్వేన, నాగామ్మికా నరసవృష నన్దనేన'

— అము. పీ. అను. పుట 147 (భూదాన శాసనము)

2. (ఎ) భారతి, సం. 7, సంచి. 1, పుట 93 (చరదరాజేశ్వరి)

రుచీదేవి గజపతిమహారాజ్ఞికి వ్రాసిన జాబు —

'నాథ ర్త కలహీనుడని వ్రాసితివి. ఉత్తమక్షత్రియులగు సాగివారి వంశమున నుద్భవించిన నా గ మాంబ తనయుఁడు కలహీనుఁ డెట్లుగు? పూర్వము మాయ త తన సవతులతో, నోడినవారు గెలిచినవారి కాటు నెలలు దాసీకన్యము చేయునట్లు పంచెమిడుకొని, యాడిన చదరంగపాటలో నోడుటచే మాయత్తగారికి దాసి యను వాడు పరిహాసముగా వచ్చెను కాని, తుళువాన్వయాంబుధిరాకాశకాంక్షుడగు కృష్ణదేవరాయభూపతి దాసిపుత్తుఁడు గాడు.'

(బి) ప్రభాతము, పుట 112 (చంగూరి నుబ్బారావుగారు)

'శ్రీ రాయలవారు క్షత్రియ కన్యయగు నాగాంబా పుత్తులు. వారు సాగి వారికి దగ్గరి బంధువులు. మన మెఱిగిన - వియ్యమందిన వారి బంధువులు.'

టాటలో నోడుటవలన సవతులకుఁ బరిహాసముగ దాసియయ్యెనుగాని, నిజముగా నామె సుక్షాత్రియకులసంజాత యని తెల్లమగుచున్నది. తిప్పాంబ కొటిల్యము

కృష్ణరాయల జననకాలవిశేషమును బట్టి బీజనగర దేశముం తయు నరసింహరాయల యధీనమయ్యెను. నాటినుండియు నరసింహ రాయలు కృష్ణరాయనియెడలను, నాతని తల్లియైన నాగాంబిక యెడలను మిక్కిలి మక్కువగలిగి, వారి సత్యంతము ప్రేమించుచుం డెను. దీనివలనఁ దిప్పాంబకు నాగాంబికా కృష్ణరాయలయెడ ససూయ జనించెను. తిప్పాంబ కుమారుడైన వీరనరసింహరా యుడు కృష్ణరాయనికంటె వయసునఁ బెద్దవాడు. నరసింహరా యల తనయుల కందఱకును దిమ్మరుసు విద్యాగురువు. తిమ్మరుసు కృష్ణరాయని కుశాగ్రబుద్ధిని గమనించి, పెక్కుసారు లాతని బుద్ధి వైశద్యమును గూర్చి నరసింహరాయలకడఁ బ్రశంసించెను. ఇది యంతయుఁ దిప్పాంబకు నురిసినపుండులో నుప్పుపెట్టినట్లుండెను. తన కుమారునిఁ బట్టాభిషిక్తునిఁ జేయక, యత్యంతముఁ ప్రేమించెడి కృష్ణరాయనికే తన భర్త పట్టముగట్టునేమోయని తిప్పాంబ భావించి, యెట్టులేనిఁ గృష్ణరాయనిఁ దుదముట్టింపవలయునని నిశ్చయించి, యాతనికి విషప్రయోగముసేయఁ దన దాసీకన్యకలతో దురాలోచనముచేసి, యా దుష్కార్యమునకుఁ గడంగెను.

అఖండ ప్రజ్ఞావంతుడగు తిమ్మరుసు మంత్రియెట్టులో తిప్పాంబ కొటిల్యమును గుర్తించి, యా బాలుని మృత్యువు వాతఁ బడకుండ సంరక్షించెను. తిప్పాంబ యంతటితో నూరుకొనక, తన ప్రయత్నము గొనసాగింప ముమ్మాటు యత్నించెను. కాని, తిమ్మరుసుమంత్రి సుదర్శనచక్రమువలె నడ్డుపడుటచే నాయమ ప్రయత్నములు కొనసాగినవికావు. ఇందు సత్యమున్నను లేకపోయినను, నిట్టివి వర్తిల్లుటమాత్రము సవతులలో నిజము.

తన ప్రాణములను గాపాడుచు, విద్యాబుద్ధులు గఱపుచుఁ

బెనుచుచున్నందునఁ గృష్ణరాయఁడు తిమ్మరుసుమంత్రిని 'అప్పాజీ' (నాయనగారూ) అని పిలుచుచుండెను.

**విద్యాభ్యాసము**

కృష్ణరాయలకు బాల్యమాదిగఁ దిమ్మరుసుమంత్రి విద్యాగురువని వ్రాసియుంటిని. తిమ్మరుసు విద్యాగురువే కాక, ప్రాణరాక్షసుఁడు నైయుండెనని పైకథవలనఁ దెలియుచున్నది. తిమ్మరుసు సహోదరుఁడగు గోవిందరాజు సహిత మీ బాలరాజునకు విద్యాబుద్ధులు గఱపుచుండెను. కృష్ణరాయలు పదునెనిమిది వత్సరముల ప్రాయమునకే యాంధ్రగీర్వాణ భాషలయం దసామాన్య ప్రజ్ఞావంతుఁడయ్యెను. కర్ణాటభాష నేర్చెను. తురకము నభ్యసించెను. సాముగిరిజీలయం దారితీరెను. ధనుర్వేదమున మేటియయ్యెను. అశ్వారోహణమున నందెవేసిన చేయి యాయెను. రాజనీతి, దండనీతి మొదలగు రాజ్యతంత్ర విధానములయందు గడి తేఱెను.

**రాజ్యాభిషేకము**

వీరనరసింహరాయలు క్రీ. శ. 1509-వ వత్సరమున మరణించెనని వ్రాసియుంటిని. ఆతని మరణానంతర మాతని సవతితల్లి కుమారుడైన శ్రీకృష్ణదేవరాయలు శా. శ. 1480 టికి సరియైన శుక్ల నామ సంవత్సర మాఘశుక్ల చతుర్దశి (1509, ఫిబ్రవరి, 4-వ తేది)ని నత్యంత వైభవమున విద్యానగరసింహాసన మధిష్ఠించినట్లు విజయనగరమునందలి విరూపాక్షాలయములోని శాసనమువలనఁ దెలియుచున్నది.<sup>1</sup> మఱియొక్కచోట నీతఁడు క్రీ. శ. 1510-వ వత్సరము జనవరి నెల 24-వ తేదిన పట్టాభిషిక్తుఁడైనట్లు వ్రాయఁబడియున్నది.<sup>2</sup> కొంగదేశ రాజకాల్ గ్రంథమునందుఁ గృష్ణరాయలు శా. శ. 1426, రక్తాక్షి సంవత్సర చైత్రమాసమున సింహాసనాసీ

1. "స్వస్తిశ్రీ విజయాభ్యుదయ కాలివాహనశక వర్ష 1480 నందు మేలేనడవశుక సంవత్సర మాఘ శు. 14 లు శ్రీమన్మహారాజాధిరాజ రాజపరమేశ్వర శ్రీవీర ప్రతాప శ్రీవీర కృష్ణరాయ మహారాజరు పట్టాభిషేకోత్సవ పుణ్యకాలదశ శ్రీవిరూపాక్షదేవర."

నుండై నట్లు వ్రాయఁబడియున్నది.<sup>1</sup> శాసనాధారమే ప్రబలప్రమాణ మగుటవలన, శ్రీకృష్ణదేవరాయలు శ్రీ. శ. 1509-వ వత్సరము ననే వట్టాభిషిక్తుడై నట్లు నిశ్చయింపవలసియున్నది.

ఏతస్మహోత్సవ సమయమున శ్రీకృష్ణదేవరాయని వారు శ్రీవిరూపాక్షస్వామికి భూదాసము గావించిరి.<sup>2</sup>

అమృహోత్సవమును గన్నులారఁ గాంచి యానందింప విద్యానగరమున కేతెంచిన రాజులయు, సామంతరాజులయు నామ ములను కుమారధూర్జటి తన కృష్ణరాయవిజయమున నిట్లు వ్రాసి యున్నాఁడు —

‘చక్కరవిలుకాని చక్కండనముగలి  
చొక్కమా వార్వీటి బుక్కరాజు,  
సాకల్యముగఁ గీరి సర్వదిక్కులందుఁ  
బ్రాకటస్థితి నిల్చు నావవారు,  
కంటకరాజన్య గర్వంబు లణగించి  
లీలచే మించు నందేలవారు,  
ధాటినిరాఘట ఘోటిహతవిరోధి  
కోటులై నెల్ల వెల్గోటివారు,  
చండతర శైర్యులగు కురాసానివారు<sup>3</sup>  
బూదహలివారు మొదలైన భూమిపతులు  
కొలువఁ బట్టాభిషిక్తుడై చెలువుమీఁదె  
రమ్యగుణపాళి శ్రీకృష్ణ రాయమాళి.”

— కృష్ణ. ద్వి. ఆ. ప. 14

కారణాంతరములవలన సమృహోత్సవమునకు రాజులని రాజులెల్ల రసస్థములైన కానుకలనంపి, తమ భక్తివిశ్వాసములను బ్రకటించిరి. రాయలు సింహాసనానీనుఁడగుటవలన నాతని సోదరుని పుత్తుఁడును, దమ్ములును గలహమునకుఁ గడంగనుండిరి. ధీవిశా-  
దుండగు రాయ లా విషయమును దత్తణమే గ్రహించి, దేశ-  
దండ

1. కవిజీవితములు, పుట 491

2 Journal of the Royal Asiatic Society, Pages 394-395

3. పెమ్మసానివారు - అని పాశాంతరము



నకు వారివలన బాధకలుగకుండుటకై, వారిని గడుదూరముననున్న చంద్రగిరిమర్గమున కంపి, వారి రక్షణార్థమై కొందఱు భటులను గాపుంచెను.

రాయల వర్ణనము

రాయ లంత పొడుగరియు నంత పొట్టియును గాక, సామాన్య మైన యెత్తుగలవాడై, చక్కని ముఖవర్చస్సును, సుందరాకారమును, దృఢకాయమును గలిగియుండెను. ముఖమున నందండు స్ఫోటకపు మచ్చలుండెను. కాని, యవి యెంతమాత్రమును ముఖ లావణ్యమునకు వికారము గల్గించినవి కావు. ఆతని వదనబింబము వీక్షించినంతనే యెట్టివానికిని బూజ్యభావ ముదయించును. <sup>1</sup>

శరీరసాధనము: ప్రాతఃకాలకృత్యములు

కృష్ణదేవరాయ లనుదినము ప్రొద్దుపుట్టకమున్నె పడకనుండి లేచి, రమారమి సోతెడు (Quartilho - three-quarter pint <sup>2</sup>) నూగుల నూనె త్రావి, దానితో దేహమంతయు రాచుకొనును. అంత నాతడు మొలకొక చిన్నబట్ట గట్టుకొని బరువుగల లోడిలను ద్రిప్పను. ఆమీదఁ దాఁ ద్రాగిన నూనెయంతయు స్వేదరూపమున వెలికివచ్చువఱకుఁ గత్తిసాము చేయును. ఆవల నొక మల్లశ్రేష్ఠునితో మల్లయుద్ధమొనర్చును. పిమ్మట నాతఁ డొక గుఱ్ఱమునెక్కి, విశాలప్రదేశమున కేగి, యొకవైపునుండి మఱియొకవైపునకుఁ దెల్ల వాటుదనుక స్వారి చేయును. ఈ కార్యకలాపమంతయు ముగిసిన పిదప, దన కిష్టుడగు నొక భూసురశ్రేష్ఠునివలన సున్నాతుఁ డగును తరువాత నాతఁడు రాజప్రాసాదావరణములోపల నున్న దేవాలయమున కేగి, కులాచారపద్ధతిని దేవుని బూజించి, యట నుండి కదలి, విచిత్రచిత్రములచే నలంకృతమై మనోహరముగ <sup>1</sup> పైడి సభాభవనమునకుఁ జని, రాజ్యవ్యవహారములఁ గూర్చి ప్రశ్నలైన రాజకీయవేత్తలతో ముచ్చటించును. <sup>3</sup>

క్రివియా - forgotten Empire - Pages 246-247

2. Journal forgotten Empire - Page 249

rgotten Empire, - Pages 249-250

రాయల స్వభావము

దక్షిణాపథమును బాలించిన రాజులలో నింతటివాఁడు లేడని ఘంటాపథముగఁ జాటవచ్చును. ఏమి యీతని సామర్థ్యము! దూరదృష్టి! రాజ్యకార్యనిర్వహణనైపుణి! శరీరపాటవము! అన్నింట నీతఁ డద్వితీయుఁడు. ఈతని బలపరాక్రమములఁ బ్రకటించుట కీతఁ డొనర్చిన యుద్ధములే ప్రబలసాక్ష్యములు. ఈతని పాలనముననున్న సామ్రాజ్యపు సుఖస్థితియే యీ రాజవరేణ్యుని పరిపాలనాదక్షతను సహస్రముఖముల వెల్లడించుచున్నది. ప్రజల కష్టనిష్ఠురముల నర యుటయే యీతని నిత్యకృత్యములలోఁ బ్రధానమైనది. రేయి యనక, పగలనక, యెల్ల వేళల జనులమేలుకై పాటుపడువాఁడు. విదేశీయుల నాదరించుటయందును, సన్మానించుటయందును నెక్కువ శ్రద్ధవహించువాఁడు. అనిశము వారి యోగక్షేమముల విచారించుచు, వారి వ్యాపారముల కెట్టి యభ్యంతరమును గలుగనీయక, తన దేశమునందలి వాణిజ్యము నభివృద్ధిపఱచెడివాఁడు. అన్యదేశీ యులయెడ నత్యంత మైత్రిగలిగి యుండెడివాఁడు. అన్యకాంతల మాతృభావమునఁ జూచెడివాఁడు. సర్వసమత్వ మీతని సామ్యు.

ఈతని ముఖవర్చస్సును, నేత్రగాంభీర్యమును, ఉదారహృదయమును, ధర్మగుణమును, ధైర్యసాహసములును బరికింప నీతఁ డసామాన్యపురుషుఁడని తోఁపకమానను. రాయఁడు దైవాంశసంభూతుఁడని చెప్పక తప్పదు.

రాయల మతము

కృష్ణదేవరాయలు వైష్ణవమతావలంబకుఁడు; పరమతద్వేషి కాఁడు. శైవ వైష్ణవుల సమానభావమున నాదరించువాఁడు. శ్రీ తిరుపతివేంకటేశ్వరు లీతని కిష్టదైవము. విష్ణుచిత్రియ (ఆముక్త మాల్యద) గ్రంథరచనమే యిందులకుఁ దార్కాణము.

మున్ను, కృష్ణరాయలు, 'కళింగదేశ విజగీషామనీషం దండె త్తిపోయి, విజయవాటిం గొన్ని వాసరంబులుండి, శ్రీ కాకుళనికేత

నుండగు నాంధ్రమధుమథను సేవింపంబోయి, హరివాసరోపవాసం  
బచ్చటఁ గావింప, నప్పన్యరాత్ర చతుర్థయామంబున' —

'నీలమేఘము డాలు డీలు సేయఁగఁ జాలు  
పెలుఁగుఁ జామనచాయమేనితోడ,  
నరవిండములకచ్చు లడఁగించుజిగి హెచ్చు  
నాయతంబగు కన్నుదోయి తోడఁ,  
బులుఁగురాయని చట్టుపలవన్నె నొరవెట్టు  
హంబట్టు జిలుఁగు రెంటెంబుతోడ,  
నుదయార్కబింబంబు నొటపువిడంబంబు  
దొరలంగ నాడు కాస్తుభముతోడఁ,  
దమ్మికేలండఁ బెఱకేల దండయిచ్చు  
లేములుడిపెడు లేఁజూపు లేమతోడఁ  
దొలఁప దయఁచెల్పు చిలునవ్వుతోడ...'

ఆము. ఆ. 1 - ప. 12

కలయం దాంధ్రజలజాక్షుఁడు సాక్షాత్కరించి —


'పలికి తుత్పేక్షోపములు జాతిపెంపెక్క  
రసికు లౌ నన మదాలసచరిత్ర,  
భావ ధ్వని వ్యంగ్య సేవధిగాఁగ జె  
ప్పితివి సత్యావధూ ప్రీతనంబు,  
శ్రుతిపురాణోపసంహిత లేర్పి కూర్చితి  
సకల కథాసార సంగ్రహంబు,  
త్రోత్రఘచ్చటలు విచ్చుగ రచించితి నూ క్తి  
నై పుణి జ్ఞానచింతామణి కృతి,  
మఱియు రసమంజరీ ముఖ్య మధురకావ్య  
రచనమెప్పించికొంటి గీర్వాణభాష,  
సంధ్రభాష యసాధ్యంబె యందు నొక్క  
కృతి వినిర్మింపు మీఁక మాకుఁ బ్రి యముగాఁగ.'

ఆము. ఆ. 1 - ప. 13

'ఎన్నియఁగూర్తు నన్నవిను, మేమును దాల్చిన మాల్యమిచ్చు న  
ప్పిన్నది రంగమందయిన పెండిలిపెప్పుము, మున్నుగొంటి నే  
వన్నెదండ యొక్కమగవాడిడ, నేను చెలుంగురాయడ,  
నన్నడరాయ, యొక్కదువఁ గప్పప్రియాపరి భుక్తభాక్తభక్త.'

ఆము. ఆ. 1 - ప. 14





హంపి పంపాప్రతి దేవాలయములోని ఒక దృశ్యము

—By Courtesy of Archaeological Dept., Madras.

అని యానతిచ్చెను. అంత రాయలు విష్ణుభక్తిని వెదచల్లు 'విష్ణుదిత్రీయ' మును రచించి, దానిని దన యిలువేల్పునకుఁ గృతి యొసఁగి, ధన్యుడయ్యెను.

కృష్ణరాయ లుదయగిరిని జయించి, విద్యానగరమున కేఁగుచు, మార్గమధ్యమున శ్రీతిరుపతి వేంకటేశ్వరులను దర్శించి, యా దేవునకుఁ గనకాభిషేకముఁ జేయించి, మణిరత్నఖచిత సువర్ణకంకణములను సమర్పించినట్లు తిరుపతియందలి శాసనములవలనఁ దెలియుచున్నది. <sup>1</sup>

ఇంక, రాయలు శైవమతమును సహితము ప్రేమించెననుటకుఁ దగిన హేతువులను జూపవలసియున్నది.

పంపాక్షేత్రముననున్న విరూపాక్షేశ్వరునకుఁ జక్కని గోపురమును, గంగమఁటపమును గట్టించి, <sup>2</sup> కొన్ని గ్రామముల దాన మొసఁగెను. <sup>3</sup> అంతఃపురావరణముననున్న గణపతి స్వామికిఁగొన్ని గ్రామములొసఁగెను. <sup>4</sup> కాళహస్తీశ్వరునకు గోపురముఁ గట్టించెను. శ్రీశైలమున వీధుల కిరువైపులఁ బెక్కు మండపములు గట్టించెను. <sup>5</sup>

## సాళువ తిమ్మరుసు

'ఏ మంత్రిమణి నిజస్వామి కార్యక్రయ  
తత్పరమానసోత్సాహశాలి,  
యే మంత్రిమణి మిత్రహిత బాంధవశ్రేష్ఠ  
ప్రకరరక్షణకళా ప్రాధబుద్ధి,  
యే మంత్రిమణి వచో హేలాతి నైర్మల్య  
శీతలతాఘాత శీతకోచి,  
యే మంత్రిమణి సుధాధామ శాంభవధామ  
ధాశధశ్యసుతుల్య ధవళకీర్తి,  
యట్టి మంత్రివలోత్తంస మహిత నృపతి  
పటలమకుటాగ్ర ఘట్టికపాదయుగళి

1. A. S. R. - 1908-1909

2. Epigraphia Indica, Vol. I, Page, 366

3. Journal of the Royal Asiatic Society, Pages, 394-395

4. Epigraphia Indica, Vol. IV, Page 266

5. No. 74, Epigraphical Collections - 1903 and Annual Report of the Archaeological Department, Southern Circle

సకల కర్ణాట రక్షా విచక్షణుండు

దీనసురశాఖి - సాళువ తిమ్మమంత్రి.'

— రాజశేఖరచరిత్రము

శ్రీకృష్ణదేవరాయల దిగ్విజయములను వర్ణించుటకు ముందాతని విజయములకుఁ గారకుడై, తోడునీడయై, రాజ్యతంత్రజ్ఞుడై యొప్పిన తిమ్మరుసుమంత్రి చరిత్రమును సంగ్రహముగఁ దెలుపుట నా విధియైయున్నది.

వంశము

తిమ్మరుసు వంశీయులు సాళ్యవంశరాజులకడ మంత్రిత్వాది పదవులు సంపాదించి, దిగంత విశ్రాంతకీర్తినార్జించుటచే నీతని వంశమునకు 'సాళువ' వంశమను పేరుగలిగెను.

తిమ్మరుసు బ్రాహ్మణుడా? క్షత్రియుడా? యను విషయమునుగూర్చి చరిత్రకారులు పెక్కుండు వివాదపడిరి. సంశయగ్రస్తమగు నీ విషయమునుగూర్చి యిచుక చర్చింతము. శ్రీసింహాచల స్వామి యాలయములోని యొక శాసనమున నిట్లు వ్రాయఁబడి యున్నది —

'కాకాబ్దే బహుధాన్య నామని నభో వేదాబ్ధిచంద్రాన్నితే  
కార్తిక్యాం శశివాసరే శుభతిథౌ సింహానిలస్వామినే  
హరం కర్ణ విభూషణే చ కటకే శ్రీకృష్ణరాయాధిపా  
మాత్యారాచయ సాళ్య తిమ్మనృపతిఃప్రదాద్ ద్విజస్మాగ్రణీః.'

పై శ్లోకమునుబట్టి తిమ్మరుసు బ్రాహ్మణుడని తేలినది. ఇంక నీతఁడు భూసురులలో నే తెగకుఁజేరినవాడో యోజింతము. తిమ్మరుసునకు నాదిండ్ల అప్పయ్యామాత్యుడను మే నల్లుడు గలఁడు. మాదయగారి మల్లన రాజశేఖరచరిత్రమను మూఁడా శ్వాసముల గ్రంథమును రచించి, యప్పయ్యామాత్యున కంకితము గావించెను. అందు ద్వితీయాశ్వాసాంతమున నిట్లు వ్రాయఁబడి యున్నది —

'పారథప్రభావిభాసి భద్రకీర్తి వాహినీ

పూరదాన ధూతదివ్య భూజకామధేను దు

ర్యార యాఱువేల వంశ వార్ధిపూర్ణ చంద్రమా  
సారబుద్ధిజాల నీత శత్రుభూమి భృద్రమా.'

ఈ సుగంధివృత్తమువలన నప్పయామాత్యుఁ డా ర్చ్యేల నియోగిబ్రాహ్మణుండని తెలియుచున్నది. కావున, అప్పయామా త్యునకు మేనమామయగు తిమ్మరుసును నా ర్చ్యేల నియోగిబ్రాహ్మ ణుండే.

తిమ్మరుసు కౌండిన్యనగోత్రుఁడు. తండ్రి రాచిరాజు; తాత వేమరాజు; సోదరుఁడు గోవిందరాజు; సోదరి కృష్ణమాంబ.

ఈతని తొలిపేరు తిమ్మరాజు. 'అరుసు' శబ్దము కర్ణాట భాషయందు 'రాజు' శబ్దమునకుఁ బర్యాయపదము. కావున నీతఁడు తిమ్మరాజనియు, దిమ్మరుసనియుఁ బిలువఁబడుచుండెను.

ఈతని తాతయుఁ దండ్రియుఁ గర్ణాటసామ్రాజ్యసార్వభౌ ములకు సామంతులుగనున్న సాశ్వ వంశీయులకు మంత్రులుగనుండి ప్రఖ్యాతిఁగొంచిరి. మల్లికార్జునరాయలకాలమునఁ గొండవీడు, ఉదయగిరిరాజ్యములను గజపతు లాక్రమించుకొనిరి. ఆ కారణమున రాచిరాజు తన సర్వస్వమును గోలుపోయి, కుటుంబముతోఁ జంద్ర గిరికి వలసపోయెను. అచ్చటనే తిమ్మరుసు క్రీ. శ. 1460-వ వత్సర ప్రాంతమున జనించెను. ఈతని బాల్యముననే తల్లిదండ్రులు మృతు లైరి. వారు బ్రదికియుండఁగనే, తమ పుత్రికయైన కృష్ణమాంబను, సాశ్వ నరసింహరాయలకడ మంత్రిగనున్న నాదిండ్ల చిట్టిగంగనా మాత్యుని యన్న మనుమఁడగు తిమ్మరాజున కిచ్చి పరిణయము గావించిరి. జననీజనకులు పరలోకగతులైన కారణమున దిక్కులేక సోదరు లిరువురును నిచ్చమెయిఁ దిమ్మరుచుండిరి.

బాల్యదశ

తిమ్మరు సొకనాఁడు చంద్రగిరి సమీపారణ్యమునకేగి, యందందుఁ జరించి, యలసి, భాస్కరతాపంబున కోర్వఁజాలక, విశ్రాంతిఁగైకొనఁ దలఁచి, చేరువనున్న యొక రసాలతరుచ్ఛా



యను బడుండి నిద్రించెను. పగిలింటి దొర పశ్చిమదిక్కాంతాగ్న హంబునకేగ నించుక పశ్చిమమునకు జాతెను. కిరణజాల మా బాలుని ముఖముపై నేటవాలుగఁ బడుచున్నను నాతఁడు మేలు కొనక, యట్టులే నిద్రించుచుండెను. సమీపముననున్న వల్మీకమున వసించుచున్న కృష్ణసర్పమొకటి యచ్చటికి వచ్చి, యా బాలుని ముఖమునకు నెండ తగులకుండునట్లు తన ఫణమును విప్పి ఛత్రము వలెఁ బట్టెను. ఆ పరిసరముననే యెంటరిపాటునఁ జనుచున్న సిద్ధుఁ డొకఁ డా యద్భుతసంఘటనమును గాంచి, బాలకుని దిక్కునకు నడచుచుండ, నా భుజంగ మాతని పొలకువఁ గాంచి, బిరబిరఁ బోయెను. సిద్ధుఁడంతఁ దిమ్మరుసున సమీపించి, నిద్రనుండి లేపి, 'బిడ్డా! నీ కచిరకాలమున మహాత్తరమగు నైశ్వర్యము లభ్యము కానున్నది. మహారాజభోగంబు లనుభవించువు. దేశక్షేమసంధా యకుండవగుదువు. ఇట్లెన్నటికి నొంటరిపాటున సంచరింపకుము. ఇవి యరణ్యప్రదేశములు; దుష్టమృగభూయిష్ఠములు. గృహోన్ముఖుఁడవు కమ్ము' అని యానతిచ్చి, యా పరదేశి వెడలిపోయెను.

అప్పు డా బాలుఁ డిట్లు చింతించెను—

'నా కచిరకాలంబున మహాదైశ్వర్యపదవి యబ్బునఁట! రాజభోగంబు లనుభవించునఁట! ఇవి యేటిమాటలు? నేనేడ? రాజభోగంబు లనుభవించుటేడ? శుష్కదరిద్రుఁడను. దిక్కులేని వాఁడను. సిద్ధునిమాట లసత్యములగుమా? ఆతఁడు త్రికాలవేది. ఆ మహనీయుని వాక్యము లెట్లు దబ్బుఱుగను? ఏది యెటులు న్నను విద్యాధనమును సముపార్జించుట నా ప్రథమ కర్తవ్యము. దానికై ప్రయత్నింతును.'

అని లోలోన వితర్కించుకొనుచుఁ జంద్రగిరికిఁ బోయి, సిద్ధుని వచనములను గోవిందునకు వినిపించెను. గోవిందుఁడును నా పలుకులు విని, యాశ్చర్యపడెను.

విద్యాభ్యాసము

అన్నదమ్ములిరువురును బ్రతిదినము వఱువాతనె మేల్కొంచి,

కాల్యకృత్యంబులు దీర్చుకొని, స్వర్ణముఖకేగి, స్నానసంధ్యాద్యను  
ష్ఠానంబులు నిర్వర్తించుకొని, గ్రంథపఠన మొనర్చి, మధ్యాహ్న  
కాలమున మాధుకరభిక్షుఁ గొనితెచ్చి, యిరువురును భుజింతురు.  
భోజనానంతరము కొంతవడి విశ్రమించి, పిమ్మట, గావ్యపఠన  
మొనరించి, యుద్యోగుల నాశ్రయింపనేగుదురు. సమయము  
దొరకినపుడెల్ల మహాసీయులయొక్కయు, వీరపురుషులయొక్కయుఁ  
జారిత్రములు పెద్దలవలన వినుచుందురు. ఇవి వారి నిత్యకృత్యములు.

ఇటు లైదాజేడులు గడచినవి అంతకు సంస్కృతాంధ్ర  
ములయందుఁ జక్కనిపాండిత్యమును గడించిరి. పేరుగన్న వ్రాయస  
కాండైరి. ఆమీఁదఁ బండితులకడకేగి, శుశ్రూషలొనరించి,  
శాస్త్రపాఠముల నేర్చిరి. గణితమునఁ బ్రసిద్ధులైరి.

తిమ్మరాజు గోవిందునికంటెను సూక్ష్మబుద్ధిగలవాఁడు.  
వస్తుతత్వమును గ్రహించుటలో మేటి.

సోదరు లిరువురు 'శరీరమాద్యంఖలు ధర్మసాధన' మ్మను  
లోకోక్తి ననుసరించి దేహపరిశ్రమ మొనరించుచు శరీరబలము నార్జిం  
చిరి. ఇరువదిరెండు వత్సరముల ప్రాయము పచ్చుసరికి సకలకళా  
ప్రవీణులై, చంద్రగిరి, పెనుగొండ మొదలగు పట్టణములయందుఁ  
బేరుగాంచిరి.

ఆరశాస్త్ర పఠనము

అప్పటికి వారు రాజనీతిశాస్త్రముమాత్రము నేర్చియుండ  
లేదు. దీనిని సమగ్రముగ నెఱిగి బోధింపఁగలవా రత్యల్ప సంఖ్యా  
కులైయుండిరి. నాటి కీ శాస్త్రమునఁ బ్రసిద్ధిగన్నవాఁడు  
నాదిండ్ల - చిట్టి గంగనామాత్యుఁ డొక్కరుడే. ఈతఁడు చంద్ర  
గిరిరాజ్యాధిపతియైన సాళువ నరసింహరాయలకడఁ బ్రధానమంత్రిగ  
నుండెను. తిమ్మరుసున కీతఁడు బంధువు. కాని, యేకారణముననో  
సోదరు లప్పటికి గంగనామాత్యుని ప్రాపు గోరలేదు. ఈ సోదరుల  
వైదుష్యమునుగూర్చి పలుమారు లాతఁడు విని, వీరినిఁ దన పట్టణ

మగు నారాయణవనమునకుఁ బిలిపించుకొనెను. ఆకాలమున నారాయణవనము చంద్రగిరిరాజ్యమునకు రాజధాని. రాజుతోఁ గూడ గంగనామాత్యుడును నారాయణవనముననే వసించుచుండెను. గంగనామాత్యుడు వీరి పాండిత్యమును బరీక్షించి, దివాణమున నుద్యోగము లిప్పించెను. వీరును దమ యుద్యోగముల నత్యంత శ్రద్ధాభక్తులతో నిర్వహించుచుండిరి. గంగనామాత్యుడు వీరి బుద్ధివిశేషమునకు మెచ్చి, రాజనీతిశాస్త్రము నేర్పిన నీ సోదరులు మహాన్నతస్థితికి రాగలరని తలచి, తిమ్మరాజును జేరఁ బిలిచి, 'నాయనా! నీ బుద్ధివిశేషమును గమనించి, నీవు మాయందఱ కంటెను మేటివై దక్షిణహిందూస్థానమున కంతకును సర్వాధికారివై, ధర్మపాలనము గావించువని తెలిసికొంటిని. నీకంటె సమర్థుడీ రాజ్యమున మఱియొక్కరుఁడు లేడు. నేను గడువృద్ధుఁడను. నాకుఁ దెలిసినంతవఱకు రాజనీతిశాస్త్ర మర్థములను మహారాజ్య తంత్రవిధానములతోడఁ గఱపి, నిన్ను రాజనీతివిద్యావిశారదుని గావించెదను. కాని, ఒక్కమాట! ఈ సామ్రాజ్యము హైందవ ధర్మరక్షణార్థ మేర్పడినది. ఆ ధర్మము వినాశమునొందకుండునట్లు సూచుట నీ కర్తవ్యము. ఈ మాట మఱవకు' మనెను. అందులకు 'వల్లె' యని తిమ్మరుసు పలికెను.

క్రమక్రమముగా సోదరు లిరువురు గంగనామాత్యునికడ శుక్రనీతి, అర్థశాస్త్రము, కామందకము మొదలగు రాజనీతి గ్రంథములను, ధనుశ్శాస్త్రము, వ్యూహబోధిని మున్నగు సంగ్రామ గ్రంథములను జదివి, వానియందు సంపూర్ణ పాండిత్యము గడించిరి. అనన్య సామాన్యమేధాశాలియగు తిమ్మరుసు ప్రతిష్ఠ యాంధ్రదేశమునందంతటను వ్యాపించెను.

ఉద్యోగప్రాప్తి

ఆ కాలమున విద్యానగర సామ్రాజ్యమునకుఁ బ్రతినిధిగనుండి గుత్తి, పెనుగొండ, చంద్రగిరి దుర్గములను పాలించుచుండిన తుళువ నరసరా జీసోదరుల ప్రజ్ఞావిశేషమునుగూర్చి పెక్కండ్రవలన విని,

వీరలఁ దనకడకు రప్పించుకొని, తిమ్మరుసును మంత్రిగను, గోవింద రాజును దండనాయకునిగను నొనర్చెను. తిమ్మరుసు తన యసాధారణ ప్రజ్ఞాబలమున రాజ్యాంగములలో సంపూర్ణానుభవము నాజ్ఞించి, రాజ్యము నత్యంతాభివృద్ధికిఁ దెచ్చెను.

విద్యానగరము నాజ్ఞించుట

ఆ కాలమున విద్యానగర సామ్రాజ్యము నొక చపలచి త్త్రుఁడు పాలించుచుండెను. ఆ కారణమున మహమ్మదీయు లా రాజ్యమును గబళింపఁ గాచియుండిరి. విద్యానగరసామ్రాజ్య మన్య ప్రాంతము గాకుండ, హైందవ పరిపాలనముననుండుట యుక్తమని భావించి, యాత్యేయ రాజ్యమునఁ జేర్చుకొనుట కిదియే తగిన సమయ మని తలచి, తిమ్మరుసు పెనుగొండ, చంద్రగిరి దుర్గములను దాను రక్షించుచు, విద్యానగరమును ముట్టడింప నరసరాజును ప్రేరేపించెను. నరసరాజు తిమ్మరుసు పలుకుమేరకు విద్యానగరమును ముట్టడించి, దానిని గై వసము చేసికొని, కొలఁది కాలమున కే దివంగతుఁడయ్యెను. ఆమీద వీరనరసింహరాయలును, నాతని పిమ్మట శ్రీకృష్ణ దేవరాయలును విద్యానగరమునఁ బట్టాభిషిక్తులైన కథాంశములనుగూర్చి సందర్భోచితముగ వినరించియుంటిని. శ్రీ కృష్ణ దేవరాయల జైత్రయాత్రలందుఁ దిమ్మరుసు రాయలకెల్లు సహాయ పడెనో, రాయల చరిత్రమునందు విశదపఱతును.

విద్యాగోష్ఠి

తిమ్మరుసు మంత్రి సంస్కృతాంధ్రములయం దసామాన్య పాండిత్యముగలవాడని వ్రాసియుంటిని. అగస్త్యకృతమగు సంస్కృత బాలభారతమున కీతఁడు సంస్కృతమున మనోహరమగు వ్యాఖ్యానము రచించెను. అందు గద్యమిట్లున్నది—

“ఇతి శ్రీమన్మహారాజాధిరాజ రాజపరమేశ్వర కర్ణాటేశ్వర శ్రీకృష్ణరాయ శిరఃప్రధాన సకలాగమ పారావారపరీత సాశ్వత తిమ్మయదండనాథ విరచితాయాం బాలభారత వ్యాఖ్యానాయాం మనోహరాఖ్యానాయాం పంచమస్కంధః”†

† Sources of Vijayanagar History, Page 143

రాయలతోఁగూడఁ దానును విద్యావినోద కార్యములయందు భాగస్వామియై కాలము గడపుచుండెను. 'మణినావలయంవల యేనమణి' అను సామ్యమట్టుల, తిమ్మరుసువలనఁ గృష్ణరాయ లును, గృష్ణరాయలవలనఁ దిమ్మరుసును విద్యాప్రపంచమునఁ బేరు గాంచిరి.

చరమదశ

అత్యంతము ప్రేమించుచు 'అప్పాజి' యని పిలిచెడి కృష్ణరాయలే చరమ దశయం దీతని ననేక కష్టములకు గుఱిచేసెనని కథలు తెలుపు చున్నవి. ఆ విషయములను గృష్ణరాయల చరిత్రమునందు విశద పఱతును. కాని, యవి విశ్వసనియములు కావేమో!

అప్రతిమ ప్రతిభాశాలియగు తిమ్మరుసుమంత్రి రాయలకంటే ముందుగ, క్రీ. శ. 1527-వ వత్సరమునఁ గీర్తి శేఖండయ్యనని తెలియుచున్నది.\*

కృష్ణరాయని మనోభీష్టము

రాయలు రాజ్యమునకు వచ్చినపిదప, నొకనాఁడు తిమ్మరుసును గాంచి, 'అప్పాజీ! దుష్టశిక్షణము, శిష్టరక్షణము రాజునకుఁ బ్రధానధర్మము. ఆ ధర్మమును నిర్వహింప నీవు నాకన్ని తేజఁగులఁ దోడ్పడవలయును. నా సోదరుఁడను, నా తండ్రియు సాధింపలేక విడిచిపెట్టిన కార్యములను సాధింప నా కనువగు మార్గమును జూపవలయును. రాచూరు, ముదిగల్లుదుర్గములు విజాపుర సుల్తానునకు స్వాధీనములయినవి. ప్రాగ్జిశాభాగమున నుదయగిరివఱకుఁ గల దేశమంతయు గజపతుల హస్తగతమైనది. ఆ దేశములందుఁ గల శత్రురాజులను బాఱఁదోలి, యా భాగములను లోబఱచుకొని, దక్షిణహిందూస్థానమున నేకచ్ఛత్రాధిపత్యము వహింపవలయునను కోరిక గలదు. అసంఖ్యాక సైన్యములను గూర్చు సహితము వాంఛింతు' ననెను. మంత్రిసత్తముఁడా మాటలువిని, 'ప్రభూత్తమా! దీనికై యింత యోచింపనేల! మీ కోరిక మెయిఁ గార్యములను

జక్కబెట్టెదను. జైత్రయాత్ర కనుకూలములైన ప్రయత్నములు చేయ నాకు రెండు వత్సరములకాలము గడువీయవలయును. అశ్వ పతులును, గజపతులును మిగులబలాధ్యులు. ఒక్కమాటుగ బల వంతులతో విరోధము తగదు, దాన సనర్థము వాటిల్లును. మును ముందు సైన్యములను బలపఱుపవలయును. ధనాగారములను ధన సమృద్ధములు గావింపవలయును. దుర్గప్రాకారములను దృఢపఱుప వలయును. విశ్వాసపాత్రులను గొలుపునందుంచవలయును. ఈ పను లను గావించుటకు రెండు వత్సరములకాలము పట్టు' నని పలుక, రాయ లెంతయు సంతసించి, తత్ప్రయత్నముననుండఁ దిమ్మరుసు నాజ్ఞాపించెను. ఆతఁడును బ్రభు నాజ్ఞ శిరమునఁ దాల్చెను.

సంస్కరణములు

రాయలు విద్యావినోదములందుఁ దగుల్కొని, రాజ్యభార మును దిమ్మరుసుపై మోపెనను మిషవలన సామంతప్రభువు లసం తృప్తిఁజెంది, స్వాతంత్ర్యమును సంపాదించఁ బ్రయత్నించుచుండిరి. ఆ విషయమును నఘటనఘటనాసామర్థ్యముగల తిమ్మరుసు గ్రహించి, కృష్ణరాయలకుఁ దెలిపి, రాష్ట్రమునకుఁ జేటుగూర్చు నున్న పెద్దసామంతులను దొలఁగించి, వారి స్థానముల విశ్వాస పాత్రులైన చిన్న సామంతులను నియమించెను. ఈ వర్తమానము పరరాష్ట్రప్రభువులు విని, భయమంది, విద్యానగరముపై దండెత్తి పోవ మానిరి.

కృష్ణదేవరాయఁడు సింహాసనమెక్కుటకుఁ బూర్వము సేనలోఁ గొంతభాగము విద్యానగరాధీశుని వశమునను, మఱికొంత భాగము సామంతరాజుల వశముననునుండెడిది. విద్యానగరసామ్రా జ్యమంతయు నాయకరములుగా విభజింపఁబడి యొక్కొక్క నాయ కర మొక్కొక రాజాజ్ఞనువర్తియగు నాయకునిచేఁ బరిపాలింపఁబడు చుండెను. ఈ నాయకు లిరు తెఱంగులుగ విభజింపఁబడియుండిరి. అందొక తెగ నాయకులు తాము జీతములు గైకొనుచుఁ దమ నాయకరములో నార్జించిన ద్రవ్యమంతయును నగరికిఁ బంపెడి

యాచారముగలవారుగ నుండిరి. మఱియొకతెగ నాయకులు పుత్త్ర పౌత్రాను క్రమముగాఁ బరిపాలించు సామంతరాజులు. వీరినే యమర నాయకులందురు. ఈ యమరనాయకులు తమ రాజువక్త్ర కొంత సైన్యమును నాయ త్పటచియుంచు పద్ధతికి లోబడి, తమ నాయక రము లనుభవించుచుండెడివారు. విర్ణితవిధమున వీరలకడనుండు సైన్యములు సంఖ్యలోఁ గొఱవడియుండుటయే గాక, గుణమునం దును గొఱవడియుండుటను గనిపెట్టి, తిమ్మరుసుమంత్రి, యా సైన్యములను సమకూర్చు భారము వారలనుండి తొలగించి, సైన్యమును దనవశముచేసికొని, బలపఱచి, యుద్ధము తటస్థించినప్పుడు సిద్ధము గానుండునట్లునర్చెను. రాయలు శత్రురాజులతో నెప్పుడు యుద్ధముచేయవలసివచ్చినను గొఱతలేకుండునట్లు పదిలక్షలసైన్యమును సిద్ధపఱచెను. అందు ముప్పదియాఱువేల గుఱ్ఱపుదళమును, ఎనిమిదివందల యేనుగులు నుండెను. ఈ సైన్య పోషణమునకు వలయు ద్రవ్యము నమరనాయకులనుండి కైకొనుచుండెను. ఆసైన్యముపై రాయలే సర్వాధికారము గలిగియుండెను. †


నగర కోశాగారము ధనరాసులచే నింపెను. ప్రధానదుర్గములను దృఢకాష్ఠజలసమృద్ధములుగఁ జేసెను. దుర్గప్రాకారములను బలపఱచెను. వప్రములను, అగడ్తలను, క్రొత్తడములను, అట్టళ్లను సనువుపఱచెను.

కవితారచనము: విద్యాగోష్ఠి

కృష్ణదేవరాయఁడు రాజ్యభారము వహించినది మొదలు జైత్రయాత్రలకు బయలుదేలువఱకుఁ గల రెండు మూఁడేడుల కాలమును సైన్యమును బలపఱచుటయందును, విద్యావినోదగోష్ఠియందును గడపెను.

ఈతఁడు కర్ణాటాంధ్ర సంస్కృతభాషలయం దఖండ ప్రజ్ఞ నాజించి, విద్వాంసుఁడును, విద్వద్గోష్ఠీలోలుఁడును, గవియు నై

† ఈ విషయము చిలుకూరి వీరభద్రరావుగారి 'తిమ్మరుసుమంత్రి' చరిత్ర మనుండి గ్రహింపఁబడినది.



హంపీ విఠ్ఠలరాయ దేవాలయసమీపములోని రాయలవారి తులాభారస్తంభతోరణము

—By Courtesy of Archaeological Dept., Madras.





యుండెను. ఈ రాజకవిగీర్వాణభాషయందు మదాలసచరిత్ర. సత్యా  
వధూప్రీతనము, సకలకథాసారసంగ్రహము, జ్ఞానచింతామణి,  
రసమంజరి మున్నగు కావ్యములు రచించినట్లు తెలియుచున్నది.  
కాని, యందొక్కటియు నిష్పలు కానరాదు.

ఈ విద్వచ్చక్రవర్తి విష్ణుచిత్రియమను నామాంతరముగల  
'ఆముక్తమాల్యద' యను నాంధ్రప్రబంధమును రచించెను. ఈ  
గ్రంథకర్తృత్వమును గూర్చి వాదోపవాదములు గలవు. కొంద  
తాముక్తమాల్యదాకర్త పెద్దనయనిరి; మరికొందఱు కృష్ణదేవ  
రాయలనిరి. ఇదమిత్యమని నిర్ణయింపఁదగు నాధారములు గాన  
రావు. కాని, శైలియందు మనుచరిత్రమునకును, ఆముక్తమాల్యద  
దకును నత్యంత భేదముండుటఁ బట్టి యాముక్తమాల్యదాకర్త  
రాయలే యని నిర్ణయింపవలసియున్నది.

ఇది యేడాశ్వాసములు గలిగి, విశిష్టాద్వైతమును 2  
ప్రబంధరాజము. వేంకటాచలవతి కంకితము. ఋతువర్ణపుశీకర  
ప్రథమగణ్యము. నూతనకవన ఘోషకలకుఁ బరమావధి. 3 క్రమ  
కును, బిగువునకును నాంధ్రవాఙ్మయమున నగ్రగణ్యము. కావ్య  
షష్ఠ్యంతములును, నాశ్వాసాంతపద్యములును సాటిలేనివిప్రవృద్ధిగజ  
లోకానుభవము సమగ్రము. పాండిత్యమపారము; అద్వికానుకరణ

ఏతద్గ్రంథమునుండి మచ్చునకు రెండు పద్యములు ద్రభోజని  
ముద్దులు  
'ఖ నట త్వయోబి పీత్యరసాతలాన్యోన్య  
పిండికృతాంగ భీతాండజములు,  
ధృత కలాయార్థ ఖండిత సమిల్ల వరూప  
చరణాంతికభ్రమ త్రవరములు,  
ఘన గుహా ఘటిత ఝాంకరణ లోకైక ద్వి  
దుందుభీకృత మేరు మందరములు,  
చటుల ఝంపా తర స్వస్వ నగరీ విపరీత  
పాతితాకా కోణ పరిబృఢములు,  
ప్రబలతర బాడబీకృతేరమృదములు,  
భాస్వరేరమృదీకృత బాడబములు,

పతగ సుమాటృత త్తృ ప్రభంజనములు,  
వృజినతూ తౌఘములఁ దూల విసరుఁగాత.'

ఆము. ఆ. 1, ప. 3.

'చని కాంచె నిర్వరాజభిధాంతర వపు స్సహ్యాద్భవాతీర నం  
దనవాటి వలయద్రుమావళి దశాంతర్దృశ్యపాపాళి భం  
జన చాంపేయసుమాయమాన విషమస్వర్ణావృతివ్రాత ర  
శ్చి నభ స్సృష్టిఖరాలి దీపకళికా శృంగంబు క్రింగముఁ.'

ఆము. ఆ. 7, ప. 27

## అష్టదిగ్గజములు

కృష్ణరాయఁడు తాను గవియుఁ బండితుఁడును నగుటయే  
సంస్కృతాంధ్ర కర్ణాటకవులఁ జేరదీసి, యాంధ్రభోజుఁడనఁ  
దిగంత విశ్రాంతికి ర్ని నార్జించెను. ముఖ్యముగా నీ విద్యచ్ఛ  
కాలమున నాంధ్రభాషావధూటి సర్వాలంకారశోభితయై  
నను. సంస్కృత వాఙ్మయమునకు భోజవిక్రమ ప్రభుత్వము  
వ్యాపిన్ భాషకు అగస్త్యన్ చక్రవర్తిపాలనమును, హూణ  
ఎలిజబెత్ రాణియొక్క రాచటికమును నెట్లు శుభప్రద  
తెలుఁగున కట్టులే కృష్ణదేవరాయలకాలమును.

కృష్ణరాయని యాస్థానమున 'అష్టదిగ్గజము'లని పేరొందిన  
గ్రంథ కవులుండినట్లు తెలియుచున్నది. అల్లసాని పెద్దన్న,  
అమృత్త, అయ్యలరాజు రామభద్రుఁడు, భూర్జటి, మాదయ్య  
గారి మల్లన్న, పింగళి సూరన్న, రామరాజభూషణుఁడు, తెనాలి  
రామకృష్ణుఁడు అను నెనమంద్రును 'అష్టదిగ్గజము' లని పేరం  
దిరి. ఇందు మొదటఁ బేర్కొనిన యేవురును రాయల సమకాలీను  
లనుట నిర్వివాదాంశము. పింగళి సూరన్నయు, రామరాజభూష  
ణుఁడును కృష్ణదేవరాయల జామాత యగు అళియ రామరాజు  
కాలమున నున్నవారని స్పష్టమగుటవలన నీ యిరువురును రాయల  
సమకాలీనులు గావచ్చును. ఈ విషయమునకు వ్యాఘాతముగా

వీరేశలింగము పంతులవారు తమ యాంధ్రకవుల చరిత్రమందును చిలుకూరు వీరభద్రరావుగారు తమ కృష్ణరాయ చరిత్రమునందును జర్పించిరి. 'కాని, రాయల మంత్రియైన తిమ్మరుసునకు నల్లుడైన నాదిండ్ల యప్పమాత్యునకుఁ దన కావ్యమంతము చేసిన మాదయ్య గారి మల్ల న రాయలవారి యాస్థానములోనివాఁడు కాఁగా, రాయల యల్లుడగు రామరాజయొక్క సభలోను, కాలములోను నున్న రామరాజభూషణ పింగళిసూరన్నలు రాయల యాస్థానములో నేలయుండఁగూడదో తెలియకున్నది.' " ఇక, తెనాలి రామ కృష్ణుని కాలనిర్ణయమునకుఁ దగిన యాధారములు చొరకమింజేసి, యీతఁడు రాయల కాలమున నుండెనో లేదో చెప్పజాలను. కాని, వీరేశలింగము పంతులవారు తమ యాంధ్రకవుల చరిత్రమున నీతఁడు వేంకటపతిదేవరాయలకాలమున నుండిన వాఁడని నిరూపించియున్నారు. " ఏది యెటులున్నను బైఁ బేర్కొనఁబడిన కవులే యష్టదిగ్గజములని వ్యవహరింపఁబడుచున్నారు.

పద్యకవిత్వము మొదట నాంధ్రీకరణమై, పిదప విపులీకరణమై, తరువాత ననుకరణమై, తుదకు స్వకపోలకల్పనంబై క్రమక్రమంబుగ నభ్యున్నత స్థితికి వచ్చిన ట్లాయా మహాకవుల కావ్య పరంపరయే చాటుచున్నది. కృష్ణరాయుని కాలమున - అష్టదిగ్గజములపాపున - ఆంధ్ర భాషాయోషామతల్లి విపులీకరణానుకరణ స్వకపోల యుక్తములగు గ్రంథఘటికలను దాల్చి. యాంధ్రభోజుని యాస్థానమునఁ జిందులాడినది. జిలిబిలిపలుకుల బలుముద్దులు గులికినది. 2. యూర్ధ్వంపునడలఁ గృష్ణరాయ ధరాతలేంద్రునిఁ జేఁబట్టినది.

అల్లసాని పెద్దన్న

ఆంధ్రవాఙ్మయమును సర్వాంగసుందర మొనర్చిన మహాకవులెందరేనిఁ గలరు. అం దల్లసాని పెద్దనాద్యుఁ డగ్రగణ్యుఁడు.

1. ఆంధ్రకవుల చరిత్రము, ద్వీ. భా. పుట 280

2. మహమ్మదీయ మహాయుగము, పుట 422

3. ఆంధ్రకవుల చరిత్రము, ద్వీ. భా. పుటలు 266-267

పెద్దన నందవరీకబ్రాహ్మణుడు. ఇంటిపే రల్లసానివాడు. తండ్రి చొక్కనామాత్యుడు. జన్మస్థానము కర్నూలుమండలము లోని దూపాటిసీమయందలి దోరణాల యను గ్రామము. బాల్యముననే యీతఁడు శతగోపయతి యను మహాపండితునాశ్రయించి, యుభయభాషలయం దసమాన ప్రజ్ఞగడించి, మృదుమధురముగఁ గవిత రచింపనేర్చెను.

శ్రీకృష్ణదేవరాయల యాస్థానకవులగు నప్పదిగ్గజములలోఁ బెద్దన ప్రథముడు. ఈతఁ డనిశము రాయలకడ వసించుచు నాతని కవితాభ్యున్నతికిని, సామ్రాజ్యాభ్యున్నతికిని దోడ్పడెను. పెద్దన సరసకవితావిశారదుఁ డగుటయే కాక, బలశాలియు, శూరుఁ డును, ఖడ్గధారణనిపుణుడు నై యుండెననుట కాతనికాలమునందలి కథలేనిదర్శనములు.

శ్రీకృష్ణదేవరాయ లొకనాఁడు సువర్ణమయరత్నఖచితమగు గండపెండేరమును జేయించి, దానిని గైకొని సభాస్థానమునకేగి, సింహాసనాసీనుఁడై, యప్పదిగ్గజముల నుద్దేశించి, 'కవిసింహులారా! మీలో నెవ్వరేని సంస్కృతాంధ్రములయం దాశువుగ నొక్కమాలికను జెప్పి, యీ పెండేరమును గైకొనుఁ' డని పలికెను. సభ్యులలో నెవ్వరును ముందంజవేయరైరి. అంతఁ గృష్ణరాయలు —

'నుదుగ గండపెండియరముం గొనుడంచు బహుకరింపఁగా

సాద్దిక్ నా కొసగుమని యొక్కరుఁ గోరఁగ లేరు, లేరాకా?'

అనుసరికిఁ బెద్దన లేచి —

'పెద్దనబోలు పండితులు పృథ్విని లేరని నీ వెటుంగవే

పెద్దన కీఁ దలంచినను బేరిమి నాకిడు కృష్ణరాణ్ణుపా!'

అని ప్రత్యుత్తరమిడి, విశ్రుత భువన విజయమందిరమున నిలువఁబడి, కవితాపాకమునుగూర్చి సంస్కృతాంధ్రములఁ జక్కని యుత్పలమాలిక నాశువుగఁ జెప్పెను. దాని నిటఁ బొందుపఱతును.

‘పూత మెఱుంగులున్ బసయ పూప బెడంగులుఁ జూపునట్టివా  
కతలు జగ్గునిగ్గునెనగావలెఁ గమ్మునఁ గమ్మనన్వలెన్  
రాతిరియున్ బవ ల్మఱపురాని హోయల్పెలి యారజంపు ని  
దా తరితీపులు న్బలెను దారసిల న్వలె లోఁ దలంచినన్  
దా తొడ నున్న మిన్నల మిటారపు ముద్దులగుమ్మకమ్మనా  
వాతెఱ దొండపంటివలె వాచవిగావలెఁ బంట నూదినన్  
జేతులకొద్ది కాఁగిటను జేర్చిన కన్నియ చిన్నిపొన్ని మే  
ల్యూతల చన్నుదోయివలె ముచ్చట కావలె బట్టిమాచినన్  
బాఁతిగఁ బైకొనన్వలపుఁ బెదలి క్షతుకలోని పల్లటి  
కూతలునున్నలెన్ సొగసు కోర్కులు గావలె నాలకించినన్  
గాతల తమ్మిమాలి దొరకెవనపుం జవరాలి నీచెపు  
స్త్రీతెలియుబ్బరంపు జిగిసిబ్బరపుబ్బగు గల్పిగుబ్బ పొం  
బూతలనున్న కాయసరి పోడిమి కిన్నెరమెట్ల బంటిసం  
గాతపు సన్నతంతి బయవారపు కన్నడ, గొళ్ళ, పంతుకా  
సాతత తాన తానలపసం దివుటాడెడు గోటమీటుబల్  
వ్రాత లనన్వలెన్ హరువు మొల్లముగావలె నచ్చతెన్న లీ  
రీతిగ సంస్కృతంబు పచరించిన పట్టున భారతీవధూ  
టి తపనీయ గర్భానికటి భవదానన పర్వసాహితీ  
భౌతిక నాటకప్రకర భారత భారత సమ్మతిప్రభా  
శీతనగాత్మజాగిరిశశేఖర శీతమయూఖరేఖికా  
పాత సుధా ప్రపూర బహు భంగ ఘుమంఘుమఘుమార్పటి  
బాతక తాళయగ్మలయ సంగతి చుంచు విపంచికా మృదం  
గా తతత తతాధిహిత హాథిత దంధణుధాణుదింధిమి  
వ్రాత లయానుగుణ్య పదవారి కవహూద్వహ హరికింకిణీ  
నూతన ఘుల్మలాచరణ నూపుర ఝాళ ఝరికరాబ్జ సం  
ఘాతవియదుని చకచకద్వికచోత్పల సారసంగ్రహ  
యాత కమార గంధపహహరిమగంధ విలాసకృత్యమై  
చేతము చల్లజేయవలెఁ జిల్లనఁ జల్లవలె న్మనోహర  
ద్యోతక గోస్త నీ మధుమధుద్రవ గోఘృతపామసప్రసా  
రాతి రసప్రసార రుచిరప్రతి గావలె సాధసారెఱన్.’

రసజ్ఞ శేఖరుడగు కృష్ణరాయ లా మనోహరమాలికాప్రాధి  
కానందించి, తన గద్దియడిగ్గి పెద్దనాద్యుని సమీపించి, యాతని  
పాదమునకు గండపెండేరవును దొడిగి గౌరవించెను.

కృష్ణరాయ లొకదినమున భవనవిజయసభామందిరమునఁ

గపితాగోష్ఠి నలుపుచు సల్లసాని పెద్దనాద్యునిఁ దిలకించి, యిట్లు నుడివెను.

‘స పసంతానములలోఁ బ్రళసేఁగాంచి  
ఖిలము గాకుండునది ధాత్రి కృతీయ కానఁ  
గృతిరచింపుము మాకు శిరీషకుసుమ  
పేశల సుధామయోక్తులఁ బెద్దనార్య!

‘హితుఁడవు చతురవనోనిధి  
వతుల పురాణాగ మేతిహాసక ధార  
స్మృతియుతుఁడ వాంధ్రకవితా  
పితామహుఁడ వెవ్వ రీడు పేర్కొన నీకున్.

‘మనువులలో స్వారోచిష  
మనుసంభవమరయ రస సమంచితకథలన్  
విననింపు కలిధ్వంసక  
మనఘ భవచ్చతుర రచన కనుకూలంబున్.

కావున, మార్కండేయ పురాణోక్త ప్రకారంబునం జెప్పుమని కర్పూర తాంబూలంబుం బెట్టినం బట్టి, ‘మహాప్రసాదం’ బని మోదంబున నమ్మహాప్రబంధ నిబంధనంబునకుం బ్రారంభించితి.

అని పెద్దనాద్యుడు తన మనుచరిత్రపీఠికయందుఁ జెప్పుకొని యున్నాఁడు.

మనుచరిత్రమునకు ‘స్వారోచిషమనుసంభవ’ మను నామాంతరము గలదు, ఇది వృష్ణాశ్వాసపరిమితిగల కావ్యరత్నము. ఇందుఁ జిత్రింపఁబడిన ప్రధానకథ మార్కండేయపురాణములో నిది. ఆపురాణమును మారనకవి యాంధ్రీకరించెను. అటనట నాచితీ పోషణమునకై చిటుమార్పులఁ గావించెఁగాని, పెద్దనాద్యుఁ డీ ప్రబంధరాజమును మదముట్ట నా మార్కండేయ పురాణపుఁ ద్రోవనే పెంపొందించెను. మారనకవిత్వమున నూటయేఁబది పద్యములలో ముగిసిన స్వారోచిషుని కథ పెద్దనకవనమున నెనిమిది వందల పద్యములవఱకుఁ బెరిగినది. పెద్దనకు ముం దాంధ్రమున వెలువడిన గ్రంథము లాంధ్రీకరణములు. పెద్దనతో విపులీకరణ మారంభమయ్యెను. విపులీకరణమనఁగా - సుప్రసిద్ధపురాణముల

లోని కథను గ్రహించి, దానిని సరసకల్పనంబున నలంకరించి, వివరించివ్రాయుట. ఈ కృత్యమునకుఁ గడంగినవారిలో నాంధ్రకవితా పితామహుఁడగు పెద్దనాచ్యుడే మొదటివాఁడని విశ్వసింపవలసి యున్నది. ఇందుల కీతనికి మున్ను మనుచరిత్ర బోలిన ప్రబంధములు నిర్మించినవారు లేకుండుటయు, నీతని తరువాతివా రీతని ధోరణినే యనుసరించి యనేక ప్రబంధములు రచించుటయు నిదర్శనముగాఁగలవు. స్వభావవర్ణనమందధికచాతుర్యముగల యీతని సత్కవిత్వము లోకమునకెంత మూలధనముగానున్నదో వేఱుగాఁ జెప్పనక్కఱలేదు. 'అల్లసాని వాని యల్లిక జగిల్లి' యను పలుకును బ్రతిపదమును సార్థకపఱచుచున్నది. ఈ ప్రబంధ మీతని సర్వతోముఖపాండిత్యమును, చతుర్విధ కవితావిలాసమును నెలయించుచున్నది. 'ఈతని పద్యములు ముద్దులొలుకు నిద్దంపుఁ బలుకుల నేర్చి, కూర్చి, తీర్చి, దిద్ది, చికిలిచేసి, నునుమెఱుంగువోటి, నెల్వరింపఁబడినవి.' కావున నెక్కడను నొక్క యివోయి కాన్పింపవు.

మచ్చునకు —

'అఁజనికాంచె భూమినుకఁ డంబరచుంబి శిరస్సరిజ్జరీ  
పటల ముహూర్తమొత్తదభంగ తరంగ మృదంగ నిస్స్వర  
స్ఫుట నటనానుకూల పరిపుల కలాప కలాపి జాలమున్  
గటక చరత్కరేణు కరకంపితసాలము శీతశైలముకా.'

—మను. ద్వి. ఆ. ప. 3

'కలఁకులనున్న తంగెటిజున్న గృహమేధి  
యజమానుఁ డంకసిత్తారపేటి  
పండిన పెరటికల్పకము వా సువృండు  
దొడ్డి బెట్టిన వేల్పుగిడ్డి కాఁపు  
కడలేని యమృతంపు నడబావి సంసారి  
సవిధ మేరునగంబు భవనభర్త  
మరుజేశపథ మధ్యమప్రప కులపతి  
యాఁకటికొదవు సస్యము కుటుంబి

బధిర పంగ్వఁధ భిక్షుక బ్రహ్మచారి  
జటి పరివ్రాజకాతిథిక్షుపణ కాళ



7

ధూత కాపాలికాద్యనాథులవఁ గాన  
భూసురోత్తమ గార్హస్థ్యమునట సరియె.

మను. ప్ర. ఆ. ప. 66

మనుచరిత్రమునకుఁ గృతిభర్త శ్రీకృష్ణదేవరాయలు. పెద్దన  
మనుచరిత్రమునే కాక హరికథాసారమను మఱియొక గ్రంథమును  
సహితము రచించెనని తెలియుచున్నది. కాని, యది యిపుడు  
కానరాదు.

పెద్దనార్యుడు రాయల మరణానంతరము గొంతకాలము  
జీవించియుండెను. ఈతఁడు ప్రసిద్ధిగన్న రాజభక్తుడు, కృతజ్ఞ  
తలో నగ్రగణ్యుడు. ఇందులకుఁ గ్రింది పద్యమే తార్కాణము.

“ఎదురె నచోఁ దన మదకరీంద్రము నిల్పి  
కేటాత యొసఁగి యెక్కించుకొనియె

మనుచరిత్రం బందుకొనువేళఁ బురమేఁగఁ

బల్లకి తనకేలఁ బట్టియెత్తె

బిరుదైన కవిగండపెండేరమున కీత

తగుదని తానె పాదమునఁ దొడిగె

గోకటగ్రామాద్యనేకాగ్రహారము

అడిగిన సీమలయందు నిచ్చె

నాంద్రకవితా పితామహ! యల్లసాని

పెద్దనకవీంద్ర! యని నన్ను బిలుచునట్టి

కృష్ణరాయలతో దివికేగ లేక

బ్రదికియున్నాడ జీవచ్ఛవంబ నగుచు.”

శ్రీకృష్ణదేవరాయుడు దివంగతుడైన పిదప, గటకపురా  
ధీశుడగు గజపతి నిర్భయుడైన విజయనగరముపై దండెత్తిపోయి,  
తత్పట్టణసమీపమున విడిసెను. దాన, ప్రజలంతయు భీతిల్లిరి.  
పెద్దన యదిగాంచి, జంకులేక —

“రాయరావుతుగండ రాచయేనుఁగువచ్చి

యారట్లకోటఁగోరాడునాఁడు

సంపెటనరపాల సార్వభౌముఁడు వచ్చి

సింహాద్రిజయశీలఁ జేర్చునాఁడు

సెలగోలుసింగంబు చేరి ధిక్కృతి గంచు  
తలుపులంగరుల డిగొలుపునాడు  
ఘనతరనిర్భర గండపెండెర మిచ్చి  
కూతు రాయలవసు గూర్చునాడు  
నొడలెఱుంగవో - చచ్చితో - యుర్విలేవో  
చేరజాలక తలచెడి జీరమెతో  
కన్నడం లెట్లు చొచ్చెడు గజపతీంద్ర  
తెఱచినిలు కుక్కచొచ్చిన తెఱగువోఁప, 1

అను పద్యమును వ్రాసి, గజపతికడకంప, నాతఁ డద్దానిని జదివినొని, సిగ్గుపడి, నిజ దేశమునకు మఱలెనను ప్రతీతి గలదు.

పెద్దనార్యుడు క్రీ. శ. 1540 ప్రాంతమునఁ దన భౌతికదేహమును జాలించి, 1 నేటికిని నాంధ్రవాఙ్మయప్రపంచమున నమరుఁడై యున్నాడు.

నంది తిమ్మన్న

అల్లసాని పెద్దనార్యునితో సమముగ రాయల మన్ననకుఁ బాత్రుఁడైనవాఁడు తిమ్మనార్యుడు. ఈతఁ డాఱువేల నియోగి బ్రాహ్మణుడు; ఆపస్తంబసూత్రుడు; కౌశికగోత్రుడు; సింగన కును దిమ్మాంబకును బుత్తుఁడు; మలయమారుతకవికి మేనల్లుడు; ఇంటిపేరు నందివాడు; శివభక్తుడు; అఘోరశివగురుని శిష్యుడు.

తిమ్మనకవికి 'ముక్కుతిమ్మన' యను వ్యవహారనామము గలదు. ఈతని కీపేరు గలుగుటకుఁగల కారణమును దెలుపు కథ యొకటి వాడుకలోనున్నది. దానినిట సంగ్రహపఱతును.

తిమ్మనార్యుఁ డొకనాఁడు మంగలినిఁ బిలిపించి, వానివలనఁ బనిగొని, యాతని పనితనమునకు మెచ్చి—

'నానానానవితాన వాసనల నానందించుసారంగ మే  
లా నన్నొల్లదటంచు గంధఫలి బల్కాఁకం దపంబంది యో

+ 1585 ప్రాంతమునఁ గాలధర్మమునొందియుండునని 'మహమ్మదీయ మహాయుగము' తెలుపుచున్నది. చూ. పుట 124

సా నానాకృతిఃకూని సర్వసుమన స్సౌరభ్య సంవాసియే  
పూనెం బ్రేక్షణమాలికా మధుకరీపుంజంబు లిర్వంకలక్ష్మి.

వసు. ద్వి. ఆ. ప. 47

అను పద్యమునువ్రాసి, యా డ్డొరికునికొసఁగి, 'ఓరి! నీ వీ  
పద్దెమును గొనిపోయి యేరికేని నొసఁగి, ధనము గొను' మని నుడివి  
యంపెను. ఆ మంగలియుఁ దిమ్మనాద్యునిమాట దలఁదాల్చి,  
పద్దెమునుగొని రాజవీధినిఁ బోవుచుండ, రామరాజభూషణకవి  
చంద్రుఁ డా పద్యమునుగాంచి, యందలి యర్థగాంభీర్యమునకు  
మెచ్చి, యయ్యంబఘ్ననకు నాలుగువేల వరహాలిచ్చి దానినిగొని,  
కాలాంతరమున దానిని దన వసుచరిత్రమునఁ గూర్చెనట. \*

ఇవి యే టి మాటలు! నవనవవర్ణనావైచిత్ర్యశోభితమైన  
కావ్యమును సృష్టించిన రామరాజభూషణకవి యింతటి వర్ణనగల  
పద్యమును రచింపలేకపోవునా? ఒకవేళ నంతటి వర్ణనాబంధురమైన  
పద్య మాతని జిహ్వగ్రమునుండి నెడలకపోయినను, సిగ్గుమాలి,  
వేతొక్కకవి రచించిన పద్యమును వెలయిచ్చి కొని, తన గ్రంథ  
మున నతికించియుండునా? ఈ విషయము విశ్వసనీయముగాదు.  
మఱి ముక్కుతిమ్మన యను పే రెట్లు వచ్చెనందురా? బహుశా,  
అతనికి ముక్కు పొడవైయుండనోపును. ఆ కారణమున బాల్యమా  
దిగ నాతని కాపేరు సిద్ధించియుండవచ్చును.

తిమ్మకవి రచిత పారిజాతాపహరణమునకు మూలకథ భాగ  
వలయునందలి క్రింది శ్లోకములనుండి కైకొనఁబడినది.

'చోదితో భార్యయోత్పాట్య పారిజాతం గరుత్మతి,  
ఆరోప్య సేంద్రాక్ష విబుధాన్నిర్జిత్వోపానయత్పురం.

'స్తాపితః సత్యభామాయా గృహ్లోద్యానోపశోభనః,  
అన్వగుర్భ్రమరా స్వర్ణాద్యద్ధంధాసవలంపటాః.

'యయా చ ఆనమ్య కీరీటకోటిభిః

పాదౌ స్పృశన్నచ్యుత మర్థసాధనం,

\* ఈ కథాంశములు గురుజాడ శ్రీరామమూర్తిగారి 'కవిజీవితము' అనుండి కైకొనఁబడినది. పుటలు 184-185

సిద్ధార్థ వీరేశ విగ్రహ్యతే మహా  
సహో సురాణాంచ తమో ధిగార్యతాం''

భాగ. ద. స్కం. అధ్యాయ. 59

వేదవ్యాసమహాముని మూడు శ్లోకములలో రచించిన కథాభాగమును తిమ్మనార్యుడు పెంచిపెంచి, 511 పద్యములుగల యైదాశ్వాసముల కావ్యమును రచించెను. ఇతని కల్పనాచాతుర్యమున కిదియే ప్రబలసాక్ష్యము. ఇందు, మూలమునలేని స్వకపోల కల్పితకథలు గొన్ని కలవు.

ఇక నీ కావ్యరచనాహేతువును గూర్చి జనులాడుకొను మాటలివి—

“కృష్ణదేవరాయలు ప్రియురాలిలోడి ప్రణయకలహముల యందుఁ దనకు భార్యయొనర్చిన యవమతికిఁ గోపించి, విరసుఁడై యుండ, నాతని కోపముఁ దీర్పఁదలంచి, కావ్యమును రచించుట యను మిషం బెట్టికొని నాయికానాయకుల రహస్యభావముల నతనికి వెల్లడింపఁగోరి —

‘పాటలగంధి చిత్తమునఁ బాటిలు కోపభరంబు దీర్ప నె  
పాటలను బాటుగామి మృదుపల్లవ కోమల తత్పదద్వయా  
పాటలకాంతిహాళిమణి పంక్తికి వన్నియవెట్ట నా జగ  
న్నాటక సూత్రధారి యగునందసుఁ డర్థిలిమొక్కెమ్మొక్కెనన్.

— పారి. ప్ర. ఆ. ప. 110

‘జలజాతాసనవాసవాది సురపూజా భాజనంబై తన  
ర్చులతాంతాయుధు కన్నతండ్రి శిరసుచ్చో హమపాదబుజం  
మాలగంధ్రోచలతాంగి యట్ల యగు నాగు లేరమల్మేయఁ బే  
రలుకం జెందినయట్టికాంత లుచితవ్యాపారము లేర్తురే.

— పారి. ప్ర. ఆ. ప. 121

‘ననుభవదీయదాసుని మనంబున నెయ్యపుఁగిన్నఁబూని తా  
చిన యది నాకు మన్ననయచెల్వగు నీపదపల్లవంబు ము  
త్తనుపులకాగ్ర కంటకవితానము దాఁకిన నొచ్చునంచు నే  
ననియెద నల్కమానవుగ దా యిఁక నైన నరాళకుంతలా!’

— పారి. ప్ర. ఆ. ప. 123

అను తేనెలొలుకు తియ్యని ముద్దుపదైములనల్లి శ్రీకృష్ణ సత్యభామా శృంగార కేళీవిలాస వర్ణనావ్యాజమునఁ గృష్ణదేవ రాయలకు సూచించెననియు, భావజ్ఞుడగు సతాడు కవినూచన నెఱింగి, సిగ్గుపడి, 'రహస్యస్థలములఁ బ్రియులు ప్రియురాండ్రచేఁ బ్రధర్మితులగుట రసికజనతాసాధారణ' మని భావించి, యది సుత ప్రియతమయందుఁ దొల్లిటికన్నఁ బ్రేమానుబంధమున మెలంగె ననియు నీ కథను గొందఱు చెప్పుదురు.' †

కాని, యీ కారణ మంత విశ్వసనీయముగఁ దోఁపలేదు. ఏలయందురా - నవరసభూయిష్టమైన కావ్యరత్నమును సృష్టించిన మేటికవిగ్రున కీపాటి శృంగారరసస్వరూపము దెలియకుండునా ? నాయీకానాయకుల శృంగారవిలాసరహస్యములఁ దెలిసికొనఁ జాల నంతటి మోటుమానిసి కాఁడు రాయఁడు. అదియునుగాక, యంతః పుర రహస్యము తిమ్మకవి కెట్లు దెలిసియుండునను సంశయము పొడముచున్నది. కాని, యేల తెలిసియుండరాదు? తిమ్మనార్యుఁడు తిరుమలదేవి యరణ్యపుఁ గవి. అది కారణముగ నామె కాతని యందుఁగల స్వాతంత్ర్యముచే నంతఃపురప్రణయకలహమునుగూర్చి తిరుమలదేవి యక్కవికి రహస్యముగ వక్కాణించియుండనోపును. ఈ విషయము సహితము కొంతవఱకు విశ్వసనీయమే.

ఈ రసవత్తర కావ్యము కృష్ణరాయల కంకితము. కవిత్వము మృదుమధురము; సాల్కారము; సంస్కృతాఁధ్రపదభూయిష్ఠము. ఈతని కవితాసారశ్యము రామరాజభూషణాది కవిపుంగవులకు సహిత ములవడలేదనుట యతిశయోక్తి కానేరదు. ఈతని కవన నైపుణింగూర్చి రామకృష్ణకవి —

‘మక్కుతిమ్మనార్య ముద్దుపల్కు’

అని నుడివెను. వేటొక కవి —

‘లోకమునం గల కవులకు

నీ కవనపుతీవి యబ్బునే కూపనట

† ఈ భాగము ఉత్పల-వేంకటనరసింహాచార్యులవారి పారిజాతాప హరణ ప్రస్తావననుండి కై కొనఁబడినది.

దేవుకములకు గగనధునీ  
శీకరముల చెమ్మ నందిసింగయతిమ్మా!

అని వక్కాణించెను.

ఇమ్మహాకవి కీర్తిశరీరుడై, రసికాగ్రణుల హృదయసౌధ  
ముల విహరించుచున్నాడు.

అయ్యలరాజు రామభద్రుడు

రామభద్రకవి రచించిన రామాభ్యుదయ ప్రబంధములోని  
క్రింది గద్యమువలన నీతని వంశవృత్తాంతము కొంత తెలియు  
చున్నది.

‘ఇది శ్రీమదొంటిమెట్ట రఘువీరశతక నిర్మాణ కర్మర జగదేకఖ్యాతి ధుర్యా  
య్యలరాజు తిప్పయమనీషి పర్వతాభిధాన పా, త్రాక్కయాచార్య పుత్ర, పరిశి  
లిత సమిదరామానుజ మతాదిదాంతమర్మ ముమ్మిడివరదాచార్య కటాక్షపితౄపాత్ర,  
హృదయపద్యాధిష్ఠిత శ్రోత శుభ్రద రామభద్రకవి ప్రణీతంబైన రామాభ్యుదయ  
మహాప్రబంధము.’

ఈతఁ డార్వేలనియోగిబ్రాహ్మణుడు; కడపమండలములోని  
యొంటిమెట్టనివాసి; అక్కయాచార్యునకుఁ బుత్రుఁడు; పర్వత  
రాజునకుఁ బౌత్రుఁడు; కౌండిన్యసగోత్రుఁడు; ఇంటిపే రయ్యల  
రాజువాడు; వైష్ణవమతాభిమాని, ముమ్మిడి వరదాచార్యుల  
శిష్యుడు.

ఇతఁడు నిఱుపేద. పెక్కు బిడ్డల తండ్రి. అది కారణముగ  
నీతనిని ‘పిల్లల రామభద్రుఁ’ డని పిలుచుచుండిరి. బీద తీకమున  
సంసారభారమును భరింపఁజాలక, యుదరపోషణముకొఱకు విజయ  
నగరమునకుఁ బోయి, యట రాయల వ్రాపు సంపాదించెను.

ఈతని కవనము మృదుతరమై, కల్పనాచాతుర్యముతో  
నొప్పించుచును. ఈ కవి రచించిన గ్రంథములనెల్ల నుత్తమమైనది  
రామాభ్యుదయము. ఇయ్యది యెనిమిది యాశ్వాసముల గ్రంథము.  
కృతిపతి గొబ్బూరి నరసరాజు. † రామభద్రుని భక్తికి మెచ్చి

† తిరుమలరాయని మేనల్లుడు.

శ్రీరామభద్రుడే యష్టముఖగండభేరుండంబై, యెనిమిది గంటంబులఁ  
బూని యీ గంధమును రచించెనను ప్రతీతి గలదు. \*

మచ్చున కొక పద్యము —

‘కానక కన్న సంతానంబు గావునఁ  
గానక కన్న సంతానమయ్యె  
నరయగోత్రనిధానమై తోచుఁ గావున  
నరయగోత్రనిధానమయ్యెడేడు  
ద్విజకులాదరణ వర్ధిష్ఠుండుగావున  
ద్విజకులాదరణ వర్ధిష్ఠుడయ్యె  
వివిధాగమాంత సంవేద్యుండుగావున  
వివిధాగమాంత సంవేద్యుడయ్యెఁ  
గటకలూ దాశరథి సముత్కుటకరీంద్ర  
కటకలిత దానధారార్ద్ర కటకమార్గ  
గామి యెట్లు చరించు నుత్కుటకరీంద్ర  
కటకలితదాన ధారార్ద్ర కటకతుల.’

రామా. పం. ఆ. ప. 12

ధూర్జటి

ఈతని కులగోత్రాదులఁ దెలుపఁదగు సాధనములెవ్వియుఁ  
గానరావు. కాని, ఈతని పేర్తోడగు వేంకటార్యకవి (కుమార  
ధూర్జటి) రచించిన కృష్ణరాయవిజయమునందలి క్రింది పద్యము  
వలన —

‘నను భరద్వాజగోత్రుని సదాప సంబ  
నూత్రుని బాంధవస్తోత్రపాత్రు  
పాక నాటార్యేలవంశ ప్రసిద్ధుని  
ధూర్జటి పౌత్రు బంధురచరిత్రు  
సద్గురుకార్యు సంప్రాప్త విద్యావి  
హేదని శ్రీ కాళహ సినిలయ  
చిత్రనూనాంబికా శ్రీకరానుగ్రహో  
సాక్షికకవితా రసజ్ఞ హృదయు  
సారరచనాధురీణుఁ గుమారధూర్జ  
టీప్రధానాగ్రగణ్యుఁ బరీరహిత

మహితసత్కీర్తి కాళియామాత్యపుత్తు  
వేంకటాచ్యునిఁ బిలిపించి వేడ్కననియె.'

—కృష్ణ. పీఠిక, ప. 23

ఈతఁడు పాకనాటి యార్జ్వల నియోగిబ్రాహ్మణుఁడు - భర  
ద్వాజగోత్రుఁడు - ఆపస్తంబసూత్రుఁడు మున్నగు విషయములు  
చేలినవి. కాఁపురము కాళహస్తి, శివభక్తాగ్రేసరుఁడు.

'సుతమతియైన యాంధ్రకవిభూర్జటి పల్కులకేలకలెనో  
యతులిత మౌఘరీమహిమ...'

అని కృష్ణరాయ ల డు గఁ గా నాతని సభాసదులలో  
నొకడు—

'హా తెలిసెన్ భువనైక మోహనో

ద్రత సుఖమారవారవనితా జనతాఘనతాపహరినం

తీతమధురాధరోదిత సుధారసధారలు గ్రోలుటంజుమి'

అని దానిని బూరించెనని పల్కుచు దానిచే నీతఁడు వేశ్యా  
లోలుఁడై యుండెనని తలంతురు. భక్తివైచిత్ర్యముల వెల్లడించు  
నీతని కృతియగు కాళహస్తిమాహాత్మ్యమును గాంచినపు డీ మహా  
కవికిఁ గలిగిన యపయశస్ససకుఁ గారణమేదియో గోచరింపకున్నది.  
అమృతాకావ్యమును సరాంకితము సేయనొల్లక కాళహస్తిశ్వరునకుఁ  
గృతియొసఁగెను.

తైలి చదువఁజదువఁ జవుల<sup>3</sup>లుకుచుండును. మచ్చునకు—

'ప్రాణము వోవునో తనువు భంగమునొందునొ నాకతూణికా  
బాణము జిఱునంగివి భల్లముఖాగ్రము రక్తపద్మ ద్వు  
క్కోణముఁ జేర్చి క్రుచ్చి యొక గ్రుడ్డు వడింపకలించి శోణిత  
ద్రోణికయైన దైవతశిరోమణి కంటనమగ్నెనంతటక.'

—కాళ. తృ. ఆ. ప. 115

మాదయగారి మల్లన

ఈతఁడు తైవబ్రాహ్మణుఁడు; కొండవీటి నివాసి.

'చెప్పఁదగఁ గవితరసముల్

చిప్పిల నప్పప్ప బలిబళీయన; లేదా



యెప్పుడు చెప్పకయుండుటె

యెప్పునుమీ సుకవియెంత యుచితజ్ఞుడొకో.'

అని ప్రతిజ్ఞ చేసి, యీ మహాకవి రాజశేఖరచరిత్ర మను  
మూఁడాశ్వాసముల ప్రబంధమును రచించి, తిమ్మరుసుమంత్రికి  
నల్లండగు నాదెండ్ల యప్పమాత్యునకు నంకితమొనర్చెను.  
ఇక్కావ్యము చక్కని లోకోత్పలతోడను, జాతీయపదములతోడను  
నొప్పుచున్నది.

మచ్చునకొక పద్యము—

‘మాసిన ముత్యమవై కడు

వాసియు వన్నెయునుగలిగి వరుడౌననగా

నీ సకలబంధుకోటికిఁ

బూసలలో దారమగుచుఁ బొసఁగి మెలఁగుమీ.'

పింగళి సూరన్న

సూరనార్యుడు నియోగిబ్రాహ్మణుడు. యాజుషశాఖాధ్య  
యనపరుడు. గౌతమగోత్రుడు. ఆపస్తంబసూత్రుడు. అమరనా  
ర్యునకును, అబ్బమ్మకును బుత్తుఁడు. తమ్ములు - అమలన, ఎఱ్ఱన.

ప్రభావతీ ప్రద్యమ్నమునందలి —

‘తరముల్ నాల్గయి చెందు నెందునగుఁ దత్తద్భాషనామంబులం

బరఁగుకావంశములెల్లఁబూర్వపు నిజప్రఖ్యాతిమాయంగ నే

మరుదో పింగళి నామమందుఁ జిరకాలావాసులైయున్న సు

స్థిరతంగోకనమంత్రి వంశజులవం శేషుండు మిన్నందుచున్.'

పద్యమునుబట్టి యీ వంశమువారికిఁ బింగళి (కృష్ణామండ  
లము) యను గ్రామమున వసించిన కారణమునఁ బింగళివారని పేరు  
వచ్చినట్లు తెలియుచున్నది. కాలక్రమమున నీతఁడు పింగళినివీడి,  
దక్షిణమునకుఁ బోయి, కందనూలు (కర్నూలు) మండలములోని  
నంద్యాల, ఆకువీడు మొదలగు సంస్థానముల నాశ్రయించి  
యుండెను.

ఈతఁడు ద్వ్యర్థికావ్యకర్తలలో మొదటివాఁడు. గరుడపురా  
ణము, గిరిజాకల్యాణము, రాఘవపాండవీయము, కళాపూర్ణోద

యము, ప్రభావతీప్రద్యమ్ము మొదలగు గ్రంథములను రచించి నట్లు తెలియుచున్నది. కాని, కడపటి మూడు గ్రంథములును బ్రసిద్ధిగన్నవి.

రాఘవపాండవీయరచనాకౌశల మనన్యసాధారణము. ఇట్టి కథాద్వితయ ఘటనావైచిత్రికి నీ మహాకవియే మొట్టమొదటఁ ద్రోవఁ దొక్కినవాఁడు. ఇందు రామాయణభారతకథలు వర్ణితములు. క్లిష్టార్థములులేక, సులభపదములతో, సులభశైలిని సంపూర్ణశ్లేషగల యిట్టి గ్రంథమును రచించుట యొక యత్యాకాశసామర్థ్యము. మచ్చునకు—

‘వనియతనిండనపై నిడు

కొనియేగినియమికిఁ దగని ఘోరా ర్తియొన

ర్చినవాఁడ మీకు దండ్యుఁడ

నని తనుఁదెలుపుచును వారి కప్పవసేసెన్’

— రాఘ. ప్ర. ఆ. ప. 28

‘కళాపూర్ణోదయమున విచిత్రమయిన కల్పితకథ కలదు. తెలుఁగులో నిట్టి నూతన కథాచమత్కారమును మఱియేకవియఁ గల్పించినవాఁడుకాఁడు. కథానకవైచిత్ర్యమునందు దీనిని బాణభట్టకృత కాదంబరితోఁ బోల్పవచ్చును.’ ఇందు నన్నయభట్టారకుని పోకడలు గొన్ని కాన్పించుచున్నవి. ఇందుల కుదాహరణము—

‘ఆవులు నాకఁ గన్నఱమోడ్చు పులులును

బులుల చక్క గుడువంగఁ బోవు లేళ్లు

లేళ్ల చెర్లాట రంజితెడు హరులును

హరులు గోళ్లనుగోఁక నలరుకరులు

కరులకటాళివై ఖరి నాడుపాములు

పాములలాఠించు బ్రభుతతులు

బ్రభుతతులప్రక్కఁ బాయని యెలుకలు

నెలుకలఁ బెంచు పిలులునుగలిగి

యపుడు వెఱఁగొనరించె నాయంగనలకుఁ

గీరభాషితపోషితాభిలతపస్వి

పటలతారకబ్రహ్మ విభావనంబు  
భావితశుభావనంబు తపోవనంబు.'

— కళా. త్ప. ఆ. ప. 10

'ప్రభావతీప్రద్యుమ్నము చక్కని స్వభావోక్తులుగలదయి, లలితపదఘటితమై, కథాచమత్కృతిగలిగి, చదువువారికిఁ గర్ణరసాయనముగానుండెడు ప్రౌఢకావ్యము. తిక్కనకుఁ దరువాత నింత ప్రౌఢకావ్యరచనయందు సర్వతోముఖపాండిత్యముగల కవి యితఁడుతప్ప మఱియొకఁడు లేఁడు.'

రామరాజభూషణుఁడు

ఈతఁడు బట్టుకులమునకుఁ జేరినవాఁడు. తొలిపేరు బట్టుమూర్తి. అళియరామరాజు నాస్థానముననున్న కారణమున 'రామరాజభూషణుఁ' డను నామాంతరము గలిగియుండనోపునని పండితులును, జాతిత్రకపరిశోధకులును నిర్ణయించిరి. ఈ సిద్ధాంతమును బట్టి చూడ నీతఁడు రాయల యప్పదిగ్గజములలోఁ జేరినవాఁడు కాఁడని స్పష్టమగుచున్నది.

ఈతని జన్మస్థానమును గుఱించి సహితము వాదోపవాదములు జరిగినవి. కొందఱు తీతని జన్మభూమి బళ్లారిమండలములోని పాలమండలము తాలూకాయందలి బట్టుపల్లెయనిరి. మఱికొందఱు కడపమండలములోని పులివెందుల తాలూకాయందలి బట్టుపల్లెయనిరి. వేటాకకొందఱు కృష్ణామండలములోని మోదుకూరనిరి. పుట్టినచోటిదియని నిర్ణయింపఁదగిన యాధారములు దొరకినవి కావు. కాని, యీతని యింటిపేరు 'ప్రబంధాంకము' వారనియు, ఆపేరీతని పూర్వులకు బిరుదనామమనియు, అయ్యది వారి కవితాగరిమచేఁ గృష్ణదేవరాయలవలనఁ గలిగినదనియు, ప్రబంధాంకము వారికి బళ్లారిమండలములోని బట్టుపల్లె రాయలవలన నీయఁబడెననియుఁ దెలియుచున్నది. ఇది కారణముగ నీతని జన్మభూమి బళ్లారిమండలములోని బట్టుపల్లె యనియే నిర్ణయింపవలసియున్నది.

రామరాజభూషణుఁడు శ్రీరామ అంజనేయోపాసకుఁడు,

ఏకదినప్రబంధఘటనాసమర్థుడు. సద్యశ్శతగ్రంథకల్పనాశక్తిగలవాడు. సంగీతశాస్త్రరహస్యవేది. సంస్కృతాంధ్రభాషాసామ్రాజ్యసర్వంకషుడు. చతుర్విధకవితా నిర్వాహకుడు. సాహిత్యరసపోషణుడు.

ఈతఁ డెన్నియేని గ్రంథములు రచించియుండవచ్చునుగాని, ప్రకృతము హరిశ్చంద్రనలోపాఖ్యానము, నరసభూపాలీయము, వసుచరిత్ర యను మూఁడు గ్రంథములుమాత్రము చూపట్టుచున్నవి. ఇందు మొదటిది ద్వ్యర్థికావ్యము. హరిశ్చంద్రునియొక్కయు, నలునియొక్కయుఁ గథ లిందు జోషింపఁబడినవి. పింగళి సూరనాద్యునిపిదప ద్వ్యర్థికావ్యరచనమున కుపక్రమించినవారిలో మొదటివాఁ డీతఁడే. రెండవది యలంకారశాస్త్రము. మూడవది శ్లేషప్రబంధము. ఇందు నుపరిచయఁడని ప్రసిద్ధిఁబడిన వసురాజవద్యుని చరిత్రము వర్ణితము. ఇది భారతమం దాదిపర్వమున సంగ్రహముగాఁ జెప్పఁబడియున్నది. 'ఈ ప్రబంధము రసములకు సముద్రము; కల్పనలకుఁ గల్పవల్లి; అలంకారములకుఁ బేటిక; శబ్దవైచిత్ర్యమునకు నాటపట్టు; శ్లేషలకు నిధి; ధ్వనులకు జయఘంట.' \*

మచ్చునకు —

‘తేలిరుఁబ్రాయమువాని వలరాజు నలరాజు  
నలరాజుఁదెగడు సోయగమువానిఁ  
బసిఁడిచాయలవానిఁ బగడంబు జగడంబు  
జగడంబుగలమోవి సాగసువానిఁ  
దళుకుఁజెక్కులవానిఁ దులకింపు పలుకెంపు  
పలుకెంపు లొలయు నవ్వోలుకువానిఁ  
జికిలిచూపులవాని సిరిమించుదొరయించు  
దొరయించు కాంచనాంబరమువాని

నొఱపుగలవాని మకుటకేయూర హార  
కటకకుండలచాకచక్రములవాని

\* కొంతి భద్రాద్రిరామశాస్త్రిగారు వ్రాసిన పీఠిక.

నమ్మహిజానిగనిలేచి యమితవినయ  
సంభ్రమమువోపనిలిచి రజ్జాతముఖులు.\*

— వసు. త్ప. ఆ. ప. 46.

తెనాలి రామలింగకవి

ఈతఁడు యాజ్ఞవల్క్యశాఖాబ్రాహ్మణుఁడు. కొండిన్యస  
గోత్రుఁడు, తండ్రి రామయ్య; తల్లి లక్ష్మమ్మ. వైష్ణవమతప్రవిష్టుఁడు.\*

జన్మస్థానము కృష్ణామండలములోని గార్లపాడు. ఆకారణ  
మున నింటిపేరు గార్లపాటివారు. కాని, కొందఱు ‘ఈశ్వర ప్రెగ్గడ’  
వారనియు నందురు. బాల్యముననే తండ్రి చనిపోవుటచే నీతఁడు  
మాతలునిగ్రామమగు తెనాలికిఁ గొంపోబడి, యటఁ బెరిఁగెను.  
నాటినుండియు నీతఁడు ‘తెనాలి రామలింగ’ మని వ్యవహరింపఁ  
బడెను.

ఈతనిఁ గూర్చిన హాస్యరసప్రధానములైన కథలెన్నియేనిఁ  
గలవు. కాని, యవి యెంతవఱకు సత్యములో చెప్పజాలను.

రామలింగకవి పదగుంభనకవిత్వమునకు మిగులఁ బ్రసి  
ద్ధుఁడు. ఈతని కృతియగు పాండురంగమాహాత్యమే యిందులకుఁ  
బ్రబలసాక్ష్యము.

మచ్చునకు —

‘పంపాతరంగ రింఖణ

ఘంపా సంపాత్యమానజలకణరేఖా

సంపాత శీతలానిత

సంపదవోదలింఁచె బరమశైవోత్తంసున్.’

— పాండు. ప్ర. ఆ. ప. 128

అష్టదిగ్గజములని ప్రసిద్ధి నొందిన కవులేకాక, రాయల  
యాస్థానమున సంస్కృతాంధ్రకర్ణాటక కవులు కొందఱుండిరి. బొడ్డు  
చెర్ల చినతిమ్మనకవి ‘కవిదిగ్దంతి’ యను బిరుదువహించి, రాయ  
లతోఁ జదరంగమాడుచుండెనట, చింతలపూడి యెల్లయకవి నమస్యా

\* గద్యము (పాండు.) ‘ఇది శ్రీమత్పరమ పరమపదనాథ’

పూరణమున నద్వితీయుడు. ఆతడు 'రాధామాధవ' మను గ్రంథమును రచించి, రాయలవలన 'రాధామాధవు' డను బిరుదు నందెను. భానుకవి 'పంచతంత్రము' నాంధ్రీకరించెను. ఈశ్వరదీక్షితుడు సంస్కృతమున నఖండప్రజ్ఞగలవాడు. ఈతడు రామాయణ వ్యాఖ్యలు, బృహద్వివరణము, లఘువివరణము మొదలగువానిని రచించెను. తిమ్మణార్యకవి కర్ణాటకభాషయందు భారతమును రచించి, రాయలకుఁ గృతియొసఁగెను. లక్ష్మీనారాయణుడు సంగీత విద్వాంసుడు.

దక్షిణదిగ్విజయత్ర : 1512

కృష్ణ దేవరాయలు సింహాసనాసీనుడైన పిదపఁ దన యన్నయుఁ, దండ్రీయు సాధింపక విడిచిన కార్యములను సాధింపఁ దలపెట్టెననియు, నందులకు పై న్యమును బలపఱుపఁదొడఁగె ననియు నింతకుముందే వ్రాసియుంటిని. పై న్యమభివృద్ధియొనర్చుటకుఁ గృష్ణరాయలకు రెండువత్సరములకాలము పట్టెను. దండయాత్రా పరికరములన్నియు సిద్ధమైనపిదప, రాయలదృష్టి దక్షిణాపథముపైఁ బ్రసరించెను. క్రీ. శ. 1512-వ వత్సరమున యుద్ధయాత్రకుఁ బయన మయ్యెను.

కావేరీతీరమున శివసముద్రమును పట్టణము గలదు. దాని చుట్టును బలమైనకోట గలదు. తత్పరిపాలకులు విజయనగరరాజులకు సామంతులుగానుండిరి. కాని, వీరనరసింహరాయలకాలమున దానిని బాలించుచున్న గంగరాజు స్వతంత్రుడై, విజయనగర రాజులకుఁ గప్పముఁ గట్ట మానివై చెను. అదికారణముగఁ, గృష్ణ దేవరాయ లా వీటిపై జైత్రయాత్రసాగించెను. ఆ కాలమున శ్రీరంగపట్టణమును జిక్కరాయలు పాలించుచుండెను. ఆతనికిని గంగరాజునకును బ్రబలవిరోధము. రాయ లావిషయమును గుర్తించి, చిక్కరాయలను దనతోఁ జేర్చుకొని, కొండత్రోవలఁ బోయి, శివసముద్రపుఁ గోటను ముట్టజించి, దానిని స్వాధీనపఱచు

కొనెను. \* గంగరాజు తనకుఁ గలిగిన యవమానమును భరింపఁ జాలక, కావేరీ పూతతోయముల లీనమయిపోయెను. రాయల మీఁద నుమ్మత్తుడును జయించి శ్రీరంగపట్టణాధీశ్వరుఁడగు చిక్కరాయని సహితము తనకుఁ గప్పము గట్టునట్లు చేసికొనెను. పిమ్మట మహిసూరు దేశమును, గర్ణాటకమును వశపఱచుకొని వానికన్నిటికిని శ్రీరంగపట్టణమును రాజధానిగ నొనర్చి, విజయధ్వజము నాటించి, చిక్కరాయనిఁ దనకుఁ బ్రతినిధిగా విలిపెను.

ఆ ప్రదేశములకు సమీపముననున్న పాళెములను జయించి, 'కాంబగొడఁడు', 'పీరగొడఁడు' అనువారల వశమున వాని నుంచెను.

తరువాత, నాతని బాహువులఁ గొడగు, మళ్ళయాళ్ల దేశముల పై కిఁ జూచెను. సులభోపాయమున వానిని జయించి, వారియవలసిన కప్పములను నిర్ణయించి, పాండ్యుని దక్షిణదేశముల జయించుకొనుటకు విజయప్పనాయకుఁడు, వెంకటప్పనాయకుఁడు ననువారల నంపెను. విజయప్పనాయకుఁడు చిత్తూరు, తొండమండలము, జింజి, చోళమండలము, తంజావూరు, తిరుచినాపల్లి, మధుర, తిరునగరు మొదలగు ప్రాంతములను జయించి, తాను జింజిలో నివాసమేర్పఱచుకొని, కప్పములు మొదలగువానిని వసూలుచేయుచుండెను. ఇవిధమునఁ బూర్వకర్ణాట ద్రవిడదేశమంతయు రాయలవశమయ్యెను. ఆ ప్రాంతములనుండి యేడాదికి మూఁడుకోట్ల రూకలు వచ్చుచుండెను.

కృష్ణదేవరాయలు దక్షిణదేశమంతటిని మూఁడుభాగములుగ విభజించి, యా భాగములను బాలింప మువ్వరు నాయకులను నియమించెను. జింజిలోనుండు కృష్ణప్పనాయకుఁడు నెల్లూరు మొదలు కొల్లడమునదివఱకును, తంజావూరిలోనుండు విజయరాఘవనాయకుఁడు కావేరీతీరస్థ ప్రదేశములను, వెంకటప్పనాయకుఁడు

కొడగు, మళయాళ దేశములను బాలించునట్లు చేసి, రాయలు విద్యానగరమునకు విచ్చేసెను.

ఇవ్విధమున గర్భాట ద్రావిడ మళయాళ దేశము లాంధ్రుల స్వాధీనములయ్యెను.

పూర్వదిగ్విజయత్రా: 1513

తిమ్మరుసుమంత్రి పూర్వదిగ్విజయయాత్రాసమారంభంజై, రాయలచే ననుజ్ఞాతుంజై, సైన్యమును నేడుభాగములుగ విభజించి, యొక్కొక భాగమునకు ముప్పదివేల కాల్బలమును, నాలుగువేల గుట్టపుదళమును, ఇన్నూతనుఁగులును నుండునట్లు నియమించెను.

‘ఈ యేడుభాగములకును కందనోలు పురాధీశ్వరుంజైన ఆర్జీటి

<sup>1</sup> శ్రీరంగరాజు, నంద్యాల పురాధీశ్వరుంజైన ఆర్జీటి <sup>2</sup> నారప రాజు, ఆకువీడు దుర్గాధ్యక్షుంజైన <sup>3</sup> యిమ్మరాజు, రాయసము

తిమ్మరుసుమంత్రి కుమారుంజైన కొండమరాజు (కొండమరుసు),

గండికోటదుర్గాధ్యక్షుంజైన పెమ్మసాని రామలింగన్ననాయఁడు,

వెలుగోటిదుర్గాధ్యక్షుంజైన రేచెర్ల కుమారతిమ్మానాయఁడు, రౌప

నారాయణ బిరుదాచితుండుగు గంగాధరరెడ్డియను నేశ్వరకు నాధి

పత్యమొసంగి, ముఖ్యసేనాధిపతులనుగఁ జేసెను.’ \* సోదరుండగు

గోవిందరాజును నగరాధ్యక్షునిగ నియమించి, నగరరక్షణార్థ

మాతనికడ లక్షసైన్యముంచి, దానికిఁ దోడుగ మూడులక్షల

సైన్యమును మూలబలముగ నిలిపెను.

(i) ఉదయగిరి ముట్టడి: 1513

ప్రధానామాత్యుండగు తిమ్మరుసుగావించిన యేర్పాటులకు

రాయ లెంతయు హృష్టుంజై, యాతనితో క్రి. శ. 1513-వ వత్సర

మున నుదయగిరిపైకి దండువెడలెను.

ఉదయగిరి నెల్లూరుమండలమునకుఁ జేరినది. అది మొదట

విజయనగరరాజులకుఁ జేరియుండి, కాలక్రమమున గటకపురాధీశు

1, 2, 3. సరపతివంశీయులైన రాజులు

\* తిమ్మరుసుమంత్రి, స. ప్ర. పుట 99



లైన గజపతులకు సంక్రమించెను. <sup>1</sup> మనకథ జరుగుకాలమునఁ బ్రతాపరుద్రగజపతి కటకపురిమొదలు నెల్లూరుమండలమువఱకును గల తెలుఁగు దేశమును బాలించుచుండెను. పూర్వము తమకుఁ జేరిన యదయగిరిని మరలఁ గై వసముచేసికొనుటకై రాయలు దండెత్తిపోయెను. అయ్యది శత్రువుల కభేద్యమైన దుర్గము. దాని నెల్ల వేళలఁ బదివేల కాల్బలమును, నాలుగువందల గుఱ్ఱపుదళమును సంరక్షించుచుండును. రాయ లాదుర్గమును సమీపించి, పదు నెనిమిది నెలలవఱకును గోటను ముట్టడించి, సైన్యాధ్యక్షుఁడైన రాయసము కొండమరుసయ్య పాయమునఁ జివరకు దానిని వశపఱచుకొనెను. వశపఱచుకొనిన పిమ్మట, నాదుర్గాధ్యక్షుని పిన తండ్రియగు ప్రహరేశ్వరపాత్రుని <sup>2</sup> జెఱపట్టి, విజయనగరమునకుఁ గొనిపోయెను. మఱియు, రాయలు దుర్గాధ్యక్షుని మేనత్తను సహితము చెఱపట్టి, విజయనగరమునకుఁ గొనిపోయెనని న్యూని జే వ్రాసియున్నాఁడు. <sup>3</sup>

విజయనంతరము రాయ లుదయగిరిరాజ్యమునకుఁ 'గొండ మరుసయ్యదండనాథుని నేకధురంధరధారేయునిగా (Governor) నియమించెను.'

(ii) కొండవీడు ముట్టడి: 1515

ఉదయగిరి హస్తగతమైన పిదప, రాయలు తన దృష్టినిఁ గొండవీటిపైఁ బలుకెను. కొండవీటిదుర్గము మిక్కిలి బలీష్ఠమైనది. దక్షిణహిందూ దేశమునఁ బేరుగన్న పర్వతదుర్గములలో నిది యొకటి. కాకతీయసామ్రాజ్యము విచ్ఛిన్నమైనపిదప, రెడ్డిరాజులు స్వతంత్రులై, యీ దుర్గమును గట్టుకొని పాలించుచుండిరి. ఈ దుర్గము క్రీ. శ. 1454-వ వత్సరమునఁ గటకరాజుల హస్తగతమయ్యెను.

1. Barbosa in A. D. 1514 mentions this expedition

2. 'తద్గుర్గాధ్యక్షుఁడైన తిరుమలకాంతరాయని చెఱగొనె' నని చిలుకూరి

వీరభద్రరావుగారు వ్రాసియున్నారు. చూ. తిమ్మ. పుట 108

3. Forgotten Empire, Page 131

మనకథ జరుగుకాలమున నుత్కలదేశాధీశుడగు ప్రతాపరుద్రగజ  
పతికుమారుడు వీరభద్రగజపతి యీ దుర్గమును బాలించుచుండెను.  
ఈతనికి దోడుగ, 'కుమారహంవీరపాత్రుని కుమారుడు నరహరి  
దేవుడు, శ్రీనాథరాజు రామరాజుకుమారుడు ల క్షీ ప తి రా జు,  
జన్యామలకసవాపాత్రుడు, సుప్రపాలచంద్రమహాపాత్రుడు, పూస  
పాటి రాచరాజు, రాచూరి యల్లాఖానుడు, ఉద్దండఖానుడు  
మొదలగు నుద్దండసేనాను లనేకులు సేనాసమేతులై కొండవీటి  
సీమను రక్షించుచుండిరి. <sup>1</sup>

కృష్ణదేవరాయ లుదయగిరిని గబళించి, కొండవీటిని నంజు  
కొనఁ గూలంకప్రజ్ఞావంతుడగు తిమ్మరుసును వెంటబెట్టుకొని  
యేగుచున్నాడను వార్త వినఁగానే, కటకాధీశ్వరుడగు ప్రతాప  
రుద్రదేవుఁ డఖండ బలసమన్వితుడై తరలి, రాయల నెదుర్కొనఁ  
గృష్టానది కుత్తరపు టొడ్డునఁ జేరెను. ఆ సరికి దక్షిణభాగమున  
రాయలసైన్యములు విడిసి, యుద్ధమునకు వేచియుండెను. ఎంతకాల  
మునకును గజపతి యేటిని దాటిరానందున, రాయలు ససైన్యుడై  
తరంగిణి నుత్తరించి, యుత్కలాధీశునితోఁ బోరి, యాతని బాఱఁ  
దోలి, యేనుఁగులు మున్నగువానిని గొల్లగొనెను.

అంత రాయలును, తిమ్మరుసును గొండవీటిదుర్గమును  
ముట్టడించి, మాసద్వయము పోరి, యెదగు వశపఱచుకొనిరి.  
శా. శ. 1437 లో ఆషాఢశుక్ల ఏకాదశి శనివారము (23-వ  
జూన్, 1515) నాఁ డీ దుర్గమును సమాత్యశేఖరుడగు తిమ్మరుసు  
జయించిన ట్లిదుర్గముమీఁద నొక శాసనము గలదు. దుర్గాధిపతి  
యగు వీరభద్రగజపతిని రాయలు చెఱపట్టి, విడిపించి, మైసూరు  
జిల్లాలోని చిట్టలదుర్గప్రాంతములకుఁ బరిపాలకునిగఁ జేసినట్లు శాస  
నాధారమువలనఁ దెలియుచున్నది. <sup>2</sup> తిమ్మరుసుమంత్రి తన మేన  
ల్లుడగు నాదిండ్ల గోపనమంత్రిని దుర్గపాలకునిగా నియమించిన

1. మహమ్మదీయమహాయగము, పుట 408

2. Epigraphia Indica, Vol. VI, Pages 117-233

ట్లందలి యొక శాసనమువలన స్పష్టమగుచున్నది. కాని, తిమ్మ దసు తన సోదరునే దుర్గపాలకునిగా నియమించినట్లు న్యూనిజ్ వ్రాసియున్నాడు. <sup>1</sup> కృష్ణదేవరాయ లీ సమయముననే బెల్లము కొండ, నాగార్జునకొండ, అద్దంకి, అమ్మనబోలు, తంగేడు, కేత వరము మున్నగుదుర్గములను సహితము వశపఱచుకొనెను.

కృష్ణదేవరాయ లామీదఁ గొండపల్లిదుర్గమునకుఁ బోయి, దానిని రెండు నెలలకాలము ముట్టడించి, స్వాధీనపఱచుకొని, కట కేశ్వరుని భార్యను, బుత్తుని, నేడ్వరు సేనాధిపతులను జెఱపటి, విజయనగరమునకుఁ బంపెను. అటనుండి కదలిపోయి, కృష్ణాగోదా వరీ నదుల నడుమనుండు వేగిదేశముపై దండెత్తి, జమ్మెలోయ, కోనసీమ, కొర్రాము మొదలగు మన్యసీమలను జయించి, రాజ మహేంద్రవరదుర్గమును లోబఱచుకొనెను. పిమ్మట బాహుళేంద్ర వంశస్థులకు రాజధానియగు పొట్టునూరికడ జయ స్థంభమునాటి, మాడుగులు, వడ్డాది మున్నగువానిని వశపఱచుకొని, సింహాచలమున కేగి, నృసింహస్వామివారికిఁ బెక్కు దానములు చేసినట్లు లొక శాసనమువలన విశదమగుచున్నది. తరువాతఁ గటకమునకుఁ జని, గజపతిని జయించి, యా రాజ్యములోని కొన్ని గ్రామములను సింహాచలస్వామివారికి దానముచేసినట్లు కృష్ణరాయని రెండవ సింహాచల శాసనమువలనఁ దెలియుచున్నది. <sup>2</sup>

ఇట్లు రాయలు పూర్వద్విజయయాత్రను సమాప్తికొందించి, విజయధ్వజములు మిన్నుముట్ట నిజరాజధానికి 1515-వ వత్సరమునఁ జేరినట్లు 'మహమ్మదీయమహాయుగము' ను, <sup>3</sup> 1520-వ సంవత్సరప్రాంతమునఁ జేరినట్లు 'జీర్ణవిజయనగరచరిత్రము'ను <sup>4</sup> నుడువుచున్నవి. కాని సూర్యుల్ చరిత్రకారుడు 1516

1. Forgotten Empire, Page 131

2. Epigraphical Report of 1899, Nos. 244 & 255

3. మహమ్మదీయమహాయుగము, పుట 410

4. జీర్ణవిజయనగరచరిత్రము, పుట 147

మొదలు 1520 వఱకు విజయనగరమున గమనింపఁదగిన యంశము లెవ్వియుఁ గానరావని హిందువుల వ్రాతలననుసరించి వ్రాసెను. <sup>1</sup> ఇట్టి యాధారములను బట్టిచూడ, రాయలు, పూర్వద్విగ్నిజయయా త్రానంతరము 1515-వ వత్సరముననే విజయనగరమునకుఁ బోయి యుండవలయునని తోచుచున్నది.

రాయలు నిజపురమునకు వచ్చినతరువాతఁ గొంతకాలము నకుఁ జెఱలోనున్న యుత్కలాధీశుని పుత్తుని ఖడ్గకౌశలముఁ జూడ నాతని రప్పించి, విద్యానైపుణిఁ జూపు మన నాతఁ డా పరాభవ మును భరింపఁజాలక, చేతనున్న ఖడ్గమునఁ బొడుచుకొని యసువులఁ బాసెను. ఈ ఘోరకార్యము జరిగినపిదప, రాయలకును గజపతికిని సంధి కుదిరెను. అందుకుఁ బ్రతిఫలముగ గజపతి తన కూతును రాయలకొసఁగి వివాహము గావించెను. <sup>2</sup> కృష్ణరాయ

1. Forgotten Empire, Page 135

2 గజపతికూతును రాయలు వివాహమాడలేదని కొందఱి యభిప్రాయము. కాని, క్రింది యాధారములను బట్టిచూడ గజపతి కూతును రాయలు వివాహమాడినట్లు స్పష్టమగుచున్నది.

1. 'ఘన తరనిర్భర గండపెండెరమిచ్చి

కూతు రాయల కొనగూర్చినాడు'

— అల్ల సాని పెద్దన

2. (1) 'నీరుణ మెందుఁ దీర్చుకొన నేర మదీయకుమారిఁ జారుశృం  
గారమణిన్ గుణోన్మణిని గైకొను మిచ్చితి నీకుఁ గీరతు  
ఖ్ఖారసమానరూప హిమ కైరవబంధు యశఃకలాప ల  
క్ష్మీరమణా ప్రతాపనరసింహకుమార కుమారవిక్రమా.'

— కృష్ణరా. చ. ఆ. ప. 12

(ii) 'మధుపర్క మొసఁగి కలకాం

బుధి హరికిన్ లక్ష్మీనొసఁగు పోలికె గజరా

డ్విధుఁడు సుత దారవోసెం

బ్రథితోన్నతిమీఱఁ గృష్ణరాయల కలమిన్'

— కృష్ణరా. చ. ఆ. ప. 122

3. విశ్వనాథ నాయకుని స్థానాపతి 1535 ప్రాంతమున వ్రాసిన రాయ వాచకమునందు —

లును గృహస్థునది కుత్తరమునఁ గ్రొత్తగా సంపాదించిన రాజ్యభాగ మంతయు గజపతికిచ్చెను.

(iii) రాయచూరి ముట్టడి: 1520

రాయచూరు కృష్ణా, తుంగభద్రానదులకు నడుమఁగలదు.  
దీనినే 'రాచూరు' అనియు వ్యవహరింతురు.

నరసరాజు ఆదిల్షాకు విరోధియైన కాసింబరీదునకు సాయ పడి, ముద్దగల్లు, రాయచూరుదుర్గములను స్వాధీనపఱచుకొనెను. కాని, నరసరాజు శత్రువుల నడచ దక్షిణాపథమున కరిగినప్పు డాదిల్షా మరల వానిని గైకొనెను. ఈ విషయములన్నియు నరస రాజు చరిత్రమున విపులముగ వ్రాయఁబడియున్నవి.

అన్నయఁ, దండీయు సాధింపకవిడిచిన కార్యములను జక్క పెట్టుటయే రాయల యాశయము. దీనికిఁ దోడుగ సాశ్వతనరసింహ రాజు విజయనగరరాజులు బలాధ్యములై న దుర్గములను స్వాధీనపఱచు

'గజపతివారు రాయలదేవునితోను సమయోచితముగా పలుకరించి తమ కొమార్తె అయిన జగన్మోహినీ అనే కన్యకను దారపోసి ఆవల మరిన్ని ఆల్లరికిన్ని ఆడుబిడ్డకున్న యియ్యతగిన బహుమానోచిత క్రమభూషణాలన్నిన్ని అంపించి మరిన్ని తనకొమార్తెకు పట్టుపరిమళ పసుపులకని కృష్ణవేణికి దక్షిణపుదిక్కు నడిచే రాజ్యాలున్న కొట కొత్తశములన్న దుర్గాలన్న ఇచ్చి అంపగా, రాయలవారు...' అని వ్రాయఁబడియున్నది.

#### 4. ఉత్కలభాషలో—

'ప్రతాపరుద్రుడు కృష్ణరాయలతో సంధిచేసుకొన్నాడు. ఈ సంధిప్రకారం కృష్ణానదికి దక్షిణదిక్కున ఉండే రాజ్యాలపై ఉత్కలగజపతుల ప్రభుత్వం అంతరించింది. కృష్ణరాయలు ప్రతాప రుద్రుని కన్య పాణిగ్రహణం చేసాడు.'

చూ. కృపాసింధు మిశ్ర. ఎమ్. ఏ. గారి ఉత్కల

ఇతిహాసము (ఓరియా), పుట 141

(ఈ విషయములన్నియు పురిపండా అప్పలస్వామిగారి 'గజపతికూఁతును రాయలు వివాహమాడలేదా' అను వ్యాసమునుండి యుద్ధృతములు.

— ఆం. ప. 18-3-1940.)

కొనవలెనని మరణశాసనమున వ్రాసియుండినట్లు తెలియుచున్నది. <sup>1</sup> ఈ కారణములను పురస్కరించుకొని రాయలు యుద్ధమునకుఁ బ్రయత్నింపఁ దలఁచెను. కాని, కొంతకాలమునుండియు రాయలును, ఆదిల్షాము నైకమత్యభావమున మెలఁగుచుండిరి. నిష్కారణముగ మిత్రునిపై దాడివేడలుట ఊత్తరధర్మముగాదని తలఁచి, రాయ లట్టి యవకాశమునకు నెదురుచూచుచుండెను.

ఇట్లు చూడఁ జూడ, రాయల కొక చక్కని రాచబాట యగపడెను. సయ్యద్ మర్కాజ్ అను తురుష్కఁడొకఁడు గుఱ్ఱములు తెచ్చియిచ్చెదనని నుడివి, రాయలయొద్ద ధనముఁ గొని పోయి, విజా పురమునఁ దలదాఁచుకొనెను. రాయ లా విషయమును దెలిసికొని, యా తురుష్కఁడొనర్చిన మోసకృత్యమును దెలిసి, యాతనిఁ దనకు స్వాధీనపఱుపవలసినదని ఆదిల్షాను గోరెను. కాని, విజాపురాధీశుఁడు స్వకులాభిమానియై, స్వధర్మమును బాటించక, యా మహమ్మదీయుని నెటకో పంపివైచి, తన రాజ్యమున లేడని రాయలకు వర్తమాన మంపెను. తనకు హితుఁడైనవాఁడు సాయపడకపోయెఁగదాయని రాయలు తలఁచి, యదియే కారణముగఁగొని, యాదిల్షాపై దండెత్తిపోవనిశ్చయించెను.

కృష్ణదేవరాయ లీయుద్ధముకొఱకుఁ గావించిన ప్రయత్నములు వర్ణనాతీతములు. ఇవియన్నియు నీ యుద్ధమును గన్నులారఁ గాంచి వ్రాసిన పోర్చుగీజుచరిత్రకారుఁడగు న్యూనిజ్ (Nuniz) వ్రాతలవలనఁ దెలియుచున్నవి. <sup>2</sup>

రాయలు సామంతరాజులకెల్ల వర్తమాన మంపి, యపార సైన్యముల రావించి, 1520 సంవత్సరపు వేసవిచినములలో దండయాత్రకు బయలుదేఱెను. రాయల వెంటఁ జనిన దండనాయకులఁ గూర్చియు, వారి వెంటఁ జనిన సైన్యములను గూర్చియు న్యూనిజ్ ఇట్లు వర్ణించియున్నాఁడు. —

1. మహమ్మదీయ మహాయుగము, పుట 411

2. Chronicle of Fernao Nuniz/Chapters VII to XI

‘విలుకాండ్రును, కత్తులుదూసికొనియన్నవారును, తుపాకులు చేతఁబట్టిన సిపాయీలును, ఈతెలఁగైకొన్నవారును గలిసి ముప్పది వేల కాల్బలమును, వేయి తురంగములును, పదునా తేనుంగులును గల సేనతో సేనారక్షకులలో ముఖ్యుఁడగు కామానాయకుఁడు మఁదు నడచుచుండెను. అతనివెనుక త్ర్యంబకరా (Trimbicara) వనునతఁ డేఁబదివేల కాల్బలమును, రెండువేల తేజులును, ఇరువ దేనుంగులును గల సేనతోఁ బోవుచుండెను. తిమ్మప్ప నాయకుఁ (Timapanayque) డనువాఁ డరువదివేల కాల్బలమును, మూఁడువేల యైదువందల గుఱ్ఱములును, ముప్ప దేనుంగులును గల సైన్యముతో త్ర్యంబకరాపును వెంబడించిపోవుచుండెను. అతనితరువాత ఆదెప్పనాయకుఁ (Adapanayque) డనువాఁడు లక్ష కాల్బలమును, అయిదువేల గుఱ్ఱములును, ఏఁబ దేనుంగులును గల సైన్యముతోఁ బోవుచుండెను. అతనివెనుక లక్షయు నిరువదివేల కాల్బలమును, ఆఱువేల తురంగములును, అఱువ దేనుంగులును గల సైన్యముతోఁ గొండమరెడ్డి (Comdmara) పోవుచుండెను. ఎనుబదివేల కాల్బలమును, రెండువేల యేఁబది గుఱ్ఱములును, నలువ దేనుంగులును గల సైన్యముతో నతని కుమారుఁ డాతని వెంబడించి పోవుచుండెను. విజయనగరపురపాలకుఁడుగా నియమింపఁబడిన సాళువ గోవిందరాజు (Ogemdraho) ముప్పదివేల కాల్బలమును, వేయితేజులును, పది యేనుంగులును గల సైన్యముగలిగి వారల వెనుకనుబోవుచుండెను. అతనివెనుక రాయలకుఁ దములం బందిచ్చు హధురనాయకుఁ డొకఁడు పదునైదువేల కాల్బలమును, రెండువందల గుఱ్ఱములును గల సేనతోఁ బోవుచుండెను. కృష్ణరాయలకుఁ గూతునిచ్చినవాఁడును, మయిసూరుమండలాధిపతియునగు కుమారవీరయ్య (Comrherca) కుమారవీరశ్యామరాయలు - ఎనిమిదివేల కాల్బలమును, నాలుగువందల గుఱ్ఱములును, ఇరువ దేనుంగులును గల సైన్యముతో నాతనివెనుకఁ బోవుచుండెను. తరువాత వెంగాపురదుర్గాధ్యక్షుఁడును, నరపతివంశములోని యుత్తమక్షత్రియులు

మొదలగువారు బహుసేనలతోఁ బోవుచుండిరి. రాయలు ప్రేమించు మూపురు ఖోజ్జాలు నలువదివేల కాల్బలమును, వేయి తురంగములును, పదునై దేనుంగులునుగల సైన్యమును దీసికొని సాళ్వగోవిందరాజు సైన్యమును వెన్నంటిపోవుచుండిరి. నలువదివేల కాల్బలమును, ఆఱువేల తురంగములను, మూడువందల యేనుంగులను తనకు రక్షకసైన్యముగానుంచుకొని శ్రీకృష్ణదేవరాయలు పైనుదాహరించిన సేనలకన్నిటికిని నాయకుడై చడపించుకొని రాచూరుదుర్గమువై పునకుఁ బోవుచుండెను. <sup>1</sup>

<sup>2</sup> అపారబలసమన్వితులై దండనాథులు వెంబరా. రాయలు కతిపయప్రయాణముల రాయచూరుదుర్గమును సమీపించి, ముట్టడించెను. కోటలో నత్యల్పసంఖ్యాకులగు సైనికులుండిరి. వారు రాయలధాటికి భయపడి, దుర్గద్వారములను బంధించి, బురుజులపై నిలిచి పోర సిద్ధముగనుండిరి.

కృష్ణదేవరాయలు రాయచూరును ముట్టడింప నపారబలముతో వచ్చెననువార్త విని, యాదిల్షా సైన్యమైవచ్చి, కృష్ణానదికి నుత్తరపుటోరను విడిసెను. రాయలసైన్యము దక్షిణభాగమున నిలిచి యుద్ధమునకు సిద్ధపడియుండెను. కొలఁదికాలమునకు నవాబు తనసైన్యమును దీసికొని కృష్ణానదిని దాటి, రాయలసైన్యమునకుఁ దొమ్మిదిమైళ్ల దూరమున నిలిచెను. అంత నిరువాగులును యుద్ధమున కుపక్రమించి, పిఱుతివియని పరాక్రమమునఁ బోరినవి. తుదకుఁ దురుష్కసేన కపజయము గలిగెను; రాయలసేన జయలక్ష్మిని వరించెను. ఆదిల్షా తనకుఁ గలిగిన పరాభవమునకు వగచి, చేయునదిలేక, యొక యోనుఁగువెక్కి కృష్ణానదిని దాటి సాటిపో

1. మహమ్మదీయమహాయుగము, పుటలు 413-414

నూచిక—ఇందు ఆంగ్లమున వ్రాయఁబడిన నామమలన్నియు 'విస్మృత సామ్రాజ్యము' నుండి కైకొనఁబడినవి.

2. Nuniz states-703,000 foot, 32,600 horse, and 551 elephants. 'Forgotten Empire'



యెను. సుల్తానుని ముఖ్యసేనానాయకుని రాయలు చెఱపఁజేయు. పరాభూతులైన యోధులందఱో కృష్ణవేణీమతల్లికిఁ బ్రాణములర్పించిరి. ఈ యుద్ధమున రాయల కసంఖ్యాకధనమును, తురగములును, గజములును లభించినవి. ఈ ఘోరసంగ్రామము 1520-వ సంవత్సరము మేనెల 19-వ తేది శనివారమునాఁడు జరిగినట్లు కొన్ని యాధారములను బట్టి స్థూయత్ నిర్ణయించెను. <sup>1</sup>

ఆదిల్షా పాఠిపోయినపిదప, రాయలు మరల రాయచూరును ముట్టడించెను. కోటలోనివారెంతయు ధైర్యముతో నిరువది దినములవఱకుఁ బోరిరి. రాయలపై న్యమును నత్వైత్సాహమునఁ బోరఁదొడఁగెను. రాయలకడనున్న పోర్చుగీసునై నికల నాయకుఁడైన క్రిస్తోవిడి ఫిగరీడో (Christovao de Figueiredo) తన యద్వితీయపరాక్రమమును బ్రకటించి, కోటను స్వాధీనపఱచుకొనుటలో రాయలకెంతయు సాయపడెను. గవ్యంతరములేక, దుర్గవాసులు కోటతలుపులు దెఱచి, రాయలకు వశులైరి. జయజయధ్వానములు మిన్నుముట్ట, రాయలు పురప్రవేశమొనర్చి, యందలివారిని దయతో రక్షించెను. రాయల దయారసమునుగూర్చి శత్రువులుసయితము కొనియాడిరి.

ఆమీఁదఁ గృష్ణదేవరాయలు రాయచూరును రక్షింపఁదగినపై న్యము నట నిలిపి, విజయలక్ష్మినిఁ జేకొని, విజయనగరమున కరిగి, విజయోత్సవముఁ గావించి, దండనాయకుల బహూకరించెను.

కృష్ణదేవరాయ లాదిల్షా నోడించి, రాయచూరుకోటను స్వాధీనపఱచుకొనెనను వార్త దేశమంతటను దావానలమువలె వ్యాపించెను. దాని రాజులందఱు భయపడిరి. ఎట్టులేని, రాయల మైత్రి సంపాదించుట లెస్సయని మహమ్మదీయ రాజులందఱును దలంచిరి.

పరాభూతుడైన యాదిల్షా కోరి  
కిట్లు వర్తమానమంపెను —

“మీరు న్యాయప్రభువులరని విను. మీరేల  
పైకి దండయాత్ర సాగించితిరో తెలియదు. చిరకాలము  
మీకును, మాకునుగల స్నేహబంధమును నిష్కారణముగఁ దె  
వైచితిరి. యుద్ధరంగమున మమ్మోడించి, మా బలములను గైకొం  
టిరి. ఆ బలములను, మా రాయచూరుదుర్గమును మా కీయఁ  
గోరెదము. న్యాయమును బాటించి మీ రట్లు సేయుట లెస్స. లేదేని  
మీచేత మీకెంత బాగున్నను, లోకమున కది ముష్కృత్యమని  
తోచకమానదు.”

ఆ మాటలన్నియు నాదిల్షా సేనానివలన విని, <sup>1</sup> ‘మీ  
సుల్తాను మాపాదములపైఁ బడునెడల మీరు గోరినవన్నియు నీయఁ  
బడు’ నని రాయలు ప్రత్యుత్తరమంపెను. ఆదిల్షా గత్యంతరములేక,  
యీ పద్ధతికి సమ్మతించెను. ఉభయులును దమ రాజ్యముల పాలి  
మేరయొద్దఁ గలియున స్థైర్యాటుగావించుకొనిరి. అనుకొన్న మేరకు  
రాయలు పైన్యముతో వెడలి ముద్దల్లుచేరెను. ఆదిల్షామాత్రము  
రాలేదు. ఆ నియమభంగమునకు రాయ లోర్వఱజాలక, యాదిల్షా  
రాజధానియగు బిజాపూరమునకుఁ బోయి దానిని ధ్వంసముగావించెను.  
కల్వార్తాని, కలబరిగిదుర్గములను సహితము నాశమొనర్చి,  
వానిని లోబఱచుకొనెను. <sup>2</sup> అంతకుముందే యాదిల్షా బహమనీ  
వంశజులైన ముగ్గురు రాజపుత్రులను జెజుపట్టి, కలబరిగికోటలో  
నుంచెను. రాయలు వారిని విడిపించి, యందుఁ బెద్దవానికి రాజ్యాభి

1. “When the King sent answer by him to his enemy, that if the Adil Shah would come to him, do obeisance, and kiss his foot, his lands and fortresses should be restored to him.”

2. ‘తిరుగుహరిపురి సురతరు సురలమరిగి

బహుళహాళహాళిభరిత కల్పరగిఃగర

సగరపురవర పరివృథ జవనయవన

పుతన భవదాసి ననిదెగి కృష్ణరాయ.’

— ఆముక్తమాల్యద

యెను. సుల్తానుని ముఖ్యశక్తిని దనవెంట విజయనగర  
పరాభూతులైన యా <sup>చ</sup> నిర్దోషిని దనవెంట విజయనగర  
చిరి. ఈ య <sup>చ</sup> నిర్దోషిని దనవెంట విజయనగర  
లును, దేవరాయలకు 'యవనరాజ్య సాపనాచార్య' యను బిరుద  
సామము గలిగెను.

శిల్పకళాభివృద్ధి

కృష్ణ దేవరాయలు తనదృష్టిని సాహిత్యపోషణమందే కాక,  
శిల్పకళాభివృద్ధికి మరలెన్ను. విదేశీయులగు న్యూనిజ్ (Nuniz),  
పేయస్ (Paes) ల వ్రాతలే మన కీవిషయమున బ్రబలసాక్ష్యములు.


జైత్రయాత్రలవలన దాను గొనితెచ్చిన ద్రవ్యమునందు  
జాలభాగము రాయలు తన రాజ్యమునందలి శిల్పకళాభివృద్ధికి  
వెచ్చించెను.

రాయలు రాజ్యాభిషిక్తుడైన వెంటనే హంపీవిరూపాక్షము  
లోని పంపావతి దేవాలయమునకు బ్రాగ్భాగముననుండు గోపుర  
మును, నాలయములోని రంగమంటపమును గట్టించెను. పూర్వదిగ్వి  
జయయాత్రకు వెడలి, యుదయగిరి దుర్గమును సాధించిన పిదప,  
నందలి కృష్ణవిగ్రహమును గొనితెచ్చి, కృష్ణస్వామి యాలయము  
(1513) ను గట్టించి, యందు దానిని బ్రతిష్ఠించెను. ఆ వత్సరముననే  
రాజభవనపుటావరణమునకు సమీపమున హజారరామాలయ  
మును నిర్మించెను. దీని నిర్మాణము చాలకాలము పట్టినట్లు, <sup>2</sup>

'కల్యాణి కలబరిగోటలవారు గర్వితులై కోటమీదనుండి కూతలీంగా  
అవార్తలు రాయలు విని యెదిరి తెగవారిని అడుగగా మేచ్చుల తెగవారువున్నారు.  
గనుక కోటమీద అందుల మగుడించమని కలబరిగోటకు లగ్నబెట్టించి మూడుము  
క్కాలు ఘడియలో కోటసాధించి...' — రాయవాచకము

1. కా. శ. 1443 లో, అనగా క్రీ. శ. 1521-22 లో, సాధించియుండ  
వచ్చును.

2. The Madras Christian College Magazine for December, 1886



మాజారి రామస్వామి దేవాలయము, హంపి

—By Courtesy of Archaeological Dept., Madras



తన ప్రియురాలిపేర నాగలాపురమును (1520) నిర్మించెను. <sup>1</sup> ఇదియే యిప్పటి హాసపేట (Hospet). శిల్పకళానైపుణ్యమును వేనోళ్ళ జాటుచున్న విఠోబాలయమును బ్రారంభించెను. దీని నిర్మాణ కార్యము రాయల యనంతరము విజయనగరసంహానీనంతట నయ్యుత్తరాయల సదాశివరాయల కాలమున సమాప్తము జరిగెనని తెలియుచున్నది. రాయలు కటకాధిపతిని జయించినపిమ్మట విజయసాధము (The House of Victory) ను నిర్మించెను. <sup>2</sup> ఉగ్రనరసింహమూర్తి విగ్రహము నొక గండశిలపై (1528) జెక్కించెను.

రాయలు దైవాగారముల నిర్మాణమున కేకాక, వ్యవసాయాభివృద్ధికిని ధనమును విరివిగ వెచ్చించెను. కొత్తగల్లు (Korragal) నాద్దంకభద్రానదికి నానకట్ట (1531) గట్టించి, యందుండి రెండు కాలువలు ద్రవ్వించెను. అందొకటి కొత్తగా కాలువ; రెండవది బసవన్న కాలువ. అవి యిప్పటికిని జాల నుపయోగముగనున్నవి. నాగలాపురమునకు సమీపమున నొక గొప్పతటాకమును (1520) ద్రవ్వించెను. ఈ తటాకనిర్మాణమునకు బోర్చుగీస్ ఇంజనీయర్ <sup>3</sup> రోకెడు రాయల కెంతయు దోడ్పడినట్లు తెలియుచున్నది. <sup>4</sup>

పై వివరించినవన్నియు రాజధానీనగరమున రాయలొనరించిన పనులు. ఇతర దన రాజ్యమున జేసిన పనులను వివరించెదను.

కాళహస్తీ శుని యాలయమున శతస్తంభమంటపమును (1516), నొక చక్కని గోపురమును నిర్మించెను. <sup>5</sup> చిదంబరమునందలి దేవాలయమునకు నుత్తరగోపురమును గట్టించెను. <sup>6</sup> తిరుపతి దేవాలయమునకు సహస్రస్తంభమంటపమును, దాని కెదురుగ

1. Forgotten Empire, Page 163

(కాని, రాయలు తన తల్లియగు 'నాగాంబ' పేర దీనిని గట్టించినట్లు తెలియుచున్నది) Forgotten Empire, Page 263

2. Forgotten Empire, Page 263

3. Joao de la Ponte (Portuguese Engineer).

4. Forgotten Empire, Page 162

5. No. 74 of Epigraphical Collections of 1903

6. Nos. 174, 175 of Epigraphical Collections of 1892

నున్న తటాకమును, గర్భాలయమును, వినాయకుని రథమును, బదునొకండంతస్తుల గోపురమును నిర్మించెను. <sup>1</sup> శ్రీశైలమున బ్రహ్మరథోత్సవమార్గమున కిరువైపుల మంటపములను గట్టించెను. <sup>2</sup> అరుణాచలేశ్వరుని దేవాలయమునకు సహస్ర స్తంభమంటపమును, బదునొకండంతస్తుల గోపురమును గట్టించి, యొకతటాకమును ద్రవ్వించెను. <sup>3</sup>

దానశాసనములు

శా. శ. 1432 - విజయనగరము (బళ్లారి), నిడుముక్కల (కృష్ణ), పాలెము (కర్నూలు), బళ్లారి; 1433 - కాంచీపురము (చెంగల్పట్టు); 1434 - బళ్లారి, 1435 - బళ్లారి; 1436 - విజయనగరము (బళ్లారి), సుంకలపురము (బళ్లారి); 1437 - కాంచి (చెంగల్పట్టు), ఉగర్ గోల్ (బెల్లూరు); 1438 - నెల్లూరు, అమరావతి (కృష్ణ); 1439 - విజయనగరము (బళ్లారి); తిరువణ్ణామల (దక్షిణార్కాడు); మేడూరు (కృష్ణ), కాంచి (చెంగల్పట్టు); అహోబలము (కర్నూలు); శ్రీశైలము (కర్నూలు); కొమ్మూరు (కృష్ణ); 1440 - ఎరుమెట్టపాల్యము (చెంగల్పట్టు); 1441 - బెజవాడ (కృష్ణ); మఱియొక బెజవాడ శాసనము; పల్లవీడు (కృష్ణ); చేజెర్ల (కృష్ణ); బాపట్ల (కృష్ణ); శ్రీకాకుళము (కృష్ణ); మఱియొక బాపట్ల శాసనము; కాకాని (కృష్ణ); కొండకాపూరు (కృష్ణ); దుర్గి (కృష్ణ); తిరుప్పడిర్దురు (చెంగల్పట్టు); కాంచి (చెంగల్పట్టు); 1442 - కలువాయి (నెల్లూరు); 1443 - అన్నియ్యూర్ (దక్షిణార్కాడు); పల్నీ (మధుర); విజయనగరము (బళ్లారి); మంగళగిరి (కృష్ణ); 1444 - గార్లదిన్నె (నెల్లూరు); వల్లభాపురము (బళ్లారి); కందుకూరు (నెల్లూరు); అనంతసాగరము (నెల్లూరు); 1445 - శివమొగ్గ (మైసూర్); 1446 - ఈగలపాడు (నెల్లూరు); 1447 - కొండవీడు (కృష్ణ); కత్తెరగండ్ల (కడప); 1450 - గుడిహళ్ళి (బళ్లారి); 1452-

1. A. S. R. 1908-1909

2. No. 74 of Epigraphical Collections of 1903

3. (i) No. 574 of Epigraphical Collections of 1902  
(ii) No. 641 of " " of 1919

కాంచి (చెంగల్పట్టు); పాలెము (కర్నూలు), - విజయనగరము (బళ్ళారి); కాంచి మఠియొకశాసనము; 1453 - తిరువణ్ణామలై (దక్షిణార్కాడు); సింగరాయకొండ (నెల్లూరు); సంకలపురము (బళ్ళారి); పొట్నూరు (విశాఖపట్టణము); సింహచలము (విశాఖపట్టణము); ఉండవిల్లి (కృష్ణ)\*

రాజధాని వర్ణన

1520 వ సంవత్సరమున ఫిగెరిహోయను పోర్చుగీసురాయ బారి విజయనగరమునకు వచ్చెను. అతనివెంట పెయిస్ అనువాడును వచ్చెను. ఇతఁడు విజయనగరమునఁ దాను జూచిన యంశములను వ్రాసెను. అందుండి యీ క్రింది యంశములు వ్రాయఁబడుచున్నవి.

! 'ఆ రాజ్యమునకు విజయనగరము రాజధాని. అందు రాజెపుడు నివసించుచుండును. నగరమున కాటుమైళ్ల కీవలనే యడ్డముగాఁ గొండల వరుస గలదు. దానిలోనుండి మార్గములు గలవు. వానికే ద్వారములని పేరు. ఆ ద్వారములగుండఁబోవలయునేకాని, నగరములోనికి బోవుటకు వేఱు మార్గములు లేవు. ఈ కొండల వరుస డెబ్బదిరెండు మైళ్ళ పొడవుగలిగి, యా మహానగరమును జుట్టియున్నది. ఈ పర్వత పంక్తికి లోపలనంటి చుట్టుకొనియున్న యితర పంక్తులనేకములు గలవు. ఈ పంక్తులలో నెచ్చటనైన సమభూమి

\* 'కృష్ణరాయ శాసనముల సంగ్రహ మాంక్షేయభాషలో Mr. Robert Sewell దొరవలన Lists of Antiquities అను గ్రంథములో వివరింపఁబడినది. అందులోఁ జెప్పఁబడిన Oriental Govt. Manuscripts Library అనుదానిలో నిలువచేయఁబడినవి. కావున పై రెంటి సహాయమునను కృష్ణరాయల దాన శాసనము లేయే దేశములలో వ్యాపించియున్నవో తెల్పితిని.'

—కవిజీవితములు, పుటలు 502, 503.

నూచన:—ఇందు నూచింపఁబడిన కృష్ణ జిల్లాలోని ప్రదేశములు కొన్ని ప్రకృతము గుంటూరు జిల్లాలో నున్నవి.

† (i) మహమ్మదీయ మహా యుగము, ఆ. ప్ర. పుటలు 429-435.

(ii) Forgotten Empire, Pages 237-290



యున్నయెడల నచట బలాధ్యమగు గోడ కట్టఁబడియున్నది. ఈ రీతిగాఁ గొండలన్నియు మూసివేయఁబడియున్నవి. జనులు నడుచుటకు బాటలేర్పఱుపఁబడి యా బాట లీ ద్వారముల గుండఁ బోవును. ఈ ద్వారములకడఁ జిన్న గుహలు గలవు. అందుఁ గూర్చుండి రక్షకభటులు ద్వారములను రక్షించుచుందురు. ఈ యావరణములోపల వరి మొదలగు ధాన్యములు పండునట్టి బయళ్లును, నిమ్మలు నారింజలు పనసలు మామిళ్లు మొదలగు ఫలవృక్షములతో నున్న తోటలును గల సారవంతములయిన భూములు గలవు. ఈ కొండల వరుసలకు మధ్యమున జలాశయములు పెక్కులు గలవు. వాని యాధారములవలననే పై నుదాహరించిన భూములు సాగుబడి చేయఁబడుచున్నవి ...గోవా నగరమునుండి వచ్చిన బాట యొకటి మొదటి కొండ వరుసలోఁ గల ద్వారములలో నొక ద్వారముగుండ నగరములోఁ బ్రవేశించుచున్నది. పడమటి ప్రక్క నిదియే ప్రధానమైన ద్వారమగుటచేత గోడలచేతను, బురుజుల చేతను సురక్షితమై యొప్పెడు పట్టణమొకటి (నాగలాపురము - Hospet) రాజులచే మొదటి పంక్తిలోపలఁ గట్టఁబడినది. ఈ ద్వారమునకుండు తలుపులును, బురుజులును మిక్కిలి బలాధ్యములయినవి. ఇతర నగరములలోని గోడలవంటివిగాక, యీ గోడలు పాలగచ్చు చేయఁబడి, వేతెచ్చటను గానరానట్టివిగా నున్నవి. లోపల మిద్దెకిండ్లవలె బల్ల పఱపుగానున్న కప్పులుగల సాగసయిన కట్టడములచే నిరుపార్వములయం దలంకరింపఁబడి వీధుల పంక్తులు రమ్యముగా నున్నవి.

‘నాగలాపురమునుండి విజయనగరమునకు నొక వీధి పోవుచున్నది. ఆ వీధికి నిరుప్రక్కలను ఇండ్ల వరుసలు చక్కఁగాఁ దీర్చి యున్నవి. బాటసారులకు నీడనిచ్చుటకై రెండు ప్రక్కలను వృక్షములు నాటింపఁబడియున్నవి. ఈ వీధిలో సమస్త వస్తువులను విక్రయించు సంగడులు గలవు. ఈ వీధిలో రాజు సుందరమైన యనంత కయన దేవాలయమును గట్టించెను. ప్రభువులును, సేనానులును గట్టించిన దేవతలుగూడఁగలవు. ఈ నగరము చుట్టును బరువు

గల పెద్ద తాళ్లతోఁ గట్టఁబడిన గోడగలదు. అది మిక్కిలి బలాఢ్యమైనదిగాని ప్రస్తుతము కొన్ని చోట్ల శిథిలమైయున్నది. అందు సురక్షితములై యున్న దుర్గములు గలవు. ఈ గోడకుఁ బ్రక్కను, నచ్చటచ్చటఁ బల్లపు ప్రదేశములందు నీటిచే నిండింపఁబడిన కందకములు గలవు. దానికి వేఱుగా నెట్టిదే మఱియొక గోడగలదు. మనుష్యుని తొమ్మిది దాసునంత యెత్తుగలిగి, మొనలు తేలియున్న తాళ్ళు పాతఁబడియున్నవి. ఈ గోడ కొండలకు మధ్యనున్న పల్లపు ప్రదేశములం దెత్తుగాఁ బెట్టఁబడి, కొండలవఱకు వ్యాపించి యున్నది. ఈ గోడ మొదలుకొని నగరము ప్రవేశించుటకు మధ్యమున నెక్కువ దూరము గలదుగనుక, నా ప్రదేశములందు వరిపొలములును, తోటలును, దొడ్లును, నీటి కాలువలును గలవు. ఈ గోడయొక్క మొదటి పంక్తిగుండ నీరు ప్రవహించుచున్నది. ఏళ్ళు పాటు చుండుటవలనఁ జెఱువులు జల పూర్ణములై యున్నవి. ఇచట ఫల వృక్షములతోఁగూడిన తోటలును, ఒక చిన్న తాళ్ల గుంపును, అనేక గృహంబులును గలవు. నగరముయొక్క మొదటి ద్వారము కడకు వచ్చుటకుముందు మీఠొక నీటి కాల్వను దాటి, మలుపుతిరిగిన బలాఢ్యమగు నొక తాతి గోడయొద్దకు వచ్చెదరు. ఈ ద్వారమున కిరుప్రక్కలనుండు రెండు బురుజులును దానిని గాపాడుచున్నవి. ఆ ద్వారము మిక్కిలి సాగసయినట్టియు, పెద్దదగునట్టిదియు నై యున్నది. ద్వారమును దాటి, లోపలకుఁ బోగానే రెండు చిన్న దేవళములు గానిపించును. ఒక దేవాలయపు ప్రాకారము లోపల వృక్షములును, మఱియొక దేవాలయపు ప్రాకారములో పల నిండ్లును గలవు. ఈ మొదటిద్వారమునఁగల కుడ్యము నగరము నంతను జుట్టివచ్చుచున్నది. మఱికొంత దూరము పోయినతోడనే మఱియొక ద్వారమును, గోడయుఁ గానిపించును. ఈ గోడయు నగరమునంతయును జుట్టివచ్చుచున్నది. ఇచటనుండి రాజభవనాంతఃపురమువఱకుఁగల మధ్యభూమియందు వీధులును, ఇండ్ల వరుసలును, సేనానులయొక్కయు, బ్రభువులయొక్కయు సందములగు

మందిరములును గలవు. చూచుటకు వినోదకరములగు విగ్రహములతో నలంకరింపఁబడిన యిండ్ల వరుసలు మనోజ్ఞములై యొప్పుచున్నవి. ముఖ్యమయిన దగునట్టి పెద్దవీధిగుండ వెళ్ళునపుడు రాయల యంతఃపుర భవనమున కెదుటనున్న గొప్ప మైదానమునకుఁ గొని పోవు ద్వారముగల ప్రధానమైనట్టి మార్గమొకటి కలదు. దీని కెదురుగా మఱియొక మార్గము నగరముయొక్క రెండవ భాగమునకుఁ బోవుచున్నది. నగర మధ్యమున నుండి మిక్కిలి యుపయోగము గలదియగుటచేత నా మైదానముగుండ సరకులు మొదలగువాని నెక్కించుకొని బాడ్లు నడపఁబడుచుండును, లిస్బను (Lisbon) నగర దుర్గము (పోర్చుగల్ దేశపు రాజధాని) ఎంత స్థలమాక్రమించుకొనెనో, యంతకంటె నెక్కువ స్థల మాక్రమించుకొని రాయల మందిరము బలాఢ్యమై సురక్షితమైయున్న ప్రాకారముగలిగియున్నది.

‘ఇంకను గొంతదనుక నడచి యావలిద్వారముకడకుఁ బోయిన, దానితో సంబంధించిన యిరుపార్శ్వముల రెండు దేవళములు గలవు. ఈ రెంటిలో నొకదాని ద్వారముకడఁ బ్రతి దినమును గొట్టెలను బెక్కింటిని జంపుచుండురు. ఈ దేవళములకు దాపునఁ జిత్తరువులు చెక్కఁబడినట్టియు, విగ్రహములతో నలంకరింపఁబడినట్టియు జయసూచకమయిన రథ మొకటి గలదు. సంవత్సరమున కొకసారి దేవతోత్సవమునాఁడు నగర వీధులగుండ రథము నూరే గింతురు. అది మిక్కిలి పెద్దదగుటవలన మూలలఁ దిరుగనేరదు. ఇంకను ముందు నడువ, విశాలతయు సొగసునుగలదై, యిరుపార్శ్వములందు సుందరములగు గృహముల వరుసలను గలిగియున్నదై, నేనిదివఱకు పై నుదాహరించి వర్ణించిన వీధులంబోలిన యొక వీధి గలదు. ఆ వీధులలోని గృహములు భాగ్యవంతులకు నివాసములయి యొప్పుచున్నవి. ఈ వీధిలో వణిజులు పెక్కండు నివసించుచున్నారు. ఇందు పెక్కురకముల కెంపులు, వజ్రములు, సీలములు, పచ్చలు, ముత్యములు మొదలగు రత్నములును, వస్త్రములును, ఇంకను బ్రపంచములో దొరకునట్టి ప్రతివస్తువును విక్రయింపఁబడు

చుండును. ప్రతీసాయంకాలము నొక సంత జరుగును. అచట సామాన్యములయిన గుట్టములు, గుట్టపుత్రులు మొదలగు జంతువులుమాత్రమేకాక, దబ్బపండ్లు, నిమ్మపండ్లు, నారింజపండ్లు, ద్రాక్షపండ్లు మొదలగు ఫలవర్గములు విక్రయింపబడుచుండును.

‘ఆ వీధి కొనయందు మరల నొక ద్వారమును, గోడయును గానిపించును. ఆ ద్వారములోనుండి పోయినయెడల నావల నొక వీధి గానిపించును. అచట కర్మకరులు (పంచాణులు) పెక్కండు నివసించుచున్నారు. వారలనేక వస్తువులను విక్రయించెదరు. ఇచట రెండు చిన్న దేవళములు గలవు. ప్రతివీధియందును దేవాలయములు గలవుగాని, ప్రధానములయినవియు, గొప్పవియునగు దేవాలయములు నగరమునకు వెలుపలిప్రక్కనే కలవు.


‘వజ్రములు మొదలగు నమూల్యమణులయొక్కయు, నితర వస్తువులయొక్కయు వర్తకము విరివిగా జరుగుచుండుటచేత నామహానగరమున నన్నిజాతుల మనుష్యులును గలరు. ఈ నగర విస్తీర్ణతను గుఱించి నేను వ్రాయను. ఏలన, నయ్యది యొకప్రదేశమునుండి చూచుటకుఁ గానరాదు. నేనొక కొండనెక్కి, యెక్కువ భాగమును జూడఁగలిగితినిగాని, పెక్కు కొండలపంక్తులకు మధ్యమున నగరమంతయు నిమిడియుండుటచేతఁ గొంతభాగము గాను పింపలేదు. అచటినుండి చూడఁగా, నాకుఁ గనుపట్టినభాగము రోమకపురి (Rome, the Capital of Italy in Europe) యంత పెద్దదిగానుండి, చూపునకు మిక్కిలి సుందరముగాఁ గానుపించినది. దానిలోపలఁ జెట్లగుంపులనేకములు గలవు. ఇండ్లకుఁజేరిన తోటలలో నీళ్ల కాలువలును, నచటచటఁ జెఱువులును గలవు. రాజు తన యంతఃపురమందెరిమిమునకు సమీపమునఁ దాల్చిననమును, నానావిధ ఫలవృక్షములతోఁ గూడిన తోటలను గలిగియుండెను. తురుష్కుల నివాసభూమికి దిగువ నొక చిన్ననదియును, మామిడితోటలు, పోకతోటలు, పనసతోటలు, జామితోటలు, నిమ్మతోటలు, నారింజతోటలు మొదలగునవి దట్టముగానుండి పెరుగుచు,

మహారణ్యమువలె గానిపించుచున్నది. తెల్లద్రాక్షతోటలు విశేషముగాఁ గలవు. నగరములోనికి వచ్చు నీరంతయు మొదటిప్రాకారమునకు వెలుపలనున్న, పయి నే నుదాహరించిన, చెఱువులనుండి తేబడుచున్నది. ఈ నగరములోని జనసంఖ్య లెక్కించుట కలవిగా నిదిగా నుండుటచేతను, నే నుదాహరించిన గల్పితముగాను, నతిశయోక్తిగాను నుండుననుభీతిచేతను నుదాహరింప మానినాఁడను.

‘ఇయ్యది (విజయనగరము) ప్రపంచములో సమస్త వస్తు సముదాయముచేతను నిండియున్న మంచినగరముగానున్నది. గోదుమలు, వడ్లు, అనుములు, పెసలు, కందులు, ఉలవలు మొదలగు ధాన్యములును, ప్రజలకాహారమై యీ దేశములో ఫలించు నితర ధాన్యములును సమృద్ధిగాఁ జేర్పబడి, మిక్కిలిచౌకగా విక్రయింపఁబడుచున్నవి. ఇతర ధాన్యములవలె గోదుమలు మూడులచే దక్కదదితరులచే నంతగా భుజింపఁబడుచుండలేదు. అందువలన దక్కువగానుండును. తప్పించుకొనిపోవుటకు వీలులేనంత దట్టముగా బరువులువేయఁబడిన యెడ్లు వీధులలోను బాజాఱులలోను లెక్కింప శక్యముగాక క్రిక్కి టిసియుండును.

‘ఉత్తరమున నగరప్రాకారములకు వెలుపల సుందరతమంబులగు మూడు గొప్ప దేవళములు గలవు. అందొకటి విత్తలస్వామియాలయము. ఆనెగొందిపురమున కెదురుగాఁ గట్టఁబడియున్నది. రెండవది హంపిదేవాలయమని ప్రసిద్ధిగాంచిన విరూపాక్షాలయము. యాత్రికులచే నిది మిక్కిలి మహిమగలిగినదిగాఁజూడఁబడుచున్నది. ఈ దేవాలయములోఁ దూర్పుగానున్న ముఖద్వారమున కెదురుగా మిక్కిలి సుందరమై, యింపుగాఁ గట్టఁబడిన యిండ్లును, వసారాలునుగలిగి, రమ్యమైనట్టి వీధియొకటి కలదు.

‘ప్రధాన పర్వదినము రాఁ దటస్థించిన కాలమున రాయలీక్రొత్త నగరమునుండి (నాగలాపురము) విజయనగరమునకు వచ్చి, యయ్యది రాజ్యమునకంతకు రాజధానిగావున, నచట సమావేశ



హంపీ విజయనగరములోని విర్వలస్వామి దేవాలయాంతర్భాగము

—By Courtesy of Archaeological Dept., Madras.



శమై, యెల్లరతోఁగలసి, యాచార విధుల ననుసరించి, విందులు మొదలగు వినోదములను జరిగించును. ఈ యుత్సవ దినములకు రాజ్యములోనుండెడు నాటక త్రియలెల్లరను రప్పించెదరు. మఱియు, రాజులను, మహాప్రభువులను, సేనానులను వారల రాజువలతోడను, పరివారముతోడను రప్పించెదరు. యుద్ధముచేయుటకై పంపఁ బడినట్టియు, రాజ్యములో దూరముగా నున్నట్టియు, ఉత్కలరాజ్య ముయొక్కయు, బీజపురరాజ్యముయొక్కయు సహిహద్దులకడనున్న టియు సేనానులు మాత్రము రప్పింపఁబడరు. ఆ యుత్సవములలోఁ జేరిన నవరాత్రోత్సవములు (దశరా పండుగ) నేనా నగరమున నుండినపుడు రాజభవనమున మిక్కిలి వైభవముతో జరుపఁబడినవి. రాజ భవన మీతీరుననున్నది. రాజభవనమునకు నే నిదివఱకుఁ బై నుదాహరించిన బయలునకుఁ బోవుటకై ద్వారమొకటి తెఱువఁ బడియున్నది. ఈ ద్వారముపై నితర గోపురములకువలెనే వసారాలు గలిగి కొంచెమెత్తుగల గోపురము గలదు.'

సామ్రాజ్య విస్తీర్ణము: వైభవము

విస్తీర్ణము—కృష్ణానదికి దక్షిణ భాగమునఁగల హిందూ దేశమంతటికిని రాయ లేక చ్చత్రాధిపత్యము వహించి యుండెను. మఱియు, దూర్పున కటకమువఱకును, వాయవ్య భాగమున విజా పురము మున్నగు పట్టణములవఱకునుగల భూభాగమంతయు రాయల పరిపాలనమున నుండెను.

సైన్యము—ఈ రాజునకుఁ బది లక్షల సైన్యము గలదనియు, నందు 35 వేల యశ్వదళమును, 1000 గజములును గల వనియు 'పెయిస్' వ్రాసియున్నాడు. ఈ సేనలకన్నిటికిని రాయలే వేతనము లిచ్చుచుండెను. అవసరము గలిగినప్పు డిరువది లక్షలసైన్యములనైనను బ్రోగుచేయఁగల శక్తిగలవాఁడు రాయలు. ఎక్కువ యాదాయముగల రాజులు సేనానాయకులై, రాయలకు లోఁబడి కప్పములు చెల్లించుచుండిరి. వారు రాజు నియమించు ప్రకారము కాల్బలమును, గుట్టపుదళమును, సామజములను బోషించుచు,



రాజునకుఁ బన్నులు గట్టుచుండిరి. తమ క్రిందనుండు పైనికులకు సేనాధిపతులే జీతము లిచ్చుచుండిరి.

వైభవము—విజయనగరము 900 మైళ్ళ సముద్ర తీరమును, 200 రేవు పట్టణములను గలిగియుండెను. సంవత్సరపు టాదాయము 240 కోట్ల రూపాయలు. 25 గురు రాజప్రతినిధులును, 200 రాష్ట్ర పాలకులును నుండిరి. అప్పటి రాజభవనము లలో నుండెడి బంగారు తూగు టుయ్యెలలు, స్వర్ణ భూషణములు, బంగారు గాబులు, సువర్ణ పాత్రలు, వెండి సామగ్రి, స్వర్ణ నిర్మితమై రత్నస్థగితమైన సింహాసనము<sup>1</sup>, ఛత్రచామరములు మొదలగువానిని 'రజాక్' మొదలయిన విదేశ బాటసారులు ప్రత్యక్షముగఁజూచి వర్ణించిరి. ఇందుఁ బ్రత్యేకముగ రత్నపు సరకులమ్రెడి వీధి గలదనియు, దానినే 'రత్నాలబజా' రని వ్యవహరింతురనియు, నందుఁ గెంపులు, \* మణులు, ముత్యాలు, పగడాలు మొదలగువానిని రాసులుగఁ బోసి బాహుముగ నమ్మెడివారనియు 'పెయిస్' వ్రాసియున్నాడు.

రాయల ఖటుంబము

(i) భార్యలు :

1. '.....కృష్ణరాయఁడు చిన్నా  
దేవియు శుభమతి తిరుమల  
దేవియునం దనకుఁ గూర్చు దేవేయలుగాక' <sup>2</sup>
2. 'తిరుమల దేవీవల్లభ' <sup>3</sup>
3. 'శ్రీ వేంకటగిరివల్లభ  
సేవాపరతంత్రహృదయ చిన్నమదేవీ  
జీవితనాయక కవితా  
ప్రావీణ్యభరణీశ కృష్ణరాయ మహీశా.' <sup>4</sup>

- 
1. ఇప్పుడిది మెనూరు మహారాజులకడనున్నది.
  2. మనుచరిత్రము, పీఠి. ప. 333
  3. పారిజాతాపహరణము, ద్వి. ఆ. ప. 104
  4. పారిజాతాపహరణము, చి. ఆ. ప. 1

4. 'ఆవిభవనంతరంబ ధ

రావలయుముఁ బూని తీవు రహిమైఁ దిరుమ

లేవియును నన్నపూర్ణ

దేవియుఁగ్గములబుజులు దేవేరులుగాఁ.' 1

మనుచరిత్రపారిజాతాపహరణ గ్రంథములలోని పై పంక్తులను బట్టి చూడఁ, గృష్ణ దేవరాయలకుఁ దిరుమలదేవి, చిన్నాదేవి యను నిరువురు భార్యలుండినట్లు తెలియుచున్నది. ఆ గ్రంథముల తరువాత రాయలు రచించిన యాముక్తమాల్యదయందలి పద్యమును బరిశీలించినను భార్య లిరువురనియే స్పష్టమగుచున్నది. కాని, యాముక్తగ్రంథమునందుఁ జిన్నాదేవికి మాఱుగ నన్నపూర్ణాదేవి యని వ్రాయఁబడియున్నది. ఆమెకు సహజగుణమైయొప్పెడి యన్నదాసమువలన రాయ లామెకు నన్నపూర్ణాదేవి యను నామాంతర మిడియుండనోపును. పొట్నూరుకడఁ బాతిగించిన స్తంభముమీఁదఁ జెక్కించిన శాసనమును బట్టి చూచినను రాయల భార్యల పేరులు చిన్నాదేవి తిరుమలదేవులనియే తెలియుచున్నది. 2

తిరుమలదేవి శ్రీరంగపట్టణాధీశ్వరుని తనయ. 3

చిన్నమదేవి ఆభిజాత్యమునుగూర్చియు, నామె వివాహకథా సరణినిఁ గూర్చియుఁ బలువురు పలు తెఱఁగులఁ జెప్పుచున్నారు.

చిన్నాదేవి యొక వేశ్యాంగనయనియుఁ, గృష్ణరాయలు రాజగుటకుఁ బూర్వమే యామెను బ్రేమించి, 'నేను రాజ నగుదు నేని, నిన్ను వివాహమాడి, పట్టపురాణినిఁ జేయుదు' నని వాగ్దానముచేసెననియుఁ, దాను రాజు కాఁగానే యామెకు వివాహమాడె ననియుఁ గొందఱు వ్రాసియున్నారు. కాని, యీ విషయము

1. ఆముక్తమాల్యద

2. Col. Mackenzie Collections - నెం. 11 శాసనము కా. శ. 1488 సం. (ధాత) సింహాచలము — "తమరాణీలు తిరుమలదేవమ్మగారి చేతను పతకము ౧ కి వరహాలు ౫౦౦. తమ చిన్నాదేవమ్మగారిచేత సమర్పించిన పతకము ౧ కి గా ౫౦౦"

3. ఉత్కలదేశాధీశుని కూతురని కొందఱు అందురుగాని, యందులకుఁ భగిన యాధారములు లేవు.

విశ్వసనీయముకాదు. సుక్షుత్రియవంశసంజాతుడైన కృష్ణరాయ లేమి - యొక వేశ్యాంగనను వివాహమాడి పట్టపురాణిగఁ జేసికొనుట యేమి ! తా వివాహమాడవలెనన్న శశినుదాసించుశుభాస్యములు గల క్షుత్రియకాంత లెందఱు లేరు? రాయ లొకవేశ్యను బ్రేమించినఁ బ్రేమించియుండుఁగాక ! ఆ యువతిని స్వకులధర్మాను సారముగ వివాహమాడి, యామెను బట్టమహిషిగఁ జేసెనని నమ్ముట మాత్రము వెట్టితనము. రాయలయెడ నిజముగ నిట్టి కళంక మున్నచో నాతని దుహితల నేల నరపతివంశజులగు నార్వీటివారు వివాహమాడి యుందురు?<sup>1</sup>

తన తల్లియగు నాగాంబపేరఁ గట్టించిన నాగలాపురమును జరిత్రకాదులు కొందఱు రాయలు తన యుంపుడుకత్తెపేరఁ గట్టించె ననిరి. <sup>2</sup> పుణ్యస్థలముల కేగినపుడెల్ల రాయలు దన తల్లిదండ్రుల పేర దానములుచేసినట్లు చూపుట కెన్నియేని నిదర్శనములు గలవు. ఒకటిరెంటి నిం దుదాహరించెద —

(i) 'తమ తండ్రి నరసారాయణింగారికిన్ని తమ తల్లి నాగాదేవమ్మకున్న పుణ్యముగాను అమరేశ్వరదేవుని నైవేద్యమహాపూజలకు ధారాపూర్వకముగాను సమర్పించిన పెద్దమద్దారి గ్రామమొకటి...' నెం. 1 కాస. కా. శ. 1437 యుగ సం. ధరణికోట 3

(ii) 'సింహాద్రినాథుని దర్శించి తమ తల్లి నాగాదేవమ్మగారికిన్ని తమ తండ్రి నరసారాయణిగారికిన్ని పుణ్యమునకుగాను దేవునకు సమర్పించిన కంఠమాల ౧ కి ముత్యాలు 61...' నెం. 11 కాస. కా. శ. 1438 ధాత సం. సింహాచలము 3

తల్లిదండ్రులయెడ నింతటి భక్తిప్రపత్తులుగల రాయలు జనని యగు నాగాంబపేర నొకపట్టణ మేల కట్టించియుండరాదు? అది యెట్లు సత్యదూరమగును?

'మహాపురుషుల కిట్టి లేనిపోని కళంకములఁ గట్టిపెట్టుట మానవస్వభావము.'<sup>1</sup>

1. (i) Queyroz, Vol. I. BK 2. Page 383 (ii) హండ్డేఅనంతపురము కైఫీయతు

2. Forgotten Empire, Page 163

3. Col. Mackenzie Collections

ఇక్కడ జిన్నాదేవి నిజవృత్తాంతమును గూర్చి యింతుక వ్రాయుచును. చిన్నాదేవి యుత్కలాధీశుడగు ప్రతాపరుద్రగజపతి కూతురు. పూర్వదిగ్విజయానంతరము రాయలకును, గజపతికిని జరిగిన సంధికి ఫలముగ గజపతి తన ముద్దులపట్టిని రాయల కొసగి వివాహమొనర్చెనని పూర్వదిగ్విజయయాత్రాసందర్భమున వ్రాసియుంటిని. ఈ విషయమును స్థిరీకరించు గద్యపద్యపాదములను సహితము కృష్ణరాయవిజయము, రాయవాచకము, ఉత్కలేతి హాసము మున్నగు గ్రంథములనుండి క్రోడీకరించియుంటిని. కావున, రాయలు గజపతికూతును వివాహమాజెనను విషయము సంశయాస్పదము కాదు.

ఈ సంధికార్యము సంతోషముగూర్పమి, గజపతి భార్య, మాయోపాయమున రాయలను హతమొనర్చి, పగలబాపుకొనఁ దలంచి, వివాహానంతర మొక పసింజియడిదముఁ జేయించి, దానిని జిన్నాదేవి యొడ్డాణమున భద్రపఱచి, 'దీనిసాయమున నీ మగనిఁ దుదముట్టింపు' మని కూతునకు దుర్బోధమొనర్చి పంపెను. పాప మా యువతి తల్లి యానతినిఁ బాలింపఁ దలంచి, తనకుఁ గలుగఁబోవు నరిష్టమును గుర్తింపక, యొకనాఁడు దాఁ బెనిమిటితో సరసాలాపములాడుచు మెల్లగ నాయొడ్డాణమును నడలించెను. మెటనే, యందు గుప్తపఱుపఁబడిన యాయుధము తళితళ మెరయుచు తేని పాదములకడఁబడె, నాతఁ డాయువతేశీలమును శంకించి, యామెకుఁ బ్రవాసశిక్ష విధించెను. అట్టిచేతికుఁ దన్నుఁ జంపక, విడిచిపుచ్చిన భర్తృదయారసమున కెంతయు సంతసించి, యామె విజయనగరమును వీడి చని, కర్నూలుమండలములోని నల్లమల కాంతారప్రదేశమున నివాస మేర్పఱచుకొని, \* వరదరాజమ్మ

\* శైలరుద్ర వ్రాసిన యనాలిసెన్ (Analysis) అను గ్రంథములో నిట్లు వ్రాయఁబడియున్నది:

"The Gajapati King's daughter named Ruchi Devi felt disposed to remain near Stambam (Cumbam) and The Rayar directed to do so, while he returned to Vijayanagara."

యను నామాంతరమున మెలగుచు, సనేకధర్మకార్యములూచరించుచుండెను. అందుఁ బేర్కొనఁదగినది తటాకనిర్మాణము. దీనిని గూర్చిన యొక వింతకథ గలదు. ప్రవాహమునకు నిలువఁజాలక తటాకపుఁ గట్ట పెక్కుమారులు తెగుచుండెనట. అంత వరదరాజమ్మ గంగాదేవిని బ్రార్థింప, నాయమ సరబలిని గోరెనట. 'ఇది యెట్లు ఘటిల్లునా?' యని రాజపత్ని కుములుచుండ, నొక ముసలి గొల్లత యటకడుగుదెంచి, యయాచితముగఁ దన కుమారులగు 'చిన్నకంబఁడు', 'పెద్దకంబఁడు' ననువారల గంగాదేవికి సమర్పించెనట. నాఁటినుండియుఁ దటాక మా బాలుర జ్ఞాపకార్థము 'కంబము చెఱు' వన వెలసెనని చెప్పుదురు.<sup>1</sup>

వరదరాజమ్మకు తుఱ్ఱాంబ,<sup>2</sup> లక్ష్మీదేవమ్మ,<sup>3</sup> అన్నపూర్ణ,<sup>4</sup> సుభద్రమ్మ,<sup>5</sup> రుచీదేవి<sup>6</sup> యను నామాంతరము లుండినట్లు తెలియుచున్నది.

వరదరాజమ్మ తన యవివేకమున కెంతయు వగచి, రాయలు తనయెడఁ జూపిన కరుణకెంతయు మెచ్చి యమ్మహనీయునిదయకుఁ బాత్రురాలుగా నెంచి, 'తుక్కాపంచరత్నము' లను పేర నయిదు స్తోత్రములను రచించి రాయల కంపెనట. అంత నా యుదార హృదయుఁ డామె తప్పలను ఊమించి, యర్ధాంగిగఁగైకొనెనట.

## (ii) సంతానము

రాయలకుఁ దిరుమలదేవివలన నొకకూఁతురును, చిన్నాదేవి వలన నొక కూఁతురును గలిగిరని తెలియుచున్నది. కాని, దీనికిఁ బ్రతిబంధకముగ క్వెరోజ్ (Querroz) రాయల కొక్క కూఁతురు

1. ఈ కథా విషయములు కవి జీవితములనుండి గ్రహింపఁబడినవి.

చూ - పుటలు, 546-558

2. కృష్ణరాయ విజయము

3. విజయనగర సామ్రాజ్యపు (కడితము)

4. ఆముక్త మాల్యద

5. నాదిండ్లగోపమంత్రి ("భద్రాం శుభద్రామినపాండవేయః")

6. పైలగు దొర వ్రాసిన యనాలిసెస్ (Analysis)

మాత్రమే కలదని వ్రాసియున్నాడు.<sup>1</sup> ఇది విశ్వసనీయముకాదు. ఏలన, తిరుమలదేవి కూతురగు తిరుమలాంబికను ఆ ర వీ టి శ్రీరంగరాయల పెద్ద కుమారుడు రామరాయలు వివాహమాడె ననియు,<sup>2</sup> చిన్నదేవి కూతును రామరాయల సోదరుడు తిరుమల దేవరాయలు పరిణయమాడెననియు దెలియుచున్నది.<sup>3</sup> కావున నిద్దఱు కుమార్తెలుండిరనుట నిజము.

కై జెప్పిన యిరువురు తనయలుఁ గాక, రాయల కిద్దఱు కుమారులుండిరి. వీరు రాయల కేరణులయందు జనించినవారో తెలియదు. జ్యేష్ఠ కుమారుని పేరు తిరుమలయ్య దేవమహారాయలు. శాసనములందుమాత్ర మొతని పేరు వీరప్రతాప తిరుమల దేవరాయ మహారాయలని పేర్కొనఁబడియున్నది. రెండవ కుమారునిపేరు తెలియదు. రాయలు మరణించునాటి కా బిడ్డనికే బదు నెనిమిది నెలల ప్రాయమని మాత్రము న్యూనిజ్ వ్రాసియున్నాడు.<sup>4</sup>

చరమదశ

తన యనంతరము, సింహాసనమున కెక్కడ పోరాటము గలుగునోయని, రాయ లాతేడుల యీడుగల తన పెద్ద కుమారుడైన తిరుమలయ్య దేవ మహారాయలకుఁ బట్టముఁగట్టి, తాను మహాప్రధానియై రాజ్య కార్యముల నిర్వహించుచు, నంతదనుక మహా ప్రధానిగనున్న తిమ్మరుసును బ్రధాన రాజకీయ విషయముల యందు పదేళికునిగ నుంచుకొ నెను. ఈ పట్టాభిషేక సందర్భమున రాజధానినగరమగు విజయనగరమున నెనిమిది నెలలవఱకు నుత్సవములు సాగెనని న్యూనిజ్ వ్రాసియున్నాడు.<sup>5</sup> పాపము! పట్టాభిషేక మహోత్సవము లింకను సాగుచుండఁగనే, యా రాజ రామారుడు మరణించెను. ఈ బాలరాజు క్రీ. శ. 1524-వ వత్సర

1. Fernao De Queyroz - Conquest of Ceylon, Vol. 1, Bk. 2, P. 383

2. Queyroz, Vol. 1, Bk. 2, Page 383

3. హందే అనంతపురము కైఫీయతు

4. Ep. Carn. Vol. IX, Magadi, Nos. 6 and 83; Ep. Coll. No. 139 of 1923; No. 181 of 1913; Nos. 115, 116 & 117, of 1918

5. Forgotten Empire - Nuniz, Page 367

6. Forgotten Empire - Nuniz, Page 359

మున దానములు చేసినట్లు కొన్ని శాసనములు గన్పట్టుచున్నవి.<sup>1</sup> కావున, తిరుమలయ్య దేవమహారాయల పట్టాభిషేకమును, మరణమును 1524-వ నత్సరముననే జరిగియుండవలెనని తోచుచున్నది.

తిమ్మరుసు కుమారుడు తన తనయునకు మందు పెట్టించి చంపెనని రాయలు విశ్వసించి, తిమ్మరుసును, నాతని కుమారులను, నాతని తమ్ముడైన గోవిందరాజును జెఱయందుంచెను. <sup>2</sup> కొంత కాలమైన పిదప దిమ్మరుసు కుమారుడు చెఱనుండి తప్పించుకొని పోయి, పర్వతప్రాంతములఁ జేరి, పైనికులఁ గూర్చుకొని రాయలపై దండెత్తి రాఁ దలఁచుచుండెను. ఆ విషయము రాయలు దెలిసికొని, యాతనిఁ బట్టితేరఁ దన సేనానాయకునిఁ బంపెను. అతఁడు రాజనాజ్ఞఁ దలఁదాల్చి, తిమ్మరుసు కుమారునిఁ బట్టి తెచ్చెను. కృష్ణరాయలు కోపోద్దీప్తితుండై తిమ్మరుసును, నాతని కొడుకులను, గోవిందరాజును వధ్యస్థానమునకు రప్పించి, వారి గ్రుడ్లు పెఱికించి, చెఱయందుంచెను. <sup>3</sup>

పుత్తమరణశోకమువలన రాయలు వ్యాధిగ్రస్తుండై, జీవితాశవిడిచిపెట్టెను. తన రెండవకుమారుడు పపిపాపఁడగుటవలన, దాఁ జనిపోవుటకు ముందు, దన పట్టాభిషేకసమయమునఁ జంద్రగిరిదుర్గమునఁ జెఱయందుంచఁబడిన తన యనుజులలో నచ్యుతదేవరాయలు రాజ్యమునకుఁ దగినవాడని భావించి, యాతనిఁ జెఱవిడిపించి, రప్పించి, రాజునుజేయవలసినదిగ నొక మరణశాసనము వ్రాసి, <sup>4</sup> తన యల్లుడగు రామరాయలకు రాజ్యమునప్పగించి, 'యచ్యుతరాయలకుఁ బట్టముఁ గట్టి, రాజ్యమును బూజ్యముగఁ బాలింపు' మని నుడివెను. <sup>5</sup>

భి

ఏ మహానీయుని ధర్మపరిపాలనమున హైందవధర్మరక్షణః  
గావింపఁబడెనో, ఏ పూతచరిత్రుని పరిపాలనమున విజయనగ

1. Ep. Carn. Vol. IX, Magadi, Nos. 6 and 83; Ep. Coll, No. 139 1895; No. 683 of 1923; No. 181 of 1913; Nos. 115; 116 & 117 of 1918

2. Forgotten Empire - Nuniz, Page 360

3. Ibid, Pages 360-361

4. Ibid, Page 367

5. Queyroz, - Conquest of Ceylon, Vol. 1 Bk. 2, Page 383

సామ్రాజ్యలక్ష్మి దిగంతవిశ్రాంతకీర్తినార్జించెనో, యట్టి శ్రీకృష్ణదేవరాయలు క్రీ. శ. 1529-వ వత్సరమున దివంగతుడయ్యెను. <sup>1</sup>

## అచ్యుతదేవరాయలు

ఒకవంక గుమారుని మరణమును, వేతాకవైపుఁ దన్నుఁ దండ్రివోలెఁ గాపాడిన తిమ్మరుసునకుఁ గలిగిన దుర్బుద్ధియుఁ దన్ను బాధించుచుండఁ, దన కించుక యూటట గలుగుటకుఁ గాఁబోలుఁ, దన శారవమునకుఁ బాత్రుడై, మాండలికులలో నొక్కరుడగు సాళువనాయకుని క్రీ. శ. 1527 ప్రాంతమున రప్పించి, రాయ లాతనికి మహాప్రధానిపట్టముఁ గట్టెను. ఆ సమయమున సాళువనాయకుఁడు తిరువడిసీమను <sup>2</sup> బాలించుచుండినట్లు తెలియుచున్నది. సాళువనాయకునకుఁ జెల్లప్పయనియు, జెల్లప్ప వీరనరసింహరాయనాయకుఁడనియు, వీరనరసింహరాయనాయకుఁడనియు నామాంతరములున్నట్లు శాసనములవలనఁ దెలియుచున్నది. ఈతఁడు తటువక్కుతైన్దామ్భట్టరుకుమారుఁడు. అగస్త్యసగోత్రుఁడు. బోధాయనసూత్రుఁడు.

చంద్రగిరిదుర్గమునుండి యచ్యుతదేవరాయలు వచ్చి విజయనగరమునఁ బట్టాభిషిక్తుడగువఱకును, రాజ్యము సంపూర్ణముగ నళియ రామరాయలకు వశముగాకుండునట్లు సాళువనాయకుఁడు వేయికన్నులఁ గనిపెట్టుచు మంత్రిత్యమును జరపుచుండెను. <sup>3</sup> అచ్యుతరాయలు రాజ్యాధిపతియగునేని, దమకంత పలుకుబడియుండదని తలఁచి, తిరుమలదేవీ చిన్నాదేవులు తమ పుత్రునికిఁ బ్రతినిధిగావించి, రామరాయల కళియపట్టముఁ గట్టఁ బ్రయత్నించిరి. <sup>4</sup> రామరాయలు కృష్ణరాయల యాజ్ఞను, దన బంధుత్వమును బుర

1. No. 525 of Epigraphical Collections for 1926

2. Arch. Sur. Rep., 1908-09, Page 184, Fn. 7

3. Forgotten Empire - Nuniz, Page 367

4. Sources of Vijayanagar History, Pages 178-181, నడిమిదొడ్డి పాశ్చ



స్కరించుకొని, రాయలరెండవకుమారునికిఁ దాను బ్రతినిధియై, రాజ్యపాలనము సాగించుచుండెను. <sup>1</sup>

మరణశాసనముననుసరించి యచ్చుతదేవరాయలును, బంధుత్వమును బురస్కరించుకొని రామరాయలును విజయనగరసామ్రాజ్యసింహాసన మధిష్ఠింప నుద్విఘ్నము లూరుచుండిరి.

శత్రురాజుల విజృంభణము

రాజధానీనగరపరిస్థితు లిట్లాడుదొడుకుగా నున్నసమయమున శాత్రవులు విజృంభించి, విజయనగరసామ్రాజ్యమును గబళింప నుంకించిరి. అట్టివారిలో మొదటివాఁడు సపాదుడననొప్పు విజాపురసుల్తాను. <sup>2</sup> మన కవులు తమ గ్రంథములయం దీతనినే 'సవాయి' నామమున వ్యవహరించిరి. రెండవయతఁడు కళింగాధీశుడగు ప్రతాపరుద్రగజపతి. మూడవయతఁడు గోలకొండరాజధానిగ తెలుంగాణమును బాలించుచుండిన సుల్తాను ఖులీకుతుబ్ షా.

రాజ్యాభిషేకము

సామ్రాజ్యపరిస్థితుల ననుసరించియు, గృష్ణరాయల మరణశాసనమునుబట్టియు, బంధీకృతుఁడుగనున్న యచ్చుతదేవరాయలు చంద్రగిరిదుర్గమునుండి విముక్తుడై, యచ్చుటికి సమీపముననున్న తిరుపతికిఁ బోయి, వేంకటేశ్వరుని సన్నిధిని బట్టాభిషిక్తుడై, <sup>3</sup> విజయనగరాధిపతిని ప్రకటించుకొనెను. అటనుండి కదలి, విజయనగరమునకుఁ బోవుచు, మార్గమధ్యమునఁ గాళహస్తికిఁ జని, యందలి యీశ్వరునిసన్నిధానమున విరోధిసంవత్సర కార్తికమాస బహుళపంచమీ తిధికి సరియగు 1529 అక్టోబరు 21-వ తేదీని మరలఁ బట్టాభిషిక్తుడయ్యెను. <sup>4</sup> అటనుండి పయనమై, విజయనగరమునకరిగి, 1529-వ వత్సరము నవంబరు 20-వ తేదీని మరలఁ

1. Brigg's Ferishta. Vol. III, Page 381

2. ఇస్మైల్ ఆదిల్ షా

3. Sources of Vijayanagar History, Page 158

అచ్చు. తృ. అ. శ్లో. 23

4. Ep. Coll., Nos 157, 173 and 182 of 1924

బట్టాభిషిక్తుడయ్యెను. <sup>1</sup> అసమయముననే అచ్యుతదేవరాయల కుమారుడగు పిన్నవేంకటాద్రికి యావరాజ్యపట్టముఁ గట్టిరి. <sup>2</sup>

పట్టాభిషేకసమయమున అచ్యుతదేవరాయలు గాంచీపుర వరదరాజస్వామికిని, ఏకామ్రనాథస్వామికినిఁ గొన్ని గ్రామములు దానమొసఁగి, సువర్ణ మేరుదానమును సహితము చేసి, యా దాన శాసనములందుఁ దాను గృష్ణదేవరాయల యాజ్ఞానుసారము రాజయినట్లు వ్రాయించుకొనెను. <sup>3</sup>

## దండయాత్రలు

(i) గజపతిని నోడించుట:

అచ్యుతదేవరాయలు సింహాసనాసీనుడయిన వెంటనే ప్రతాప రుద్రగజపతిని నెదుర్కొనవలసివచ్చెను. ఈ దండయాత్రానంద ర్భమునఁ గొండవీటిరాజ్యమును బాలించుచున్న అప్పరసయ్యయ, సలకము పెదతిరుమలయ్యదేవమహారాయలును, విట్టలదేవరాయలును అచ్యుతదేవరాయలకుఁ దోడ్పడియుందురు. రాయలు గజపతిని నోడించి 'ఒడ్డరాజ్య'మున విజయస్థాభమునాటినట్లు శాసనములవలనఁ దెలియుచున్నది. <sup>4</sup> కటకదేశవిజయానంతరము, కొండవీటి రాజ్యమునకు సలకము పెదతిరుమలయ్యదేవమహారాయ లధిపతి యయ్యెను. <sup>5</sup>

అచ్యుత దేవరాయలు దండయాత్రయందున్నతఱి, రామరాయలు విజయనగరమున నెక్కువ పలుకుబడి సంపాదించుకొని, తన పేరిట కవులృచించుచుండెను. ఈ కారణమున అచ్యుతరాయల స్థితి క్రమముగా విషమమయ్యెను. రాయలిది గ్రహించి, రామరాయ

1. Sources of Vijayanagar History, Page 158

అచ్యు. తృ. ఆ. శ్లో. 24

2. కృష్ణదేవరాయల ద్వితీయవహుదని విషయ మేమైనదియుఁ దెలియదు.

3. Ep. Carn., Vol. IX, Dod-Ballapur, No. 20

4. Arch. Sur. Rep. 1908-09, fn. 4; Ep. Coll., No. 253 of 1906

5. Ep. Coll. No. 544 of 1909

లకుఁ దగిన యధికార మొసఁగిన నేకాని, తనకు విజయనగర రాజ్య సింహాసనము స్థిరపడదని తలఁచి, సాళువనాయకునిఁ బ్రధానామాత్య పదివినుండి తొలఁగించి, యా స్థానమును రామరాయల కొసఁగెను.

(ii) సాళువనాయకునితోఁ బోరుట:

సాళువనాయకుఁడు దనకుఁ గలిగిన పరాభవమును సహింపక, చోళ దేశమున కేగి, దానికి నధిపతియై, అచ్యుతరాయలపైఁ దిరుగఁ బాటొనరించి, స్వాతంత్ర్యమును బ్రకటించెను. అచ్యుతరాయలు నాగమనాయకుని పై న్యముతో నంప, నాతఁడు వోయి, సాళువనాయకుని నోడించి, చోళమండలము నాక్రమించెను. అంతఃజేయునది లేక, సాళువనాయకుఁడు చేర రాజ్యాధిపతిని శరణు సొచ్చెను.<sup>1</sup>

(iii) చేర దేశముపై దాడి:

మన కథ జరుగు కాలమునఁ జేర దేశాధిపతి భూతలవీర శ్రీ యుదయమూర్తాండవర్మ.<sup>2</sup> ఈతఁడు విజయనగర సామ్రాజ్యమునకుఁ జేరిన సామంతరాజు. రాయలు మరణించినది మొదలీతఁడు విజయనగర సంస్థానమునకుఁ జెల్లింపవలసిన కప్పముఁ గట్టుట మానెను. ఉదయమూర్తాండవర్మ తనకుఁ జేరువ రాజ్యమైన పాండ్య మండలమును గబళింప యత్నించుచుండెను. ఈతనికి సహాయులుగ సాళువనాయకుఁడును, రామనాథమండలమునందలి కొంతభాగమును బాలించుచుండిన తుంబిచ్చినాయకుఁడును నిలిచిరి. అచ్యుతరాయల కాలమునఁ దిరునల్వేలి మండలమును జటిలవర్మయను కులశేఖర పాండ్యుఁడు<sup>3</sup>ను, మారవర్మయను సుందరపాండ్య దేవుఁడును, మారవర్మయను పరాక్రమపాండ్య దేవుఁడును బాలించుచుండిరి. ఉదయమూర్తాండవర్మ సాళువనాయకునియు, తుంబిచ్చినాయకునియు సాయము గొని, పాండ్యులపై దాడివెడలి, వారి రాజ్యమును గబళించెను. కులశేఖరపాండ్యుఁడు రాజ్యమును గోలుపోయి, విజయ

1. Sources of Vijayanagar History, Page 58; అచ్యు. సు. 4, ప్లో. 56.

2. The Aravidu Dynasty of Vijayanagar, Page 114

3. ఈతనికి శ్రీ వల్లభ పాండ్యుడను సామంతము గలదు.

నగర సామ్రాజ్యమునకుఁ దాను సామంతుఁడగుకతన, రాజధాని నగరమునకుఁ జని, యచ్యుతరాయలతో మొఱపెట్టుకొనెను. కప్పము గట్టకపోవుటచేతను, సాళువనాయకునకు శరణమొసంగుటచేతను, గులశేఖరపాండుని రాజ్యమును గబళించుటచేతను నచ్యుతదేవరాయ లుదయమార్తాండవర్మపైఁ గినిసి, సలకము పెదతిరుమలయ్య దేవమహారాయలును, గొటికమునాగమనాయకుఁడును,<sup>1</sup> దిరుమలరాజపల్లవరాయరును,<sup>2</sup> రామరాజు విట్టలదేవరాయలును<sup>3</sup> దండనాథులుగనుండ క్రీ. శ. 1531 వ వత్సరమున దక్షిణదేశ దిగ్విజయమునకై బయలుదేరిరి. రాజనాథ డిండిమకవిరచితమైన అచ్యుతరాయాభ్యుదయ మను కావ్యమున నీ దండయాత్ర విపులముగ వర్ణితమైనది.

అచ్యుతదేవరాయలు విజయనగరమును వీడి, మునుముంగుగఁ జంద్రగిరికిఁబోయి, యటఁ గొంత సైన్యమును నిలిపి, కాళహస్తి, కాంచీపురము, తిరువణ్ణామలై త్రేత్రములను దర్శించి, శ్రీరంగమునకుఁ బోయి, యటఁ గొన్ని వాసరము లుండెను.

రాయల యాజ్ఞానుసారము బావమఱచియగు పెదతిరుమలయ్య దేవమహారాయలు సైన్యములతో దక్షిణాభిముఖుఁడై పోయి, చేర దేశాధిపతియగు నుదయమార్తాండవర్మను జయించి, యనర్లుకానుకలుగొని, సాళువనాయకుని బంధించి, తామ్రపర్ణి నదీతీరమున విజయస్థంభమునాటించి, చేర చోళభూపతులను వెంటఁగొని, శ్రీరంగమున కరుదెంచెను.<sup>4</sup>

ఈ దండయాత్రాసందర్భముననే యచ్యుతదేవరాయలు సింహాళము<sup>5</sup> (ఈజిప్టు), తెంబులై, ఇరాడయర్నాయక్, కంబ

1. Ep. Ind. Vol IX, Page 330

2. List of Inscriptions of the Pudukkota State, No. 752, Page 119

3. Ep. Coll., No. 401 of 1918

4. Sources of Vijayanagar History, PP. 158-160; అచ్యు. స. 5, 6, 7. Ep. Coll. Nos 40 of 1897; 222 of 1924

లం<sup>1</sup>, యాత్రాణము<sup>1</sup>, జాఫ్నా<sup>1</sup> లనుగూడ జయించినట్లు తెలియుచున్నది.

(iv) బాణరాజులను జయించుట :

మహాబలివంశజుడైన రామనాథప్రాంతముల నాక్రమించుకొని పాలించుచుండిన సుందరత్తోళుడైయా<sup>2</sup> మావలివాణాది రాయలు విజయనగరసామ్రాజ్యముపైఁ దిరుగుబాటునరింప, రాయల యాజ్ఞానుసారము విశ్వనాథనాయకుఁ డాబాణరాజును జయించెను.<sup>3</sup> విశ్వనాథనాయకుఁ డనిన నచ్యుతదేవరాయల కెక్కుడు గౌరవము.

దక్షిణదేశ దిగ్విజయయాత్రానంతర మచ్యుతదేవరాయలు బందీకృతుఁడుగనున్న చేరభూపతిని శిక్షించి, సామంతునిఁ గావించినట్లు తెలియుచున్నది. సాళువనాయక తుంచిచ్చినాయకులకు విధించిన శిక్ష యెట్టిదియో తెలియదు. పాండ్యరాజ్యమునకు శ్రీవల్లభ పాండ్యుని నభిషేకింప, నాతఁడు కృతజ్ఞతాసూచకముగఁ దన కూతును రాయల కొసఁగి వివాహ మొనర్చెను.<sup>3</sup>

(v) విజాపురరాజ్యముపై దండెత్తుట :

దక్షిణదేశ వ్యవహారములన్నియుఁ జక్కఁబడినపిదప, నచ్యుతదేవరాయలు దన సైన్యములను నడిపించుకొని విజాపుర రాజ్యము మీఁదికిఁ బోయి రాయచూరుదుర్గమును ముట్టడించెను.<sup>4</sup> అదిల్షాయా వార్త విని, యపారసైన్యముతో వచ్చెను. ఉభయులకును ఘోరయుద్ధము జరిగెను. యవనాధిపతి యోడి పాటిపోయెను. ఈ విజయమువలన మరల రాయచూరు విజయనగరసామ్రాజ్యమునకుఁ జేరెను. ఇది 1534 ప్రాంతమున జరిగియుండును.

(vi) గోలకొండ సుల్తానును జయించుట :

కొండవీటిని బాలించుచుండిన సలకము పెదతిరుమలయ్య

1 List of Inscriptions of the Pudukkotta State, No. 743, P.117

2 Ep. Ind., Vol. XVI, Page 287

3 Ep. Coll., Nos. 49 & 50 of 1900

4 Sources of Vijayanagar History, P. 160; అచ్యుత సర 11

దేవమహారాయలు అచ్యుతరాయలవెంట దక్షిణదేశ దిగ్విజయ యాత్రకై వెడతెనని ప్రస్తావించియుంటిని. ఈ సమాచారమును గోలకొండ సుల్తాను ఖులీకుతుబ్ షా తెలిసికొని, విజయనగరసామ్రాజ్యమునకుఁ జేరిన కొండపల్లి, కొండవీటిమల్లములను ముట్టజించి, వానిని లోబఱచుకొనెను. ఇది జరిగినవెంటనే అచ్యుతదేవరాయలు అయ్యపరుసయ్య, రామయభాస్కరుడు, మల్లనాయని చినబొమ్మనాయఁడు, ణిమ్మనాయఁడు మొదలగు దండనాథులను దనకు బాసటగాఁ గొనిపోయి, ఖులీకుతుబ్ షాను నోడించి, యా దుర్గములను గైవసము చేసికొనెను.

రాజధాని పరిస్థితులు

అచ్యుత దేవరాయలు గజపతులతోడను, మహమ్మదీయుల తోడను బోరుచుండిన సమయమున రాజ్యమున సమభాగియై వ్యవహరించుచుండిన యళియరామరాయలు రాజ్యాధికారమునంతయు హస్తగతమొనర్చుకొని, విజయనగరసామ్రాజ్య సింహాసనమును సహితముధిష్ఠింపఁ బ్రయత్నించెను. అది కారణముగ నాతఁడచ్యుతదేవరాయలను, నాతని బంధువులను గొంత నిర్బంధముననునిచి, తానె స్వయముగఁ బరిపాలనము సాగించెను. <sup>1</sup> ఈ తలఁపు వలదని జ్ఞాతులారాతని మందలించి, యెదిరించిరి. <sup>2</sup> దీనికే దోడుగ రామరాయల చేతలు గొంతవఱకుఁ బ్రజలలో నసంతృప్తినిఁ గలిగించినవి. సామంత రాజులకుఁ గూడ నసూయ జనించెను. రామరాయ చి విషమ పరిస్థితులను గమనించి, యటనుండుట పాడిగాదని తలఁచి, సోదరులగు తిరుమలవేంకటాద్రిులను వెంటఁగొని, విజయనగరమును వీడి, గుత్తి పెనుగొండదుర్గములకుఁ బోయెను. <sup>3</sup> పిదపఁ గొంతకాలము

1. (i) Brigg's Ferishta, Vol. III, Page 381

(ii) తాడిపత్రి కైఫీయతు, Loc. Rec., Vol. XII, Page 213

2. (i) Brigg's Ferishta, Vol. III, Page 381

(ii) తాడిపత్రి కైఫీయతు, Loc. Rec., Vol. XII, Page 213

3. (i) Brigg's Ferishta, Vol. III, page 82. (ii) Sources of Vijayanagar

History, PP. 179-180 (iii) నడిమిదొడ్డి పాశెగాండ్ల కైఫీయతు, Loc. Rec. Vol. XXXIX, Page 16

నకు నచ్చుతదేవరాయలకును, రామరాయలకును సంధి కుదుర, రాజ్యమును నచ్చుతరాయలకు వశపఱచి, రామరాయలు తన <sup>1</sup> జాగీరునకు మరలిపోయి, తన సంస్థానమునఁ దాను స్వతంత్రుఁ డయ్యెను. <sup>2</sup>

రాజ్యపాలనావిధానము

అచ్చుతదేవరాయల పరిపాలనాకాలమున సలకరాజవంశము రాజకీయవిషయములఁ బ్రాధాన్యము వహించియుండెను. 'పెదతిరుమలయ్యదేవమహారాయలు కర్ణధారుఁడయి విజయనగర రాజ్యనౌకను నడపించుచుండెను; తమ్ముఁడగు చినతిరుమలదేవమహారాయ లుదయగిరి, చంద్రగిరి మొదలగుదుర్గముల కధిపతియై, రాజ్యరక్షణమున నప్రమత్తుఁడయ్యెను. బయకారరామప్పయ్య, రామయమంత్రి బాచరుసయ్య, అయ్యపరుసయ్య, భూతనాథుని రామాభిల్య మొదలగువారు దుర్గాధిపతులుగనుండి, పేరును బెంపును గన్న మంత్రిపరులుగ నుండిరి. కృష్ణప్పనాయకుఁడు, మల్లప్పనాయకుఁడు, బయ్యపనాయకుఁడు, చిన్నపనాయకుఁడు సాహిణి నాయకులుగానుండిరి. వీరమరసపల్లవరాయరు, శొక్కణార్ పల్లవరాయరు, భోగయదేవచోడమహారాయలు, చెన్నమరాజు బాలభూపతిచోడఁడు, జగతాపికంచిరాజు రంగయదేవచోడమహారాయలు, సుందరత్తోళ్ళుడైయార్ మావలివాణాదిరాయరు, మట్టి అవుబళ రాయమహారాయలును, పల్లవ, చోళ, బాణవంశజులనే కులు అచ్చుతరాయలకు సామంతులుగనుండిరి.

'విజయనగరసామ్రాజ్యమంతయుఁ బరిపాలన సౌకర్యము నిమిత్త మిట్టి సామంతరాజ్యములక్రింద విభజింపఁబడెను. ఇట్టి సామంతులు రెండువందల కెక్కువమంది యుండిరి. వారికిఁ గల భూముల ననుసరించియు, రాఁబడినిబట్టియు వారు రాయసంస్థానము నకు యుద్ధమునకు సిద్ధముగనుంచి పోషింపవలసిన రాణువను, బ్రతి

1. ప్రళయకావేరి (పులికాట్) రాజధానిగనుండును - Correa, Vol. VI, Page 280

2. Brigg's Ferishta. Vol. III, Page 83

మానమును జెల్లింపవలసిన కప్పమును రాయలు నిర్ణయించువాడు. ఈ నిర్ణయమునకు వ్యతిరేకముగ వారు ప్రవర్తించినయెడల రాయలు వారిని శిక్షించి, వారి యాస్తిని వశపఱచుకొనువాడు.' †

మతము : దానములు

అచ్యుత దేవరాయలు వైష్ణవమతావలంబకుడు. వైష్ణవ త్రేత్రముల కీతః ఊనర్చిన దానము లసంఖ్యాకములు. శైవత్రేత్రములకు సహిత మనేక దానములొనర్చెను. బోడశమహాదానములు గావించి, కీర్తిగాంచినవాడు. ఈతని సువర్ణ మేరుదానమును, ఆనంద నిధి దానమును శాసనములందు బహువిధముల వర్ణితములైనవి. తన పట్టమహిషియైన వరదాంబికతోడను, గుమారుడగు చినవేంకటపతి రాయలతోడను ననేకసారులు మాక్కిక తులాభారములు తూఁగెను.

సాహిత్యపోషణము

కవిపండితగోష్ఠియన్న సచ్యుత దేవరాయల కమితమక్కువ. రాజనాథడిండిముడు రాయల యాస్థానకవి. ఇమ్మహాకవి యచ్యుత దేవరాయల దిగ్విజయయాత్రల సభివర్ణించుచు సంస్కృతమున సచ్యుతరాయాభ్యుదయ మను కావ్యమును రచించెను. మఱియు భాగవతచంపువును రచించి, యా గ్రంథమును రాయల కంకిత మొసఁగెను. వరదాంబికాపరిణయ మను సంస్కృతకావ్యమును రచించిన తిరుమలాంబకూడ నీ రాయల యాస్థానమందుండెను. సంస్కృతకవులే కాక, యాంధ్రకవులుగూడ నీతని సభయందుఁ బెక్కురుండిరి. వారిలోఁ బేర్కొనఁదగినవాడు చింతలపూడి యెల్లయకవి. ఈతఁడు కృష్ణ దేవరాయల కాలమునుండియు విజయనగరాస్థానమును గదిపెట్టుకొనియుండినట్లు తోచుచున్నది. ఈతనిగ్రంథములు రాధామాధవమును, తారకబ్రహ్మరాజీయమును.

† Forgotten Empire, Nuniz, Page 389

ఈ విషయములు మల్లంపల్లి సోమశేఖరకర్మగారి 'అచ్యుత దేవరాయలు' అను వ్యాసమునుండి కైకొనఁబడినవి. చూ - ఆం. వి. సర్వ. పుట 344



కట్టడములు

అచ్యుత దేవరాయ లెన్నియో గుళ్లను, గోపురములను గట్టించెనట. వానిలోఁ బేర్కొనఁదగినది విజయనగరమునందలి అచ్యుత దేవాలయము. దీనిని 1539-వ సంవత్సరమున అచ్యుతదేవరాయలు గట్టించిన ట్లాయాలయ ముఖద్వారమునందలి శాసనము వలనఁ దెలియుచున్నది. ఈ రాయలకాలమునఁ గూడ విఠోబులయ నిర్మాణ కార్యక్రమము కొంత జరిగెనందురు.

అచ్యుత దేవరాయలు క్రీ. శ. 1542-వ వత్సరమునఁ దన భౌతిక శరీరమును జాలించినట్లు తోచుచున్నది.<sup>1</sup> ఏలయన, నీతని కడపటి శాసనము శా. శ. 1463-వ వత్సరములోనిదిగాఁ గన్పట్టుచున్నది.<sup>2</sup>

## సదాశివరాయలు

అచ్యుత దేవరాయల పరిపాలనా కాలమున సలక రాజవంశము రాజకీయముగఁ బ్రాధాన్యము వహించియుండెనని తెలిపియుంటిని. కర్ణాధాడుడయి, విజయనగర రాజ్య నౌకను నడపించుచున్న సలకము పెద తిరుమలయ్య దేవమహారాయ అచ్యుతరాయల మరణానంతర మాతని కుమారుడైన చినవేంకటపతిరాయలను సింహాసనముననుంచి, తాన రాజ్యపాలనము నెఱపుచుండెను.


అచ్యుత దేవరాయలు దివంగతుడయ్యెనను వార్త వినఁగానే, రామరాయలు ప్రళయ కావేరి<sup>3</sup> నుండి బయలుదేటి విజయనగరము నకు వచ్చెను.

రామరాయలు రాజధానీ నగరమునకు వచ్చినవెంటనే యందలి మంత్రులలో రెండు కక్షలు పుట్టెను. అందొకటి తిరుమలయ్య దేవమహారాయలది; రెండవది రామరాయలది. రామరాయ

1. Correa, Vol. IV, PP. 247-249, 276-282

2. No. 21, Epigraphical Collections of 1900

3. Correa, Vol. VI, P. 280-Quoted in Father Heras' Aravidu Dynasty of Vijayanagar, Page 28



అచ్యుతరాయ దేవాలయములోపలి ఒక దృశ్యము, హంపి.

—By Courtesy of Archaeological Dept., Madras.



తిరుమలయ్య దేవమహారాయల కక్ష ప్రబలెను. ఆ బలమునఁ దాను బాలరాజును జంపి, రాజయ్యెను. ఈ దుష్కృత్యమునకు సరదారు లెల్లరుఁ దిరుగఁబడి, రామరాయల పక్షము వహించిరి. తిరుమలయ్య దేవమహారాయలు భయమంది, గత్యంతరములేక, యాదిల్షాకు సంకితుఁడనయ్యెదనని వార్తనంపి, యాతని రావించి, విజయనగర రాజ్య సింహాసనముపైఁ గూర్చుండఁబెట్టెను. అంత రామరాయలు కార్యము చెడెనని భావించి, తిరుమలయ్యదేవమహారాయలకడకుఁ జని, 'నీవు నవాబును నెట్లులైనఁ బంపివేసినచో, మేమందఱము నీకు లోఁబడి యుగఁడెద'మని వాగ్దాన మొనర్చెను. తిమ్మరా జా మాటలు నమ్మి నవాబునకుఁ గొంత ధనమిచ్చి, విజాపురమునకుఁ బంపివై చెను. నవాబు విజయనగరమును విడిచిపోయిన వెంటనే రామరాయలును, సరదారులును దిరుమలయ్యదేవమహారాయ లపైఁ దిరుగుబాటునరించిరి. శత్రు మధ్యమునఁ బ్రదుకుట కష్ట తరమని యెంచి, తిమ్మరాజు రాజభవనమున కపాద పుష్పముఁ గలి గించి, యాత్మహత్య గావించుకొనెను.

రామరాయ అంత సమ్యక్ దేవరాయల సోదర పుత్త్వమున నదాశివరాయలను సింహాసనమెక్కించి. తాఁ రాజ్యపాలనము జరుప మొదలిడెను.

ఇటనుండియుఁ దుళువ వంశము నామనూత్రావశిష్టమై, యార్వీటి (నరపతి) వంశము రేకెత్తఁ దొడఁగెను.

# ఆర్వీటి (నరపతి) వంశము

పా ల క లు

(అళియ రామరాజు	క్రీ. శ.	1541 - 1565)
తిరుమల దేవరాయలు	,,	1569 - 1572
శ్రీరంగ దేవరాయలు	,,	1572 - 1585
వేంకటపతి దేవరాయలు	,,	1585 - 1614
శ్రీరంగరాయలు (చిక్కరాయలు),,		1614 —
రామ దేవరాయలు	,,	1614 —
పెద్ద వేంకటపతి రాయలు		
(గోపాలరాజు) ,,	—	1642
(అఱవ) శ్రీరంగరాయలు	,,	1642 - 1678
వేంకటపతిరాయలు	,,	1678 - 1680

## రామరాజు

శ్రీకృష్ణ దేవరాయల తరువాత విజయనగర సామ్రాజ్యవైభవ విజృంభణములకుఁ బట్టుఁగొమ్మయై విలసిల్లిన రామరాయని వంశ క్రమ మిట వివరించెదను.

రామరాజు ఆరవీటివంశమునకుఁ జేరినవాఁడు. అనంతపుర మండలమునకుఁ జేరిన తాడిపత్రితాలూకాయండలి యెల్ల నూరు నొద్దఁ జిత్రావతీనదీతీరముననున్న పాడువడినపల్లెయే యప్పటి యారవీడు. ఈతని పూర్వు లార్వీటినిఁ బాలించిన కారణమున నీతనికి 'ఆర్వీటి - రామరా' జను పేరుగలిగెను. తుళువవంశాంబుధిసోముఁ డగు కృష్ణరాయల కీతఁ డల్లుఁడగుటచే 'అళియ - రామరా' జని వ్యవహరింపఁబడెను. మొదటినుండియు నీతని వంశజులకుఁ బదాతి

# ఆరవీటివంశావళి

చంద్రుడు

తాతపిన్నమరాజు

పోమదేవుడు

రాఘవదేవరాజు

పిన్నశౌరి

బుక్క-రాజు (General of Saluva Natasimha)

రామరాజు (one of the two brothers)

శ్రీరంగరాజు  
(one of the three brothers)

(అల్లియ) రామరాజు

లిమ్మరాజు

కోనరాజు

తిరుమల-నరాజు


వేంకటాద్రి

# Section. 1

The Kings of Vijayanagar.

తిరుమల దేవరాజు (1)

(Brother of Aliva Rama Raya)




# Section. 2

The Kings of Kurnool.

వేంకటాద్రి

(Brother of Aliya Rama Raya)



సైన్యమధికముగానుండుటవలన నితని గోత్రజులు 'నరపతు' \* లనఁ బరఁగిరి.

రామరాజు చంద్రవంశోత్పన్నుడు. ఈతనివంశమునకు మూలపురుషుడు తాతపిన్నమరాజు. పిన్నమరాజునకు 'అరిభీకరు' డను బిరుదము గలదు. ఈతని కొడుకు సోమదేవుడు. సోమదేవుడు తండ్రిని మించినవాడు. ఈతఁ డొక్కదినమున నేడుకోటలు ముట్టడించి, జయించిన వీరుడు. ' ఈతని పుత్రుడు రాఘవేంద్రుడు. రాఘవేంద్రునకుఁ బిన్నశౌరి యుద్భవించెను. పిన్నశౌరి కుమారుడు బుక్కరాజు. కృష్ణదేవరాయల పట్టాభిషేకసమయమున సభ నలంకరించినరాజులలో మేటి యీతఁడు. ఈతనికి రామరాజు జనించెను. రామరాజునకుఁ దిమ్మరాజు, కొండరాజు, శ్రీరంగరాజు నను మువ్వురు కొడుకులు గలిగిరి. ఆ మువ్వురలోఁ గడపటి వాడగు శ్రీరంగరాజు గుణగణములను గూర్చి వసుచరిత్ర మిట్లు నుడుపుచున్నది.

‘క్షోడివిశ్రుత నిత్యదాసనిధియై సాంపాందు శ్రీరంగరా  
టూణింబాయని సత్కృపాణి యదనంబ్రత్యర్థి దానైకపా  
రీణం బాటరుడే తదీయకరతాదృష్టజ్ఞ విద్వాహిత  
క్రేణుల్ మున్నగుఁ గర్ణభేచర వితీర్ణప్రాధి వాటింపఁగఁ,†

— వసు. ప్ర. ఆ. ప. 313

శ్రీరంగరాజు ధర్మపత్ని తిరుమలాంబ. ఆ దంపతులకు కోనరాజు, తిమ్మరాజు, రామరాజు, తిరుమలదేవరాజు, వేంకటాద్రియను నైదుగురు కొడుకులు గలిగిరి. వారిలోఁ దృతీయుఁడే యళియరామరాజు. ఈతనికిఁ గోదండరాముఁ డను నామాంతరము గలదు. కోనరాజు పరాక్రమవంతుఁడై శత్రువులఁ దునుమాడిన మేటియని క్రింది పద్యమువలనఁ దెలియుచున్నది.

\* కళింగరాజులకు గజబలము తక్కినబలములకంటె సధికముగా నుండినందున వారికి 'గజపతు' అను బిరుదమువచ్చినది. గుల్బర్గా రాజుల కశ్వబల మధికముగా నుండినందున వారికి 'ఆశ్వపతు' అను సంజకలిగెను. కర్ణాటరాజులకు సరబలమే యధికముగా నుండుటచే 'నరపతు' అను పేరు వచ్చినది.



‘శ్రీరంగాధిపు కోనభూవిభుని కీర్తి స్వచ్ఛతుండాంకతే  
జోరాజద్విజరాజు తీవ్రగతిచే మూర్ఛాతిగుండై నభం  
బాహోహించి పవిత్రహానించుచు నహీనారాతులం జించి త  
త్సారాహర్నిశగుప్తవాసవసుధక సాధించుఁజిత్రంబుగన్.’

— వసు. ప్ర. ఆ. ప. 39

ద్వితీయుండగు తిమ్మరాజుసహిత మవార్యపరాక్రముడు.

‘ధాత్రీశ్వరులుగాని ధాత్రీశ్వరులుగారు  
పురుడు వాగనుభూతి భూతిగతుల

మానవేంద్రులుగాని మానవేంద్రులుగారు  
పోల్కిన యా భోగ భోగకళల

రాజహంసులుగాని రాజహంసులుగారు  
సరి సత్కళాసార సారరుచుల

నరపుంగవులుగాని నరపుంగవులుగారు  
తరమెన్న వరధర్మ ధర్మభృతుల

జగతి నీమేటికని నృపుల్వాగడ నెగడె

నే బిరుదు రాయరాహుతాహితవభూభు

జంగ బిరుదాంకపుంఖిత సమరవిజయ

కాహళుడు తిమ్మవిభుఁడాజిదోహళుండు. — వసు. ప్ర. ఆ. ప. 41

ఇక రామరాజుయొక్కయు, దిరుమల వేంకట్రాదులయొక్కయు బరాక్రమాదిగుణవిశేషము కథాసరణిని దెల్లఁపిగును.

ఉద్యోగము

తొలుత రామరాజు గోలకొండనవాబగు కుతుబ్షాపై న్యమున నొక యుద్ధోగిగా నుండెను. ఒక సమయమున నా నవాబు విజయనగరపు బాలిమేరపై దాడివెడలి, యందుఁ గొంత భూమి నాక్రమించుకొని, రామరాజు నా భూముల కధినాథునిగఁ జేసెను. రామరాజు పాలనము మూడు వత్సరములైనను సాగకమునుపే విజాపురసుల్తానగు నాద్విల్వా పై న్యసమేతుఁడై వచ్చి, రామరాజు పాలించెడి భూములపైఁబడి వానిని గొల్లలాడెను. రామరాజు శక్తికొలది శత్రువు నెదిరించి, విఫలుఁడై, తన నాథుండగు గోల

గొండ సుల్తానునొద్దకేగి, వృత్తాంతమంతయు వినిచెను. ఆ మాటలకు సుల్తా నాగ్రహించి, రామరాజు పిఠికిపందయని యొచి, పేరొంగమున నాతనిఁ బరిభవించెను. రామరాజు పరిభవానలసంతప్త హాసముఁడై గోలకొండను విడిచి, విద్యానగరమునకువచ్చి, కృష్ణరామగుల నాశ్రయించెను. అది మొదల తాతఁడు తన బుద్ధివైశద్యమున రాయల మెప్పించి, యాతని ప్రయతనూజాతను బరిణయమాడెను.

కిటుంబము

రామరాజునకు నలువురు భార్యలు, ప్రథమ భార్య తిరుమలాంబ. ఈమె శ్రీ కృష్ణ దేవరాయల తమాధవ. ద్వితీయ భార్య అప్పలాంబ. ఈమె జిల్లేళ్ల పెద్దనందిరాజు పుత్రిక. తృతీయ వత్సర భార్యలు కొండమాంబ లక్ష్మణంబలు. వీరు పోచిరాజు తిమ్మరాజు కూతులు. తిరుమలాంబయందుఁ గృష్ణరాజు, పెద్ద తిమ్మరాజు ననుకొడుకులు దయించిరి. పెద్ద తిమ్మరాజు, అహమ్మద్ నగర సుల్తాన్ నిజాంషా నెదిరించి జయించిన వీరుఁడని కడప మండలములోని బొల్లవరమునందలి శాసనము తెలుపుచున్నది. అప్పలాంబ స్వతః. కొండమాంబకుఁ గొండరాజు, చిన్న తిమ్మరాజు ననుకొడుకులు పుట్టిరి. కొండరాజు అనెగొంది రాజ్యమున కధిపతిగా పండెను. చిన్న తిమ్మరాజు రాయచూరుకోట కధికారిగనుండెను. లక్ష్మణంబకు శ్రీరంగరాజుదప్పించెను.

రామరాజున కిరువురు తనయలున్నట్లు ప్రతీతి. వారి పేరు రెచ్చటను గానరావు. అందొక కూతును జ్యోతమరాజును, మఱి మొక కూతును బస్వంతరాజును బరిణయమాడినట్లు వినికొడి గలదు. రామరాజు ప్రభుత్వము

రామరాజు సదాశివరాయలను బేరునకుమాత్రము రాజుగాఁ కిసి, తాన రాజ్యపాలనము చేయుచుండెనని వ్రాసియుంటిని. పరా

+ ఈమెకు మోహనాంగియను నామాంతరము గలదు. తిరుమలాంబ యననది రామరామమగుటచే శ్రీ కృష్ణ దేవరాయ లీమెకిడిన ముద్దు పేరిది. ఈమె మారీచీ రిణయ మను శృంగార ప్రబంధమును రచించిన కవయిత్రి.

క్రమోపేతులగు ననుజులును, దనుజులును దనకు సహాయులైయుండ, రామరాయ లిరువదియైదు వత్సరములు విజయనగర సామ్రాజ్యమును బూజ్యముగఁ బాలించి, విజాపురాది నవాబులకుఁ బ్రక్కలోని బల్లెమైయొప్పెను. ఈతఁడు సమయానుకూలముగ నొక నవాబును జేరఁదీసి, మిగిలినవారిని సాధించెడివాఁడు. ఈ విషయమును దెలుపు కథాభాగములనుగూర్చి వ్రాయుటకు ముందప్పటి తురుష్క నవాబులను గూర్చియు, వారి రాజ్యములను గూర్చియు వ్రాయుట సమంజసము.

విజయనగర సామ్రాజ్య వినాశమునకుఁ గారణభూతమైన బహమనీ రాజ్యము క్రీ. శ. 1347-వ వత్సరమున స్థాపింపఁబడెను. దానిని హుస్సేన్ గంగూ అల్లా ఉద్దీన్ షాహా (1347-1358), మహమ్మద్ షాహా (1358-1375), ముజాహిద్ షాహా (1375-1378), మహమ్మదు షాహా (1378-1397), ఫిరోజ్ షాహా (1397-1422), ఆమమ్మద్ షాహావల్లి (1422-1435), అల్లాఉద్దీన్ షాహా (1435-1457), హుమాయూన్ షాహా (1457-1463), రెండవమహమ్మద్ షాహా (1463-1482), మహమ్మదు షాహా (1482-1518) అనువారు పాలించిరి. అందుఁ గడపటివాఁడగు మహమ్మదు షాహా కాలమున బహమనీ రాజ్యము వినాశమునొందెనని చెప్పవచ్చును. ఈతఁడు వ్యసనాసక్తుడగుటచే నీతని నెవ్వరును లక్ష్యపెట్టరైరి. ఈతని పరిపాలనా కాలముననే, బహమనీ రాజ్యము విచ్ఛిన్నమై, యంగుండి యైదు రాజ్యము లేర్పడినవి. ఆ యైదింటఁ బ్రధానమైనవి నాలుగు—మొదటిది - ఆదిల్ షాహి యనఁబడు విజాపుర రాజ్యము. దీనికి ఇబ్రాహింఆదిల్ షాహా సుల్తానుగా నుండెను. ఆంధ్రకవులు తమ ప్రబంధములం దీతనిని 'సవాయి' లేక 'సపాదు'డని వ్యవహరించిరి. విజాపుర సుల్తానునకును, విజయనగరాధీశులకును గృష్ణాతంగ భద్రానదీమధ్యప్రదేశములనుగూర్చి యెడతెగని పోరాటములు జరుగుచుండెను. వారి కలహములకుఁ గారణమైనవి రాచూరు, ముదిగల్లుదుర్గములు. రెండవది - నిజాం షాహి యనఁబడు అహ

మృద్ నగర రాజ్యము. దీనికి బుర్హాన్ నిజాంశాహ పాలకుడుగా నుండెను. మూడవది-కుతుబ్ శాహియనబడు గోలకొండ రాజ్యము. జమ్షీద్ కుతుబ్ శాహ దీనికధిపతి. నాల్గవది-బరీద్ శాహియనబడు బేదర్ రాజ్యము. ఇందలి బీదర్ దుర్గమునకు 'నెడందకోట' యని పేరు. దీని పాలకుడు అలీబెరీద్.

ఈ తురుష్కు ప్రభువులలో నైకమత్యములేక, యనువైన తటి నొండొరులు గయ్యాలాడుచు, నొకరి రాజ్యములోని భాగములను మఱియొకరు లాగుకొనుచుండిరి. అవసరమునుబట్టి విజయనగరరాజుల సహాయమును సహితము కోరుచుండిరి. కోరినవారికి విజయనగర సామ్రాజ్యాధీశులు తోడ్పడి, వారివలన లాభమును బొందుచుండిరి. శ్రీకృష్ణదేవరాయలు పాంచభౌతిక దేహముతో నున్నంత కాల మొక్క తురుష్కు ప్రభువైనను దలయెత్తలేక పోయెను. కాని, వీలైనచో గృష్ణాతంగభద్రానదుల మధ్య ప్రదేశములను గబళింప వారు గాచియుండిరి.

ఆదిల్ శాహతో విరోధము

క్రీ. శ. 1543-వ వత్సరమున నహమ్మదాబాదు సుల్తానగు బుర్హాన్ నిజాంశాహ రామరాజుతోడను, గోలకొండ సుల్తానగు జమ్షీద్ కుతుబ్ శాహతోడను మైత్రి సలిపి, విజాపురనవాబగు నాదిల్ శాహమీఁదికి యుద్ధమునకుఁ బోయెను. రామరాజు తన సోదరుడైన వేంకటాద్రిని విజాపురరాజ్యమునకుఁ జేరిన రాచూరు, ముదిగల్లు దుర్గములను, గృష్ణాతంగభద్రానదీమధ్యస్థితాంతరేద్విని సాధించుటకుఁ బంపెను. ఒక వైపున నహమ్మద్ నగరసుల్తాను, మఱియొక వైపున గోలకొండ సుల్తాను, వేఱొక వైపున విజయనగరరాజును జేరి, విజాపుర రాజ్యము నరికట్టిరి. మువ్వూరు రాజు లేకమై, తన రాజ్యమును గబళింపనుండుటఁ జూచి, విజాపురసుల్తాను భీతిల్లి, యహమ్మద్ నగర నవాబునకు షోలాపూరు జిల్లాప్రాంతముల

నొసంగి, యతనితో సంధిజేసికొనెను. పిమ్మట నాతఁడు రామ రాజుతో సంధి గామించుకొనెను.<sup>1</sup>

క్రీ. శ. 1544-వ వత్సరమున బురహాన్ నిజాంశాహా, రామ రాయల ప్రోత్సహమున, మరల, నాదిల్ శాహాపైకి దండు వెడలెను. కాని, యాతఁడు పరాభూతుఁడై నిజరాజధానికి దిరిగివచ్చెను.

క్రీ. శ. 1547-వ వత్సరమున విజయనగరాధీశుఁడైన సదా శివరాయలకును, బోర్చుగీసువారికిని సంధిజరిగెను. సంధిపత్రము లందు సదాశివరాయల వ్రాలున్నను, బోర్చుగీసువారితో నిజముగా సంధిగావించినవాఁడు రామరాయలే. ఇందలి యంశము లన్నియు విజయనగరరాజునకును, బోర్చుగీసువారికిని ననుకూలములై, విజాపురసుల్తానునకు నెక్కువనష్టముఁ గలిగించునవిగా నుండెను.

తుఱ్ఱురాజ్యభాగములనుండి పాటివచ్చిన ముసల్మానులకు రామరాజభయమొసంగి, యాశ్రయమిచ్చుటయే కాక, వారికి వాసయోగ్యమైన వీధిని గట్టించి, దానికి 'తుర్కీ మోహల్లా' (తురకల వీధి) యని పేరుపెట్టి, దైవారాధనకొకమసీదు గట్టించెను.

గోలకొండనవాబగు జమ్షీద్ కుతుబ్ శాహా తమ్ముడు ఇబ్రాహిం. అన్నదమ్ము లిరువురకును బోరాటము గలుగ, నిబ్రాహిం భయపడి, విజయనగరమునకుఁ బాటివచ్చి, రామరాజు శరణుచొచ్చెను. రామరాయ లాతని జేరఁదీసి యాతనికొక జాగీరొసంగి కాపాడెను. జమ్షీద్ కుతుబ్ శాహా చనిపోయినపిదప, ఇబ్రాహిం 'ఇబ్రాహింకుతుబ్ శాహా' యను బిరుదుతో 1550-వ వత్సరమున గోలకొండరాజ్యసింహాసన మధిష్ఠించెను.<sup>2</sup>

1. Forgotten Empire, Page 184

2. Ibid, Page 189

ఆదిల్ శాహతో మరల బోయట

రామరాజు ఆదిల్షాకు మిత్రుడగుటచే, దన రాయబారులు గొందఱు విజాపూరుమున నుండిరి. ఆ సమయమున నిజాం శాహా రామరాజున కనేకామూల్యములను, బ్రశస్తినిస్తుల వస్తునివహమును గానుకలుగాఁ బంప, నాతఁ డంగీకరించెను. ఆదిల్షాయా విషయమును దెలిసి, పేర్చినయాగ్రహమునఁ, దన యాస్థానముననున్న విజయనగరరాయబారుల సవమానపఱచెను. రామరాయల కీ విషయము తెలియఁగ నే, యాగ్రహోదగ్రుండై, నిజాంశాహను నాదిల్ శాహతోఁ బోరుసలుపఁ బురికొలిపెను. అంత నిజాంశాహ, రామరాయలసాహాయ్యముగొని, ముఁదిల్ శాహ స్వాధీనముననున్న కల్యాణీదుర్గమును స్వాధీనపఱచుకొనెను. అదికారణముగ నాదిల్షా నిజాముపై దాడివెడిలి, యాతనిదుర్గము నొకదానిని వశపఱచుకొనెను. పిమ్మట, క్రీ. శ. 1551-న వత్సరమున రామరాజు నిజాంశాహలు కలిసి రాయచూరుదుర్గమును ముట్టడించి, ముదిగల్లుదుర్గమును నాశమొనర్చి, కృష్ణాతంగభద్రానదీమధ్యస్థితాంతర్యేదిని జయించిరి. <sup>1</sup> ఈ యుద్ధమున రామరాయల నాల్గవకుమారుడగు చిన్నతిమ్మరాజు తన యద్వితీయ పరాక్రమమును జూపినట్లును, దరువాతఁ దాన యాదుర్గమున కధిపతియైనట్లును 'రామరాజీయము' లోని క్రింది పద్యమువలనఁ దెలియుచున్నది.

‘నారద వింటె చిత్రమిది నారకవాసులు గాక దేవతా  
వారిజగంధులం గలిసివత్తురు న్నొలువంగ ధేనుసం  
హారులు మేచ్చులన్న వినుమా సురవల్లభయాజిభూమి రా  
చూరిపురీశు తిమ్మవిభునుగ్రాక రాసిని మ్రగ్గఁగాఁజూమా.’

నిజాంశాహతో కైరము

అహమ్మదునగరరాజ్యాధిపతియగు బురహానిజాంశాహ 1553-న వత్సరమున గతించెను. ఆతని యనంతర మాతని తనయుఁ

డగు హుస్సేన్ నిజాంశాహ రాజ్యమునకు వచ్చెను. కొంతకాలము వఱ కీతఁడును, విజాపురసుల్తానును మిత్రులుగానుండిరి. కాని, విజాపురసుల్తాను రామరాజుతో స్నేహించి, నిజాముమీఁదికి దాడి పెడలి, ఘోలాపురమునొద్దఁ బరాభూతుడయ్యెను. <sup>1</sup>

ఈ సమయముననే, విజాపురనవాబుకడ సరదాదుగానుండిన సైఫ్ అయిక్ డల్ ముల్క్ తిరుగఁబడి, తననవాబును నోడించెను. నవాబుచేయునదిలేక, రాజధానీనగరమునకుఁ బాఱిపోయి, రామరాజుసాహాయ్యమును గోరి, యాతనికి నేడులక్షల పరదాపులు బహుమతిగా నిచ్చెను. అందులకు రామరాజెంతయుహృష్టుడై, రాజద్రోహిని శిక్షించి, నవాబును రక్షించుటకుఁ దన తమ్ముడైన వేంకటాద్రినిఁ బంపెను. సరదాదుడు వేంకటాద్రిని నోడింప యత్నించెనుగాని, తుదకాతఁడు విఫలుడయ్యెను. విఫలుడగుట యే కాక, వేంకటాద్రిచేఁ దఱుమఁబడి, నైజామురాజ్యమును జేరి యందు మరణించెను.

విజాపురనవాబగు నిజాహింజిద్ శాహ 1557-వ వత్సరమునఁ గాలధర్మమునొందెను. అతని యనంతర మాతని పుత్తుడగు నాలీఆదిల్ శాహ నవాబయ్యెను. ఈతఁడుగూడఁ దన తండ్రివలె రామరాజుతో సంగతమునెఱపి, తనతండ్రికాలమున విరోధుల వలన నపహృతములైన రాజ్యభాగములను మరల సంపాదింప నిశ్చయించెను. ఇట్టిసమయమున రామరాజు పుత్తులలో నొక్కఁడు మరణించెను. అది యెంతయుఁ దగినసమయమని యెంచి, యాలీ యాదిల్ శాహ విజయనగరమునకుఁ జని, పుత్త్రశోకవ్యాకులిత చిత్తుడై యున్న రామరాజును నుపశమనవాక్యములనోదార్చి 'యేనెల్ల వేళల నీయాజ్ఞకు బద్ధుడనై యుందును. నాతండ్రికాలమున విరోధులచేఁ గైకొనఁబడిన రాజ్యభాగములనెల్ల నీ దయాతిరేకమున సంపాదించి, విజాపుర రాజ్యలక్ష్మి చలింపకుండనుండునట్లు

గావింపఁ దలంచితిని. ఇటనుండి నన్నుఁ బుత్తుని వలెఁ బ్రేమింపుము. నీవు నాకుఁ బితృతుల్యుడ' వని పలికెను. ఆ మాటలకు రామరాజు సంతసించి, యాతనిఁ దన నగరమున మూడు దివసములుంచుకొని, గౌరవించి, పంపెను. ఆరిచమునుండియు రామరాజును, నాదిల్ శాహాయు నొకరినొకరు విత్తపుత్రులవరుసను బిలిచి కొనుచుండిరి.

ఆదిల్ శాహా విజాపురము చేరిన వెంటనే మీ వశముననున్న మా కల్యాణి, పోలాపురదుర్గములను మాకు స్వాధీనపఱుపవలయునని యహమ్మద్ నగరసుల్తానునకు వర్తమానమంపెను. నిజాంశాహాయా వార్తావహుని నగౌరవించి, యాదిల్ శాహాకుఁ గర్ణాకతోరమగు సందేశమంపెను. ఆ సందేశమును వినగానే యాదిల్ శాహా దండతాడితభుజంగముతోఁ మండిపడి, రామరాజు సాహాయ్యమును బడసి, యహమ్మద్ నగరరాజ్యముపైకి దాడివెడలెను. ఈ యుద్ధమున రామరాజు అహమ్మద్ నగరము మొదలు చాలతాబాదు వఱకును, బారండ్ మొదలు ఖబర్ వఱకును గల ప్రదేశమంతయుఁ బాడుచేసెను. పాడుచేయుటయేకాక, తురుష్కస్త్రీలను నవమానపఱచి, మసీదులను బడఁగొట్టి, ఖురాన్ గ్రంథమును జించినై చెను. ఇట్టి చెట్టచేతయే హిందువులకుఁ దరువాతఁ గలిగిన పరాభవమునకు బీజారోపణమయ్యెను. ఇదియంతయు జరిగినతరువాత, నిజాంశాహా గత్యంతరములేక, రామరాజుతో సంగిఁ గావించుకొని కల్యాణికోటను వశపఱచెను. <sup>1</sup> క్రింది పద్యములు సహిత మీ విషయమును స్థిరపఱచుచున్నవి.

‘హరిశ్చంద్రుడగు తిర్మలాధీశ్వరుండుఁడ  
దవరజుండగు వేంకటాద్రిరాజు  
భుజయుగంబుగ బలస్ఫురణతోఁ గరిహరి  
వరవీరభటులతో దొరలతోడఁ  
దనయాజ్ఞ మీఱినఁ గినుక నిజాముపై  
దండెత్తికఱిమి యుద్గండవృత్తి



నతఁడేలుచున్నట్టి యాముదానగరంబు

నాలెత్తి మఱి యాముదాలువేసి

సేతుకాశిమధ్య భూతలనుతజయ

శ్రీవరించి వేడ్కచేజెలంగు

రామమూరియైన రామరాజేంద్రుఁడు

సాంద్రవిభవజితగురేంద్రుఁడెలమి.

— నరపతివిజయము, ప. 822

‘విశ్వామిత్రునిగొల్పి రాముఁడతఁడుర్వింజెందెఁ గళ్యాణము

న్విశ్వామిత్రునిగొల్పి రాముఁడతఁడుర్వింజెందెఁ గళ్యాణము

శశ్వత్తిర్లు రామయ్యురువుగఁ సాధించు కళ్యాణలా

భైశ్వర్యంబు ధర్మనిర్మలనధర్మాలంబనవ్యక్తముల్.’

— వసుచరిత్రము, ప్ర. ఆ. ప. 247

నిజాంశాహ యొసఁగిన కల్యాణికోటను రామరాజు ఆదిల్ శాహాకొసఁగెను. కల్యాణిదుర్గ మన్యాయముగ శత్రుహస్తగతమైనదని నిజాంశాహ చింతించి, గోలకొండనవాబగు నిబ్రాహింకుతుబ్ శాహతో స్నేహించి, యాతనిసహాయమునఁ గల్యాణిదుర్గమును మరిల సాధింపఁజనెను. ఈ వార్త వినుటయెతడవుగా, నాదిల్ శాహాయు, రామరాజును నసంఖ్యాక సైన్యములతో నరిగి, నిజాంశాహను, గుతుబ్ శాహను రణరంగమున డీకినిరి. కుతుబ్ శాహ భయకంపితుఁడై రామరాజును జేరెను. నిజాంశాహ నిజరాజధానికిఁ బాఱిపోయెను. అంత రామరాజును. ఆదిల్ శాహాయుఁ గలిసి, యహమ్మద్ నగరమును ముట్టడించిరి. ఈ యుద్ధమునందును హిందువులు మహమ్మదీయుల ననేకవిధముల భంగపఱచిరిని ఫెరిస్తా ప్రాంతలవలనఁ దెలియుచున్నది. ఇట్టి చేతలు విరోధియైన నిజామునకే కాక మిత్రుఁడైన విజాపురనవాబునకును హిందువులయెడ ద్వేషము గలిగించినవి. అంత నిజాంశాహ శరణువేడ, రామరాజు, అహమ్మద్ నగర మాతని కొసఁగెను. <sup>1</sup> గోలకొండనవాబు ఘనపురమును, పానగల్లును రామరాజున కొసఁగెను. <sup>2</sup> ఈ యుద్ధము

1. Forgotten Empire, Pages 197-198

2. జీర విజయనగరచరిత్రము, పుట 210

లందు రామరాజు సోదరులగు తిరుమలవేంకటాద్రిలును, దనయు  
లగు తిమ్మరాజులును జూపిన పరాక్రమము వసుచరిత్రాది  
గ్రంథములందుఁ జక్కఁగా వర్ణింపఁబడినది.

‘అతఁడు నృపమాత్రుఁడై యరయఁగ సపాద  
కుతుపసాహి నిజామాది కుతలపతులఁ  
జెందె దోర్దర్శఖర్వితాఖండలుండు-  
రణజయవిహారి - తిరుమలరాయశౌరి.’

— నరపతి. ప. 285

‘కడిమిన్ వేంకటరాయశౌరి నెదురంగలేక యత్యాహితం  
బడరన్ గాతమిదాఁటువేళ నిజకాంతాశ్రుప్రవాహక పిఁగా  
ల్పడ దప్పన్ జితుఁడై నిజాముఁడుపాలంబునన్ దాఁటి యె  
క్కడఁగన్నన్ భజించు నయ్యుడుపరేఖన్నామ మోహంబునన్’

— వసు. ప్ర. ఆ. ప. 52

‘ధ్యేయుండు రామరాజు పెదతిమ్మవిభుండని వాజిదోలలోఁ  
బాయని భీతిచేత మొనభగ్నముగా యవనులదొలంగ నా  
చాయ నిజాముఁడడ్డుపడ సామజయూథముఁ ద్రుంచెఁజూపఱుల్  
వాయుజుఁడంచు నెంచఁగ నవార్యసమజ్జ్వల బాహుశౌర్యుఁడై’

— నరపతి. ప. 300

‘మావులు కేనుఁగుల్ భటసమాజము పీనుఁగులెంటఁగాఁగ గం  
గావతినుండి కృష్ణదనుకంబొనరించి నిజాముఁడ్రోలి రా  
మావనినాథు కొండవిభుఁ డాహవకేళిఁజరించె జూచియా  
దేవతలెల్ల నీఘనుఁడు దేవరాత్మజుఁడంచు నెంచఁగా’

నరపతి. ప. 303

కురుష్కప్రభువుల నవమానించుట

ఎడతెగక కలుగుచుండిన జయాతిశయమున రామరాజు  
గర్వోద్రిక్తుఁడై మైమఱచి, నవాబులను వారి రాయబారులను  
నిర్లక్ష్యభావమునఁ జూచుచు నవమానించుచుండెను. అంతియకాక,  
యహమ్మద్ నగర విజాపుర రాజ్యములనుండి కొన్ని భాగములను  
గైకొనెను. గోలకొండ రాజ్యములోని ఘనపుర, పానగల్లుదుర్గ  
ములను స్వాధీనపఱచుకొనెను. అంతటితోఁ దృప్తినొందక, సమ

యమునుబట్టి తురుష్క రాజ్యముల నన్నిటినిఁ గబళింపవేచియుం డెను. దాన నవాబు లెల్లరుఁ గ్రోధానలసౌత ప్రమానమానసులై, విజయనగర రాజ్యశల్యమును బెఱికివేయ నిర్ణయించిరి.

నవాబుల సమ్మేళనము

మొట్టమొదట నవాబుల యైకమత్యమును గాంక్షించినవాఁడు విజాపుర సుల్తానగు నాదిల్ శాహా. తాను స్వయముగ రామ రాజు నెదిరింపఁ దలఁచెను గాని, యది తనచేతఁ గానిపనియని తెలిసి, తోడి నవాబుల సాయమును గోరుట లెస్సయని నిశ్చయించెను. నిశ్చయించుటయే తదవుగా, నాతఁడొక రాయబారిని గోల్కొండ నవాబగు కుతుబ్ శాహాయొద్దకుఁ బంపి, యాతనికిఁ దన యభిప్రాయ మును దెలిపెను. కుతుబ్ శాహ యందులకు సమ్మతించి, యహమ్మద్ నగర నవాబైన నిజాంశాహకును, నాదిల్ శాహకును మైత్రి సలుపఁ దాను మధ్యవర్తియై, నిజాంశాహకుడకుఁ దత్కార్యక్షమై ముస్తఫఖానును రాయబారిగఁ బంపెను. అంత నా రాయబారి యహమ్మద్ నగరనవాబుకడ కరిగి, చెప్పవలసిన మాటల సత్యంత నై పుణి వెలయ నుడిపెను. నిజాంశాహ యా పలుకులయందలి సత్య మును గ్రహించి, యామాత్యులతో మంతనములాడి, యాదిల్ శాహతోఁ దనకుఁ గల వైరము మాని, యాతనితో మైత్రిసలుప సమ్మతించెను. సమ్మతించుటయే కాక, విజయనగర సామ్రాజ్య విధ్వంసమునకై తోడ్పడ బద్ధకంకణుండయ్యెను. అంతియకాక, తన ముద్దులపట్రియగు చాందుబీబిని నాదిల్ శాహకొసఁగి పరిణయము గావించి, షోలాపురమును గానకగానొసఁగెను. అందులకుఁ బ్రతి ఫలముగా నాదిల్ శాహ తన సోదరియగు ఫాలాబీబిని నిజాంశాహ పెద్ద కొమారుడైన మూర్తిజా కొసఁగి వివాహము గావించెను.<sup>1</sup> ఇట్లుభయులకు సంబంధ బాంధవ్యములు సహిత మేర్పడినవి.

ఇవిధమున విజయనగర సామ్రాజ్యవినాశమునకై తురుష్క ప్రభువులగు నిజాంశాహ, ఆదిల్ శాహ, కుతుబ్ శాహ, బరీదు

శాహాయు నేకీభవించి రణారంభమునకుఁ గారణమారయుచుండిరి. బరీదుశాహ యే కారణమునఁ బై మువ్వురు నవాబులతోఁ జేరెనో తెలియదు. షెరిస్తా మొదలగు చరిత్రకారు లెవ్వరు నీ విషయమును గూర్చి వ్రాయరైరి.

నవాబుల యుద్ధ ప్రయత్నము

రామరాజుతో మొదటఁ గయ్యమునకు దిగినవాఁ డాదిల్ శాహా. తన రాజ్యమునుండి కైకొనిన భాగములను దనకిచ్చివేయ వలయునని యాదిల్ శాహా రామరాజున కొక రాయబారితో సందేశ ముంపెను. రామరాయలు తన వాడుక చొప్పున నా రాయబారిని నవమానించి, తన సభాస్థలినుండి తఱుమఁగొట్టించెను. అది కారణముగఁ దురుష్క ప్రభువులు రామరాయలపై దాడి వెడల నన్నుద్ధులైరి. అంత నలువురు నవాబులును దమతమ బలములతో విజాపుర బాహ్య ప్రదేశమున విడిసిరి. వీరి సైన్యమునఁ బదివేల గుఱ్ఱపు దళమును, మూడువేల కాల్బలమును నున్నట్లు పోర్చుగీసువారి వ్రాతలవలనఁ దెలియుచున్నది. వైరివర్గపు బలములఁ బెక్కురు వీరులు గలరు. అందు గోలకొండ ముస్తఫాఖానుఁ డొకఁడు. ఇతని పేరు కమాల్ దీన్. 'హుసేన్ ముస్తఫ' యనునది యాతని బిరుదు. మాలానా ఇనాయతుల్లా యహమద్ నగరసైన్యమున కధిపతి. కిషార్ ఖాన్ విజాపుర సేనాధికారి. నవాబుల సైన్యమునఁ బేరు గాంచిన మహారాష్ట్ర వీరులును గొందఱుండినట్లు తెలియుచున్నది. వారిలోఁ బేర్కొనఁదగినవారు యశ్వంతరావు, భోజమల్లునాయకుఁడు, దేవనాయకుఁడు, విశ్వాసరావు, కోశే రావు. వీరందఱును విజాపురమునుండి క్రీ.శ. 1564-వ సంవత్సరము డిసెంబరు నెల 25-వ తేది సోమవారమునాఁడు బయలుదేరి, \* తమ సైన్యములను దక్షిణదిక్కునకు నడిపించిరి. కతివయప్రయాణములలోఁ గృష్ణానది కుత్తరమున ద్రోణనదియొడ్డున నున్న తాళికోట దుర్గమును జేరిరి. ఇది కృష్ణా ద్రోణానదుల సంగమస్థానమునకుఁ బదునాఱు మైళ్ళ దూరమున

\* 20th Jamada' l awwal Hijra 972, Firishtah (Scott) 1295; Briggs III 413

నున్నది. తాళికోట యాదిల్ షాహా రాజ్యములోనిది గావున నాతని యాతిధ్యముఁ గొనుచు మహమ్మదీయ సైనికులు యుద్ధమున కుఁ దగిన వ్యూహముల నేర్పఱచుకొనుచుండిరి.

రామరాయల సమర సన్నాహము

ఈ యుద్ధంతమును రామరాజు విని, తన వైపున సహితము సమరసన్నాహముఁ గావింప సమకట్టి, కృష్ణానదీ దక్షిణ తీరము మొదలు సింహళద్వీపమువఱకుఁగల<sup>1</sup> తన సామంతరాజులనుండి సైన్యములఁ బ్రోగుచేయఁదొడఁగెను. మధురాపురాధీశ్వరుఁడగు కృష్ణప్పనాయకుఁడు తా రాజులమికి వగచి, తన మంత్రియగు నరియ నాథమొదలిగూరును సైన్యముతో విజయనగరమున కంపెను.<sup>2</sup> ఆ బలముతోఁ గర్ణాటక దేశాధిపతియగు బసవరాజును వచ్చినట్లు పుదుక్కోటలోని పాండ్య శాసనమువలనఁ దెలియుచున్నది.<sup>3</sup> సామ్రాజ్యములోని నానా ప్రాంతములనుండి వచ్చిచేరిన బలమును, రాజధానీ నగరమునందలి బలమును గలిసి డెబ్బదివేల గుఱ్ఱపుదళమును, దొంబదివేల కాల్బలము నని ఫెరిస్తా వ్రాసియున్నాడు.<sup>4</sup> గుఱ్ఱపుదళ మొక లక్షయు, గాల్బలము మూడు లక్షలని గోల కొండ చరిత్రకారుఁ డొకఁడు వివరించియున్నాడు.<sup>5</sup> అశ్వబలము లక్షయు, గాల్బల మాఱులక్షలు నని కొటో సూచించియున్నాడు.<sup>6</sup>

పిమ్మట రామరాజు శుద్ధాంతమున కేగి, తన సతీమణుల ననునయించి, వారి కమూల్యాభరణములొసఁగి, యటనుండి తల్లి కడకుఁబోయి, యుద్ధ వృత్తాంతమామెకుఁ దెలిపి, యామెవలన నాశీర్వాదములంది నగరున కేఁగెను. అట నించుక విశ్రాంతిఁ గైకొనఁ దలఁచి యించుక విశ్రమింప, నాతని కొక తూగుపట్టెను. ఆ సమ

1. Ferishta III, Page 413

2. Mrtiyunjaya MSS, Taylor, O. H. MSS, II, Page 115 Prof. Satyanatha Aiyar (History of the Nayaks, Page 68) thinks that Ariyanatha arrived at Vijayanagara a little late.

3. T. A S., I, Page 84, VV. 161-164

4. Ibid, Page 247

5. Ibid, Page 413

6. Couto, VIII, Page 89

యమున నెవ్వరోవచ్చి, తన చెవివోగుల లాగుకొని, సింహాసనము నుండి క్రిందికి ద్రోచినట్లు కలంగని, వెంటనే మేల్కొంచి, యా స్వప్న భావమును దెలిసికొన జ్యోతిషికుల రావించి, వారి కావృత్తాంతమును దెలిపెను. వారిండుక యోజించి భయములేదనియు, శత్రువులు నిర్జింపఁబడుదురనియు వాక్రుచ్చిరి. అందులకు రాజెంతయు హృష్టఁడై, యాజోస్యుల కుడుగరల నొసఁగి యుంపెను.

యుద్ధ సంభారములన్నియు సిద్ధమైనవి. ఇక రామరాజు సకల సేనాసమూహముతో రాజధాని నగరము వీడి, శత్రుసైన్యాభిముఖముగ నడచుటయే మిగిలియున్న పని. రామరాజున కప్పడు డెబ్బది వత్సరముల వయస్సుని ఘేరిస్తా వ్రాసియున్నాడు.<sup>1</sup> ఎనుబది వత్సరముల వ్రాయమని బురానిమసిక్ తన కైఫీయతునందుఁ దెలిపియున్నాడు.<sup>2</sup> తొంబదియాతేడుల యీడని పోర్చుగీసువారి వ్రాతలు సూచించుచున్నవి.<sup>3</sup> వ్యాపారార్థమై తటచుగ విజయ నగరముతో రాకపోకలు జరుపుచుండిన పోర్చుగీసువారి వ్రాతలే విశ్వసనీయములని వక్కాణింపవలసియున్నది.

అంత రామరాజు తురుష్కబలములను గృష్టానదిని దాటి రానీయకుండులాగున నరికట్టనెంచి, యిరువదివేల గుఱ్ఱపుదళమును, నైదువందల యేనుగులను, లక్షకాల్బలమును నొసఁగి తిరుచులరాజు నుంపెను. అతనివెంట నంజియ బలముతో వేంకటాద్రియుఁ బయనమాయెను. పిమ్మట, మిగిలినబలముతో రామరాజును దమ్ములఁ జేరఁబోయెను.<sup>4</sup>

తురుష్కసేనలు తాళికోట విడిచి, కృష్ణానది కుత్తరమున నున్న విజయనగరరాజ్యపుఁ బాలిమేరలఁ బడి నాశముచేయ నారంభించినవి.<sup>5</sup> తిరుమలవేంకటాద్రు లిరువురును గృష్ణానదీదక్షిణ

1. Ferishta III, Page 129

2. Burhan-i-Maasir, Ind. Ant., L, P. 146

3. Couto, III Page 90

4. Ferishta, III. Page 127

5. Couto, VIII, Page 89

తీరమున నందందు శతఘ్నులనిలిపి, <sup>1</sup> ముసల్మానులు నదిను త్తరించి రాకుండునట్లు గనిపెట్టియుండిరి. అంత నవాబులు నదినిదాటు ననువు గానక, మాయోపాయమునఁ గృష్ణానదీదక్షిణతీరమును జేర నెంచి, తమ సేనలను వాహినీతీరమున నడుపఁజూచ్చిరి. తురుష్క సేనలు ముందునకు సాగిపోవుచున్నవని తలఁచి, తిరుమల వేంకటాద్రిలు తమ దళములనుసహితము దక్షిణతీరమున నడిపింపఁజూచ్చిరి. ఇట్లుభయపై న్యములును నెడ తెగక, మూడుదినములు నదీతీరముల నడచినవి. నాల్గవదినమున, హిందూపై న్యము లేమఱియున్నతఱి, దటాలునఁ దురుష్కప్రభువులు తమ వాహినుల నదిని దాటించిరి. కృష్ణానదీదక్షిణతీరమును జేరినవారిలో మొదటివాఁడు అహమ్మద్ నగరసుల్తాను హసన్ నిజాంశాహ.

తాళికోటయుద్ధము: 1565

పిదప నిరువాగులును డీకొనినచోటు కృష్ణానదికిఁ గొన్ని మైళ్ల దూరమునఁ గల 'రక్షస్', 'తంగడిగి' యను గ్రామముల మధ్యప్రదేశము. <sup>2</sup> నవీనచారిత్రకపరిశోధకు లీ యుద్ధమునకు 'రక్షస్, తగ్గి' యని పేరిడిరి. రామరాజు ముందుగ రణవీరులని పేరొందిన రాచవీటియోధవర్గమును శత్రువుల పరిసితులను గనుఁగొని రమ్మని పంప, <sup>3</sup> వాఁఁగుచుండ, మహమ్మదీయయోధవరులు గొందఱెదురైరి. అంత నుభయులకును బోరుజరిగెను. తుదకు రాచవీటివారే జయమందిరి; మహమ్మదీయులు పాఱిపోయిరి. <sup>4</sup>

రామరాజు తనశిబిరమున భుజించుచుండ, శత్రుపై న్యములు దమపైఁ బడవచ్చుచున్నవనువార్త వినవచ్చెను. ఆతఁడు వెంటనే లేచి, దవులనున్న పరిపంథిపై నికుల కోలాహలముఁ గాంచి, లేని బలముఁ దెచ్చుకొని, యశ్వమధిష్ఠించి, తనబలములను యుద్ధమున కాయత్తవఱచెను. <sup>5</sup> దక్షిణపార్శ్వమునఁ దిరుమలుఁడును, నెడమ

1. Ferishta, I. C. Page 127

2. The Destruction of Vijayanagara, I C., Page 176

3. Couto, VIII, Page 90

4. Chandorkar, The Destruction of Vijayanagara I; C. Page 177

5. Couto, I. C.

వైపున వేంకటాద్రియు, దమతమ బలములతో నిలిచియుండ, రామ రాజు మధ్యభాగమున నిలిచి, రెండువేల యేనుగులను, వేయి శతస్సులను శత్రుపై న్యముల కభిముఖముగ నిలిపి, యుద్ధమునకుఁ బ్రోత్సహించెను. <sup>1</sup> నవాబులును దమతమ వ్యూహములు పన్ని సిద్ధ పడిరి. విజాపురనవాబు వేంకటాద్రిని, గోలకొండనీడరునవాబులు తిరుమలని నెదిర్చిరి. రామరాజును కీకొన హసన్ విజాంశాహ సుంసి ధ్ధుడయ్యెను.

విరోధసంరంభమును గాంచి తిరుమల వేంకటాద్రిలు 'మేము శత్రువుల డీకొందుము. మీరు వయస్సుచెల్లినవారు. యుద్ధము సేయవలదు. వెనుక నిలిచియుండు' డని రామరాజును వేడుకొనిరి. కాని, యాతఁడు, 'బొందిలోఁ బ్రాణమున్నంతవఱకుఁ బరిపంథులఁ బరిమార్చకతప్ప' దని నుడిచి, సింహాసనపుఁ బాలకీనెక్క నుంకించెను. ఆపులుగొంద తాతనితో గుఱ్ఱమునెక్కి యుద్ధము సేయుట లెస్సయనిరి. వారిమాటల నాతఁడు పెడచెవినిఁ బెట్టెను.

మొదట శత్రుబలమును దాఁకినవాఁడు వేంకటాద్రి. <sup>2</sup> ఈతఁ డద్వితీయపరాక్రమవంతు డు. శత్రుపై న్యములమార్కొని యనతి కాలముననే వారినిఁ జించిచెండాడెను. ఆదిల్ శాహ, వేంకటాద్రి దెబ్బకుఁ దాళజాలక, రణరంగము వీడిపఱచెనని మహమ్మదీయైతిహాసికుడైన బురానిమసిర్ వ్రాసియున్నాడు. <sup>3</sup> తిరుమలుడగు నాతని తనయుడైన రఘునాథుడను గోలకొండబీదరుసుల <sup>4</sup>ని నిరోధించి, లెక్కకుమీఱినపై నికుల మట్టుపెట్టిరి. గోలకొండ <sup>5</sup>హృదయ సహిత మా యుద్ధతీవ్రతకుఁ దాళజాలక పాటిపోయినట్లన్నది. <sup>6</sup> మసిర్ వ్రాతవలనఁ దెలియుచున్నది. <sup>7</sup> చివరకు <sup>8</sup> మదకరి గన్నుపోయెను; <sup>9</sup> రఘునాథుడ మరణించెను. <sup>10</sup> వాహ

1. The Burhan-i-Ma'ssir, I. C., Page 193

2. Couto, VIII, Page 91

3. Burhan-i-Mas'sir, I C., Page 193

4. Burhan-i-Mas'sir, I C., Page 193

5. Purchas X, Page 93



ఈ విషాదోదంతమును రామరాజు విని, క్రోధతామ్రేక్షణుడై, పాలకి నవరోహించి, యశ్వరూఢుడై, శత్రుసైన్యములనుఱుమాడనేగెను. ఆ వృద్ధవీరుని తేజఃపుంజములయెదుట నిల్వజాలక, నవాబులును, వారి సైన్యములును యధాయథలై దిక్కులకుఁ బాటిపోయిరి. ఈ సమయమున రాచవీటివీరులు సూపిన పరాక్రమ మచిరవచసీయము. ఇంతయైనను వైరివర్గము తమ ప్రయత్నమును మానినదికాదు. ఆదిల్ శాహా, చెదరినసైన్యమును బ్రోగుచేసికొని, మరల రామరాజుపై యుద్ధమునకు వచ్చెను. <sup>1</sup> ఇరువురకును బోరు ఘోరముగ జరిగెను. విజాపురసుల్తానించుక యలయికుఁ జెంద, నహమ్మద్ నగరసుల్తాను, ఆదిల్ శాహానుగలిసికొని పోరు సాగించెను. ఉభయపక్షములవారును బోరుచుండ, మహమ్మదీయపక్షమునకుఁ జేరిన యిట్లాస్ ఖాన్ హుమిఖానులు వెనుకభాగమున రించి చియించిన శతఘ్నులఁ బ్రేల్పిరి. వాని తాఁకుచో రామరాజుసైన్యములోఁ గొంత నశించి, తక్కుంగలచుది చెదరి పుటైతెంచెను. <sup>2</sup> అంత హుసన్ నిజాల్ శాహా తనకుఁ గలిగిన జయమునకు సంపించి, తోడివారలఁ జేరఁబిలిచి, విరోధసేనల కభిముఖముగఁ దన శిబిరమును నిర్మింప నాజ్ఞాపించి శత్రువిధ్వంసమగువఱకును నెక్కినగుఱ్ఱమును దిగనని శపథము చేసెను.

రామరాజు శపథము విని, కోపోద్దీప్తితమానసుడై, శత్రుజయకైదుటఁ దనకొక సింహాసనము రచించునదిగఁ దనవరివారమున యొసఁగెను. వారంత నత్యంతరామణీయకమైన యొక గద్ది దమపైఁ బెట్టించిరి. రామరాయ లశ్వమును దిగి, గద్దియనెక్కి, తన పరునాణెములను రాసులుగఁ బోయించి, నాటి యుద్ధతేచి, దవ్వనియని పరాక్రమమునఁ బోరు యోధులను బహుకబలముఁ దెచ్చుచున్నాఁడు. ఆ ప్రయత్నమును గొంచి, చెదరిపోయిన కాయ త్తపఱచెను. <sup>3</sup> నల రామరాయలచెంత కరుగుదెంచి, తమ

1. Ferishta, I. C.
2. The Destruction, es 91-2
3. Couto, VIII, Page 92
4. Chandorkar, The 192
5. Couto, I. C.

యద్విశ్రీయపరాక్రమమును బ్రకటించి, పరిపంథి చహూసమూహముల నోడించినవి. విజాపురము, గోలకొండనవాబు లీకఁ దమకు జయముకలుగదని సమ్మి, పాటిపోవుటకు సంసిద్ధులైరిని క్షేరిస్తావ్రాసియున్నాఁడు. <sup>1</sup> అహమ్మద్ నగరనవాబు తన సింహాసనమును దనపై న్యమునకుఁ గేంద్రస్థానముగఁ జేసెను. హైందవ పైనికలు ముందటిభాగమునకు వచ్చునడల, వానిని హతమొనర్చు మామి ఖానుఁడు తాను రచించియుంచిన శతఘ్నలను రాగినాణెములతో నింపెను. ఆ ఫిరంగులు స్రేలినప్పుడు వాని ముఖముల చెలతనున్న యేనూఱు హైందవులు నశించిరి. ఆ శబ్దమునకు భయపడి, విజయనగరపైనికలలోఁ బెక్కురు చెదరిపోయిరి. అంత విజాపురపై న్యాధ్యక్షుఁడగు కిష్వార్ ఖాన్ లేరి యైదువేల గుఱ్ఱపు రాతులతో శత్రువాహినీమధ్యమునఁ జొరఁబడ, మిగిలినవారను జెల్లచెదరైరి. <sup>2</sup> ఈ సమయమున, విజయనగరపక్షమువహించి పోరుచున్న మహమ్మదీయ దళవాయి లిరువురు తటాలునఁ దమపై న్యములతో ముందునకు నడచి, శత్రుపై న్యములఁ జేరిరిని పొచ్చుగీనుచరిత్రకారుఁడైన ఆక్వేటిల్ డూపెరక్ వ్రాసిన వ్రాతలవలనఁ దెలియుచున్నది. <sup>3</sup> ఈ మహమ్మదీయదండనాయకుల పేరు లెచ్చటను గానరావు. కాని, యందొకఁడు రామరాయల యనుచుఁడైన అయినుల్ ముల్క్ (Ain-ul-Mulk) అయియుండవచ్చునని హీరాన్ పండితుని యభిప్రాయము. <sup>4</sup> దీనికనుగుణముగ నీ మహమ్మదీయ నాయకుని ప్రోత్సాహమున సదాశివరాయలు బేవినహళ్ళిగ్రామమును బ్రాహ్మణుల కిनाముగ నిచ్చినట్లొక శాసనమువలనఁ దెలియుచున్నది. <sup>5</sup> రామరాజునకు గాయముతగులఁ <sup>6</sup>, బల్లకినెక్కి శిబిరమునకుఁ జనుచుండ, నహమ్మద్ నగరపై న్యమధ్యమునుండి యొక మదకరి యత్యంతరభసమున రామరాయల దిక్కునకుఁ బరుగిడెను. వాహ

1. Ferishta, III, Page 129

2. Ibid, Page 248

3. Anquetil du Perron, I. C., Page 166

4. The Aravidu Dynasty of Vijayanagar, Page 212

5. Ep. Ind., XIV, page 231, VV. 64-68

6. Basatin us Salatin, I. C.; Couto, VIII, Page 92

కులు భయమంది, పల్లకినిదింపి, పాటిపోయిరి. <sup>1</sup> రామరాజు పాలకి దిగిబోవుచుండ నా మత్తకరీంద్ర మాతనిని దొండమునఁ బట్టుకొనెను. <sup>2</sup> అంత శత్రుసైనికులు రామరాజును గొంపోయి, చెలాబి రూమీఖానున కొప్పగించిరి. <sup>3</sup> ఆ మహమ్మదీయవీరుఁడు చేజిక్కిన రాజును దన నిశితకరవాలమున కెఱిసేయనుంకింప, హైందవ సైన్యాధ్యక్షుఁడగు దళపతిరాయ్ చంపవలదని వారించి, దివాన్ బరీదునొద్దకుఁ గొనిపోవునదిగ సూచించెను. <sup>4</sup> రూమీఖానుఁడంత రామరాజును హుస్కనిజాంశాహ కడకుఁ గొంపోయెను. <sup>5</sup> నవాబు తన కరవాలమున రామరాయల శిరము ఖండించి, 'నేటికి నా కసి తీతినది; దేవుఁడు నన్నేమిచేసినను జేయని' మృని నుడివి నట్లు కౌటో వ్రాసియున్నాఁడు. <sup>6</sup> ఈ విషాదాంశము నొక్కొక రొక్కొక విధమున వర్ణించిరి. రామరాజు శిరమును నవాబు గుట్టపుఁ గాళ్లక్రిందఁ బడవేసి త్రొక్కించినని ఇబ్బ అజీజ్ వ్రాసియున్నాఁడు. <sup>7</sup> తలను గడ్డితోనింపిరని మఱియొకరు సూచించియున్నారు. <sup>8</sup> విజయ నగరపువారి కీతని చావును దెలుపుటకో యన నాతని తలనొక పొడుగై నబల్లెమునకు గ్రుచ్చి చూపునట్లు అహమ్మద్ నగర నవా బాజ్ఞాపించెనని ఫెరిస్తా తెలిపియున్నాఁడు. <sup>9</sup> రామరాజు తెగెనను వార్త వినఁగనే, భీతచేతస్కులై పరుగిడుచున్న హైందవసైనికుల వెంబడించి, నిజాంశాహ వారిని ఖండించెనని బురానిమసిక్ తెలుపుచున్నది. అట్లు హతమైన హిందువులసంఖ్య యొక లక్షయట. <sup>10</sup>

యుద్ధభూమిని వేంకటాద్రియుఁ దనయన్నయగు రామరాజుతోఁ బ్రాణములు విడిచినటు లిటలీదేశపుఁ బాంథుఁడైన ప్రెడ

1. Ferishta III, Page 129

2. Ibid, Page 249

3. Ferishta, III, Page 130

4. Burhan-i-Ma'ssir, I: C.

5. Ferishta, III, Page 130

6. Couto, I. C.

7. Burhan - i - Ma'ssir, I. C.

8. P. P. P. Ap. A.

9. Ferishta, III, Page 130

10. Ibid., Page 130

రిక్ వ్రాసెను. <sup>1</sup> పోర్చుగీసువారి వ్రాతయు నీ విషయమును బలపఱచుచున్నది. <sup>2</sup> ఒకానొకదుర్గమునకుఁ జాతీపోయినట్లు ఫెరిస్తా వ్రాసియున్నాఁడు. <sup>3</sup> 1567-వ వత్సర ప్రాంతమునఁ జెక్కబడిన కృష్ణాపుర తామ్రశాసనమును జూడ వేంకటాద్రి బ్రదికియున్నట్లు తెలియుచున్నది. <sup>4</sup>

యుద్ధానంతరమున నవాబులు తమ మిగిలిన సైన్యములతోఁ బదిదివసములు రణరంగమున నిలిచి, విశ్రాంతిఁ గైకొనిరి. <sup>5</sup>

రామరాజు స్తమించినతోడనే, విజయనగరసంపద మహమ్మదీయుల హస్తగతమయ్యెను. చతురంగబలములును, రత్నవజ్రవైడూర్యాదులును సుల్తానుల వశమైనవి. రామరాయలు రణభూమికిఁ గొనితెచ్చిన సంభారములవెల దాదాపు 1,23,57,411 పణములని మహారాష్ట్రచరిత్రకాదుఁడగు ఛందోకర్ వ్రాతలవలనఁ దెలియుచున్నది. <sup>6</sup> రామరాజు ధరించెడు నమూల్యరత్నాలహారమొకటి యహమ్మద్ నగరమునకుఁ గొంపోబడెను.

‘తాళికోట యుద్ధ’ మనియు, ‘రక్షస్ తగ్గియుద్ధ’ మనియు వ్యవహరింపఁబడు నీ ఘోరసంగ్రామము క్రీ. శ. 1565-వ వత్సరము జనవరి 25-వ తేది జరిగెను. <sup>7</sup>

తిరుమలుని తిరుపతి ప్రయాణము

విజయనగర సామ్రాజ్యప్రచండభాస్కరుఁడు రామరాజు స్తమించెనను వార్త రాజధానినగరమున వినఁబడఁగనే యందలి జనులెల్లరు భయకంపితులై, శత్రుధాటికిఁ దాళఁజాలక, యెందేనియేగి, తలదాచుకొన యత్నించిరి. ఆహవరంగమునుండి మరలివచ్చిన తిరుమలరాయఁ డవరోధజనమును, సదాశివరాయలను,

1. Purchas, X, Page 93

2. Couto, VIII, Page 91

3. Ferishta, III, Page 131

4. Ep. Ind., IX, Page 330

5. Ferishta, III, Page 414

6. The Destruction of Vijayanagara, I. C., Page 172

7. Ibid. Page 414

హతశేషమైన న్యమును, మంత్రివర్గమును, ధనరాసులను, సింహాసనమును <sup>1</sup> వెంటఁగొని తిరుపతికిఁ బోయెనని కౌటో వ్రాసియున్నాఁడు. <sup>2</sup> తిరుమలరాయలు నగరువడిచినక్షణముననే ధనవంతులును, వారి వెంట బీదలును విజయనగరము వీడిచనిరి. సకలకళా శోభితమైన విలసిల్లిన విజయనగర మాసమయమున విజనమై, ప్రేతభూమివలెఁ గన్పట్టెను. చుట్టుఁబట్టుల నరణ్యప్రాంతములఁ బొట్టపోసికొను నిషాద వర్గ మంతఁ బురుషుఁజొచ్చి, వస్తుజాతమును గొల్లగొనెను. <sup>3</sup>

సుల్తానులు విజయనగరము చేరుట

అట, సమరాంగణమున విశ్రమించియున్న సవాబులు మేల్కొంచి, ససైన్యులై, పటహాబేరీభాంకారంబులు చెలంగ, విజయధ్వజములు మిన్నముట్ట, విజయనగరపు దిక్కునకు నడువఁ జొచ్చిరి. కఠిపయస్రయాణములలో వా రానెగొందినిఁజేరి, యట నిలిచిరి. కొందఱుసైనికులునూత్రము తుంగభద్రానదిని దాటి, విజయనగరముఁ బ్రవేశించిరి. <sup>4</sup> అంత, సవాబులును నానెగొందిని వీడి, ఋశ్యమూకపర్వతప్రాంతమునఁ దుంగభద్రానదీతీ కడ్డముగ రామరాజుచే వినిర్మింపఁబడిన వారధిమీఁదుగ నదిని దాటి, మహాన్నత గోపురాలంకృతమైన యచ్యుతరాయదేవాలయము వైపునకునడచి, యటనుండి కోదండరామాలయపార్శ్వభాగమునఁ జని, చివరకు మతంగపర్వతపు టడుగుభాగముననున్న మహానంది కడఁజేరిరి. అటనుండి జేతలగు సుల్తానుల విజయోత్సవ మారంభ మయ్యెను. మహమ్మదీయులు పంపాపతీదేవాలయ ప్రాంతభాగమున కరుగక, గణేశాలయముల ముందటి భాగమునఁ జని, కృష్ణస్వామి యాలయమును దాటి, మహాన్నతమైన నృసింహశిలావిగ్రహము నతిక్రమించి, తుదకు రాజప్రాసాదావరణముఁ జేరిరి.

1. Couto, VIII, PP. 92-3

2. Correa, IV, Page 282

3. Couto I. C.

4. Ferishta III, Page 131

విజయనగర విధ్వంసము

సుల్తాను చతుష్టయము విజయనగరమున నాఱు నెలలుండి నట్లు తెలియుచున్నది.<sup>1</sup> ఆ సమయమున మహమ్మదీయ సైనికులు ధనాశచే నగరమునందలి గృహములను ద్రవ్వీ<sup>2</sup>. యపారధన మార్జించిరి. కోడిగ్రుడ్డు పరిమాణముగల వజ్రమొకటి యాదిల్ శాహసు దొరకెననియు, దాని నాతఁడు తన పట్టపు గుఱ్ఱపుఁదలతురాయికి దిమ్మగా నలంకరించెననియుఁ బోర్చుగీసు చరిత్రకారుఁడు కొటో వ్రాసియున్నాఁడు.<sup>3</sup> ఫెరిస్తా వ్రాత ననుసరించి, మహమ్మదీయులొనర్చిన యత్యాచారములను సూర్యుల్ చరిత్రకారుఁ డీట్లు వ్రాసియున్నాఁడు.<sup>4</sup>

"The enemy had come to destroy, and they carried out their object relentlessly. They slaughtered the people without mercy, broke down the temples and palaces, and wreaked such savage vengeance on the abode of the kings, that, with the exception of a few great stone-built temples and walls, nothing now remains but a heap of ruins to mark the spot where once the stately buildings stood. They demolished the statues, and even succeeded in breaking the limbs of the huge Narasimha monolith. Nothing seemed to escape them. They broke up the pavilions standing on the huge platform from which the kings used to watch the festivals, and overthrew all the carved work. They lit huge fires in the magnificently decorated buildings forming the temple of Vitthalaswami near the river, and smashed its exquisite stone sculptures. With fire and sword, with crowbars and axes, they carried on day after day their work of destruction. Never perhaps in the history of the world has such havoc been wrought, and wrought so suddenly, on so splendid a city; teeming with a wealthy, and industrious population in the full plenitude of prosperity one day, and on the next seized, pillaged, and reduced to ruins, amid scenes of savage massacre and horrors begging description."

మహమ్మదీయ సైనికులు గుళ్ళుగోపురములను, సౌధములను బడఁగొట్టిన గుఱుతు లిప్పటికిని గానవచ్చుచున్నవి. ఆ పట్టణమున నేటికిని భిన్నమై నిలిచియున్న నృసింహ శిలా విగ్రహమే యిందు లకుఁ బ్రబలసాక్ష్యము. దేవాలయములు సహితము విగ్రహశూన్యములై చూపట్టుచున్నవి.

కాని, చరిత్రకారులు వ్రాసినంతటి నాశ మా పట్టణమునకుఁ

1. Couto VIII, Page 93

2. Purchas X, Page 93

3. Couto VIII, Page 93

4. Forgotten Empire, Pages 207-8

గలిగెనా యనుట విచారింపఁదగిన యంశము. మూలముట్లుగ నా నగరమును బాడుసేయుటయే సుల్తానుల యుద్దేశమగుచో, వారేల గణేశ విగ్రహములను, తాతినందిని, నతి సుందరమగు పంపాపతి గోపురమును భిన్న మొనర్పక విడిచియుండుదు? ఏల అంతఃపురావరణ భవనాదులును, గజశాలయుఁ జెక్కు చెవరకయుండును? కావున, విజయనగర విధ్వంసకారకులు మహమ్మదీయులు మాత్రమే కారకులు నిర్వివాదాంశము. దీనికనుగుణముగ, నిటలీదేశపుఁ బాంథుండగు సీస్ ప్రెడరిక్ తాళికోట యుద్ధానంతరము విజయనగరమున నేడు నెలలు బసచేసినట్లును, నందలి భవనములలోఁ జాలమట్టునకుఁ జెక్కు చెదరకుండినట్లును వ్రాసియున్నాడు.

## తిరుమలదేవరాయలు

తాళికోట యుద్ధమువలన రాజధాని నగరమగు విజయనగరము నశించెనేకాని, సామ్రాజ్యమంతరింప లేదు.

చంద్రగిరినున్న వేంకటాద్రి, తన యన్నయైన తిరుమలరాయలతో సంప్రతించి, తమ సోదరుఁడు రామరాజు నవాబులకడఁ గైకొనినరాజ్యభాగములను మరల వారి కిచ్చునట్లు రాయ బార మంపెను. <sup>1</sup> నవాబులు విజయనగరమున నాటునెలలుండి, పై న్య సమేతులై, పట్టణమును విడిచి, రాయచూరు మొగమై చనినట్లు తెలియుచున్నది. నవాబులు విజయనగరమును విడిచిపోవుటకుఁ గల కారణమునుగూర్చి చరిత్రకారులు భిన్నాభిప్రాయులై యున్నారు. తమరాజధానినగరములకుఁ గడుదవ్యసనున్న విజయనగరమును జక్కఁబెట్టుకొనఁజాలక వెడలిపోయిరిని ప్రెడరిక్ వ్రాసి యున్నాడు. <sup>2</sup> తమలోఁ దమకుఁ గలిగిన కలహకారణమున విజయనగరము విడిచి చనిరిని మఱికొందఱి యభిప్రాయము. <sup>3</sup>

1. Ferishta III, Page 131

2. Purchas X, Page 94

3. a) Ferishta III, PP. 414-5

(b) Burhan-i-Ma'sur I, C., Page 194

(c) Basatin-us-Salatn PP. 109-10

తిరుమలుని నగరప్రవేశము

ఈ సమాచారము తెలియఁగనే, తిరుపతినుండి తిరుమల దేవరాజు పయనమైవచ్చి, విజయనగరముప్రవేశించెను. <sup>1</sup> ప్రవేశించినది మొదలు, మహమ్మదీయులు మరల దిగిరాకుండ నడ్డుకట్ట సాహసించెను. సాహసించుటయేకాక, రాజధాని కోలుపోయిన పూర్వపుకౌన్నత్యమును మరల నిలుపఁదివిరెను; కాని విఫలఁడయ్యెను.

<sup>2</sup> వవాబులు తిరుమలునిసాయముఁ గోరుట

హుసౌనిజాంశాహ విజయనగరమునుండి చనిన కొలఁది దినములకే పరలోకగతుఁడయ్యెను. ఆతని కొడుకు మూర్దజానిజాం శాహ పిన్నవాడగుటవలన నాతని తల్లియే రాజ్యపాలనము జరుపుచుండెను. మూర్దజా తనదుశ్చర్యచే జనులకుఁ బ్రీతిపాత్రుఁడుగాకుండెను. 1565-వ వత్సరాంతమునఁ గిహ్వాక్ ఖాన్ అహమ్మద్ నగరముపై దాడివెడలఁ దలఁచి, విజాపురసుల్తాను సాయముఁ గోరెను. ఈ విషయమును విని గోలకొండ, బీదరునవాబులు అహమ్మద్ నగరనవాబునకు సాయపడ నడుముఁగట్టిరి. <sup>3</sup>

మూర్దజానిజాంశాహ విజాపురనవాబుపై దాడివెడల నిశ్చయించి, గోలకొండనవాబునకు వర్తమాన మంపెను. ఆ సమయముననే గోలకొండనవాబు విజాపురరాజ్యమును విధ్వంసమునేయనెంచి, అహమ్మద్ నగరనవాబునకును వర్తమాన మంపెను. దాన నిరువురును గలిసి, కృష్ణానదీతీరమునకేగి, తిరుమలరాయల సాహాయ్య మభ్యర్థించుచు నాతని కొక లేఖనంపిరి.

తన యన్నయగు రామరాయలనుండి యాదిల్ శాహ కైకొనినరాజ్యభాగములను మరలసంపాదించుట కిదియ తగినసమయమని తిరుమలరాయలు యోజించెను. విజాపురసుల్తాను దాడి

1. Anquetil du Perron I, C., Page 166

2. The Aravidu Dynasty of Vijayanagara, PF. 231-3

3. Anonymous Chronicler, Ferishta III, PP 416-18



వెడలినప్పుడు విజయనగరాధీశునకుఁ దా మొనర్చిన సాహాయ్యము నకుఁ బ్రతిఫలముగ రెండులక్షల పణములను దనకుఁ జెల్లింపవలయు నని యహమ్మద్ నగరరాజ్ఞు తనకు సందేశ మంపెను. ఈ వార్తకుఁ దిరుమలుఁ డెంతయు నాశ్చర్యపడి, గోలకొండనుత్తానున కా విషయమును దెలియఁజేసెను. ఇ బ్రా హిం కు తు బ్ శా హా, వెంటనే, యీ తరుణమునఁ దిరుమలరాయలను ధనమడుగరాదని యహమ్మద్ నగరరాజ్ఞు గారికి వర్తమాన మంపెను. కాని, యామె యాతనిమాటలు పెడచెవినిఁబెట్టి, తిరుమలుని మఱింత యొత్తిడిపఱచెను. తిరుమలరాయ లంతఁ గోపించి, ధనమొసఁగుటకు నిరాకరించుటయే కాక, శత్రుమండలిపై దాడివెడలెను. కార్యమిట్లు పరిణమించునని యిబ్రాహింకుతుబ్ శాహా కలలోనైనఁ దలంపఁడయ్యె. అతఁడు హైందవ సేనాబలమునకు భయపడి, విజయనగరమునకుఁ దిరిగిపోవునదిగఁ దిరుమలరాయలను బ్రార్థించుచు, నాతనికి రాయబార మంపి, తాను నిజరాజధానికి మరలి చ నెను. తిరుమలరాయలును గుతుబ్ శాహాప్రార్థన మంగీకరించి, విజయనగరమునకుఁ బోయెను. <sup>1</sup>

తిరుమల దేవరాయలు తనవెంటఁ బిలిచికొనిపోయిన సదాశివరాయలను దిరుపతియందుఁ జెఱలోనుంచి, రామరాయలవలెఁ దానును రాజ్యపాలనముసాగించెను. <sup>2</sup> ఈ విషయమును 'చిక్కదేవరాయవృత్తాంత' సహితము సూచించుచున్నది. <sup>3</sup>

సదాశివరాయలు చక్రవర్తిగనున్నను, దిరుమలుఁడు దన పేరిట దానములుచేసినట్లు కడపజిల్లాలోని కందుకూరునందలి శిలాశాసనము (1567) వలనఁ దెలియుచున్నది. <sup>4</sup> కాని, సదాశివరాయల పేరిట సహితముకొన్ని దానశాసనములు గలవు. కర్నూలు

1. (a) Ferishta III, PP. 418-20.

(b) Sources of Vijayanagara History, Page 238

(c) Basatin - us - Salatin PP. 113-4

2. Purchas X, Page 7.

3. Sources of Vijayanagara History, Page 302

4. Sewell I. Page 132

మండలములోని యహోబలమునందలి శిలాశాసన (1567) మిందు  
లకు దృష్టాంతము. <sup>1</sup>

తీరుమలుఁడు రాజధానినిమార్చుట

తీరుమలరాజు విజయనగరమునఁ జాలకాలముండినట్లగపడదు. విజయనగరనాశనానంతర మాతఁడు రెండువత్సరములు మాత్ర మట వసించి, <sup>2</sup> యామీఁదఁ బెనుగొండకుఁ బోయి, దానిని రాజధానిగఁ జేసికొనెను. <sup>3</sup> విజయనగరమున నాటునెలల కాలము వసించిన ఫ్రెడరిక్ సహిత మీ విషయమును గూర్చి వ్రాసియున్నాఁడు. <sup>4</sup>

హైందవ సామ్రాజ్యమునకు నూతనరాజధానియగు పెను గొండ యనంతపురమండలమున దక్షిణభాగముననున్నది. అందలి యుత్తరంగళిఖరాలంకృతమైన షర్వతపుటెత్తు మూడువేల యడుగులు. దాని పై భాగమున శత్రువులకభేద్యమైన కోట గలదు. ఈ దుర్గమునకు శంకుస్థాపన మొనర్చినవాఁడు క్రియాశక్తియొడయడు. <sup>5</sup> ఈతఁడు కర్ణాటకరాజ్యమందలి బేలూరిరాజుల వంశకర్త. ఇందలి కోటకొత్తళములు బుక్కరాయలకాలమునఁ గట్టఁబడినవి. తరువాత, ననంతరనయొడయరను మంత్రిసత్తముఁ డీ కోటగోడలను, వాకిండ్లను విస్తరింపఁజేసెననువిషయ మీ దుర్గపు టుత్తరమహాద్వారపు తాతిగోడయందుఁ జెక్కఁబడియున్నది. ఇది వేసవికాలమున శ్రీకృష్ణదేవరాయలకు విశ్రాంతిస్థానముగా నుండెను. <sup>6</sup> దీని మహాన్నత్యమును జాటునీగేయమును దిలకింపుఁడు.

<sup>7</sup> 'చనిననాళుల తెనుఁగుకత్తులు

సానవెట్టినబండ

యాపెనుగొండకొండ.

- 
1. Sewell I, Page 101
  2. The Aravidu Dynasty of Vijayanagara, Page 236
  3. (a) Anquetil du Perron l. C. Page 166  
(b) Sources of Vijayanagara History, Page 302
  4. The Aravidu Dynasty of Vijayanagara, Page 235
  5. The Mackenzie Collection, Page 345
  6. Anantapur Gazetteer, Page 191
  7. ఇయ్యది క్రిమాన్ రాళ్లపల్లి - అనంతకృష్ణశర్మ విరచితము

రంగధములప్రహరించు శత్రుల  
రక్తధారల త్రావి త్రేచిన

ఆంధ్రకన్నడరాజ్యలక్ష్మల  
కఠితినిలపుడండ

యీ పెనుగొండకొండ.

తెలుపులెఱుగని బిరుదునడకల

విజయనగరపు రాచకొడుకులు

పొరలబోయగ కరుడుగట్టిన

పచ్చినెత్తురుకండ

యీ పెనుగొండకొండ.

తిరుమలేందుని కీర్తితేనెలు

బెరిసిందించిన కాపుకవనపు

నిరుపమ ద్రాక్షారసంబులు

నిండిపోలికడిపండ

యీ పెనుగొండకొండ.

ఈ సామ్రాజ్యమునకుఁ బెనుగొండ రాజధానియైన పిదప, విజయనగరము సంపూర్ణముగ విజాపురసుల్తానునకుఁ జేరిపోయెను. <sup>1</sup> 1584-వ వత్సరమున ఫిలిప్పొ సస్సెత్తి (Filippo Sassetti) యను నాతఁడు విజయనగరమున కేగినప్పుడు మహమ్మదీయప్రతినిధి దానిని బాలించుచుండెనని వ్రాసియున్నాఁడు. <sup>2</sup> ఆమీఁదఁ గొంత కాలమున కది పూర్తిగ నశించెనని ఫెరిస్తావ్రాతలవలనఁ దెలియుచున్నది. <sup>3</sup>

తిరుమలరాజు విజయనగరమువిడిచి, పెనుగొండకుఁ బోయెనను వార్త వినఁగనే, యాదిల్ శాహా చంక లెగురవైచి, యాదవాని దుర్గమును 1568-వ వత్సరమునఁ బట్టుకొని, దానికిఁ బ్రతినిధిగా, మాలిక్ రహిమాన్ ఖానుని నియమించెను. <sup>4</sup> కృష్ణదేవరాయల కాలము నుండియు విజయనగరరాజులకుఁ జేరియుండిన యుత్కల దేశము సహిత మన్యాక్రాంతమయ్యెను. <sup>5</sup> రాజధానీనగరమును, మఱి

1. Orme, Historical Fragments, P. 61

2. Gubernatis Storia dei Viaggiatori P. 202

3. Ferishta III, P. 131

4. Cf. Sawell I, P. 103

5. Ibid; P. 423-6

కొన్ని ప్రదేశములుఁ బోయినను, విజయనగరసామ్రాజ్యసాధాగ్యమున కెట్టిలోటును గలుగలేదు. వలసినంత ద్రవ్యమును, బలమును, విశాలరాజ్యమును, జతురంగబలములును నింకను సామ్రాజ్యమునకు మిగిలియుండెను. <sup>1</sup>

1568-వ వత్సరమున సదాశివరాయలు సామ్రాజ్యదక్షిణ భాగమునఁ గల సామంతులకడఁ గప్పముఁ గొని బయలుదేఱెను. ఆ సమయముననే సదాశివరాయలు కావేరీతీరమునఁ గృష్ణాపురమును శ్రీవేంకటేశ్వరస్వామికి దానమొసఁగెను. <sup>2</sup> ఆ సంచారమునందే యాతడు మరణించెను. సింహాసనాపేక్షచేఁ దిరుమలరాయలు సదాశివరాయలను దుదముట్టించెనని సూర్యుల్ చరిత్రకారుని యభిప్రాయము. <sup>3</sup> కృష్ణశాస్త్రిగారి యభిప్రాయము సహితము దీని కనుగుణముగనున్నది. <sup>4</sup> కొందఱు తిరుమలరాయల కొడుకులలో నొక్కడఁడు చంపెనందుడు. <sup>5</sup> మఱికొందఱు, తిరుమలుని కడపటికుమారుఁడు వేంకటపతిదేవరాజు కడతేర్చెనందుడు. <sup>6</sup> ఏదియెటులున్నను నాతనిమరణమునకుఁ దిరుమలరాయలు కారణభూతుఁడనిమాత్రము చెప్పకతప్పదు.

తిరుమలుని పట్టాభిషేకము

సదాశివరాయలు చనిపోవునప్పటికిఁ దిరుమలరాయలకుఁ దొంబడి వత్సరముల ప్రాయము. అంతటి వృద్ధత్వమున నీతని పట్టాభిషేకము పెనుగొండ <sup>7</sup> యందు 1569-వ వత్సరమున జరిగినట్లు ఉదయగిరిశాసనమువలనఁ దెలియుచున్నది. <sup>8</sup> ఈ తఁడు చక్రవర్తినిఁ దుదముట్టించి రాజయ్యెననువదంతిచేఁ బ్రజలు తమ యసమృత్తినిఁ బ్రకటించిరి. సామంతులలో సహితము పెక్కురు తిరుగఁ

1. M. H. S. J., Mon. Xav. I, Page 62

2. Ibid., P. 341, VV. 70-96 and 102-4

3. Sewell, P. 212

4. The Third Vijayanagara Dynasty I, C., Page 179

5. Purchas X, P. 97

6. Anquetil du Perron I, C., P. 166

7. Taylor O. H. MSS. II, P. 98

8. Butterworth, III, P. 1328-9

బడినట్లు తెలియుచున్నది. <sup>1</sup> ఈ సార్వభౌమునకు 'మహారాజాధిరాజ', <sup>2</sup> 'వీరప్రతాప తిరుమలదేవమహారాయ' <sup>3</sup> యను బిరుదనామములు గలవు.

కుటుంబము

తిరుమలరాయలు శ్రీకృష్ణదేవరాయల ద్వితీయ పుత్రికయైన వెంగళాంబను వివాహమాడెనని స్థలాంతరమున వ్రాసియుంటిని. ఆమెవలన రఘునాథరాజు, శ్రీరంగరాజు, రామరాజు, వేంకటపతిదేవరాజు నను నలుగురు కొడుకులు గలిగిరి. <sup>4</sup> వీరిలో జ్యేష్ఠుడు రఘునాథరాజు తాళికోటయుద్ధమున మరణించెనని తెలిపియుంటిని. తిరుమలరాయలకు 'చెన్నమదేవి' యను ద్వితీయభార్య సహితముండినట్లు తెలియుచున్నది. <sup>5</sup> పట్టాభిషేక సమయమున భర్తతో సింహాసన మలంకరించిన రాణి యీమెయే. పట్టపురాణియగు వెంగళాంబ యుండఁ జెన్నమదేవి యేల సింహాసన మలంకరించెనను సంశయము చదువరులకుఁ దోచకపోదు. నాటికిఁ దిరుమలరాయలకుఁ దొంబదియేడుల వ్రాయమగుటవలన వెంగళాంబ మరణించియుండ నోపును. ఆ కారణమున ద్వితీయభార్యకే పట్టాభిషేక మహోత్సవ భాగ్య మబ్బియుండవచ్చును.

రాజ్య భాగములు

తిరుమలరాయలు రాజ్యమునకువచ్చినతోడనే, పరిపాలనా సౌకర్యముకొఱకు సామ్రాజ్యమును మూడుభాగములుగా విభజించి, మువ్వరుకొడుకులను నా భాగములకుఁ బ్రతినిధులనుగా నియమించెను.

(i) ఆంధ్రమండలము—ఇందు సామ్రాజ్యపు టుత్తర భాగములన్నియుఁ జేరియుండెను. తిరుమలరాయల ద్వితీయకుమారు

1. Anquetil du Perron I: C, P. 166

2. Ep. Carn., XII, Mi. 10

3. 497 of 1905

4. (a) Ep. Ind. III, P. 252 V. 18

(b) Ibid., P. 213

5. Ep. Carn., XII, Tm, 1

రుడు శ్రీరంగరాయలు దీనికి బ్రతినిధిగానుండెను. మొదట సభాగమునకు నుదయగిరి రాజధాని. శ్రీరంగరాయలు, తాను యువరాజైన (1569) పిదప, పెనుగొండను రాజధానిగా జేసికొని, <sup>1</sup> యటవసించుచు నాంధ్రమండలమును బాలించుచుండెనని చిక్కదేవరాయవంశావళి తెలుపుచున్నది.

(ii) కర్ణాటకమండలము—ఇందు గావేరినది మొదలు అరేబియాసముద్రమువరకు గల భాగములన్నియు జేరియుండెను. తృతీయమారుడగు రామరాజు దీనికి బ్రతినిధి. ఈ భాగమునకు శ్రీరంగపట్టణము రాజధాని. <sup>2</sup> తాళికోటయుద్ధమునకు ముందు రామరాజు పెనుగొండదుర్గపాలకుడుగా నుండెను. <sup>3</sup> కర్ణాటకమండలమున కీతడు ప్రతినిధియైన పిదప, నాయకులలో ఒక్కండ్రు తిరుగుబాటునరించిరి. ఆకారణమున రాజ్యపాలనము కష్టముగానుండెను. పెనుగొండయందలి 'సత్యబోధరాయలస్వామి' వారి మఠమును రామరాజు కట్టించినట్లందలి యొక కన్నడశాసనము తెలుపుచున్నది. <sup>4</sup> ఈతని ధర్మపత్ని నరసింగమ్మ; కొడుకులు తిరుమలరాజు, శ్రీరంగరాజు.

(iii) తమిళమండలము—ఇందు తుండిర (జింజి), చోళ, పాండ్యరాజ్యములు చేరియుండెను. నాల్గవకుమారుడు వేంకటపతి దేవరాజు దీనికి బ్రతినిధి. చంద్రగిరి రాజధాని.

తిరుమల దేవరాయ లీవిధమున రాజ్యమంతయు దన మువ్వరుకొడుకుల యధీనమొనర్చి, మహమ్మదీయులు తనరాజ్యముపైకి రాకుండునట్లు దాను గాపాడుచుండెను. అట్లయ్యు, మహమ్మదీయు లెన్నియోసారులు విజయనగరసామ్రాజ్యమును గబళింప నుంకించిరి. ఒకతూరి, తిరుమలరాయలమంత్రి చెన్నప్పనాయకుడు

1. Sources of Vijayanagara History P. 302

2. Sources of Vijayanagara History P. 217

3. The Third Vijayanagara Dynasty I. C., P. 183

4. Sewell I, P. 120

పెనుగొండపైకి దండెత్తివచ్చిన మహమ్మదీయుల నోడించినట్లు అందలి యొక శాసనము తెలుపుచున్నది. <sup>1</sup>

మతము: దాసములు

తిరుమలుఁడు వైష్ణవమతావలంబకుఁడు. ఈతఁడు కాంచీ పురము, శ్రీరంగము, శేషచలము మొదలగు క్షేత్రములందు దేవాలయములు గట్టించెను. <sup>2</sup> ఉదయగిరియందలి యాంజనేయాలయమునకు దాసము (1569) చేసెను. <sup>3</sup> పెనగలూరి బ్రాహ్మణులకుఁ గొన్ని గ్రామములు సర్వమాన్యములుగా నొసఁగెను. <sup>4</sup>

సాహిత్యపోషణము

ఈతఁ డాంధ్రభాషాప్రియుఁడు. అష్టదిగ్గజములలో నొక్కరుడని వ్యవహరింపఁబడుచున్న భట్టుమూర్తి రామరాయల కాలముననే కాక, యీతని కాలమున సహిత మాస్థానకవిగానుండెను. రామరాజభూషణ (భట్టుమూర్తి) కవికృతమగు వసుచరిత్రమున కీతఁడు కృతిభర్త. తాను గవియై, 'భోజు' డను బిరుదమునందినట్లు కృష్ణాపుర శాసనమువలనఁ దెలియుచున్నది. <sup>5</sup> గీతగోవిందమునకు 'శ్రుతిరంజని' యను వ్యాఖ్యానమును సంస్కృతమున నీతఁడు రచించెనందురు. <sup>6</sup> కొందఱు 'శ్రుతిరంజని' కర్త లక్ష్మణసూరియనియు, తిరుమలుఁడు దానిపోషకుఁడనియుఁ జెప్పుచున్నారు. <sup>7</sup>

తిరుమల దేవరాయలు తన తొంబదిరెండవయేట, 1572-వ వత్సరమునఁ బరలోకగతుడయ్యెను. <sup>8</sup>

## శ్రీరంగ దేవరాయలు

తిరుమల దేవరాయల యనంతర మాతని ద్వితీయపుత్రుఁడు

1. 341 of 1901

2. Ep. Carn., VII, Sh 83

3. Butterworth III, P. 1328

4. Ep. Ind. XVI, P. 257 VV. 44-52

5. Ep. Ind. IX; Page 338, V. 92

6. The Aravidu Dynasty of Vijayanagara, Page 516

7. Hultzsch, Reports on Sanscrit MSS., III, Page VIII

8. Taylor I. C.

శ్రీరంగ దేవరాయలు రాజ్యమునకు వచ్చెను. శ్రీమద్రాజాధిరాజ రాజపరమేశ్వర శ్రీవీరప్రతాప శ్రీరంగరాయ దేవమహారాయలవారి పట్టాభిషేకము 1572-వ వత్సరమునఁ బెనుగొండయందు జరిగెను.<sup>1</sup> అమ్మహోత్సవకాలమున నీతఁడు బీదల కనేకదానములు చేసెను.<sup>2</sup>

శ్రీరంగ దేవరాయలకుఁ దిరుమలదేవి, కృష్ణాంబయను నిరువురు భార్యలు గలరు.<sup>3</sup> పుత్త్రసంతానములేదు. ఇరువురు కొమార్తెలుమాత్రముండిరి. అందొకరిని దిమ్మరాజును,<sup>4</sup> మఱియొకరిని జగదేవరాయఁడును బరిణయమాడిరి.

శ్రీరంగ దేవరాయలు సింహాసనాసీనుడైన పిదప, దనరాజధానిని పెనుగొండనుండి చంద్రగిరికిమార్చెనని యనంతపురము జిల్లా గజెట్టునందు వ్రాయఁబడియున్నది.<sup>5</sup> కాని, 1573వ<sup>6</sup> వత్సరము మొదలు 1576-వ<sup>7</sup> వత్సరమువఱకుఁ గల శాసనములను బరికించి చూడ శ్రీరంగ దేవరాయలు పెనుగొండయందేయుండి, సామ్రాజ్యమును బాలించుచుండినట్లు స్పష్టమగుచున్నది. దీనికనుగుణముగ నీతఁడు చనిపోవు (1585) వఱకును పెనుగొండయందే యుండి రాజ్యపాలనము జరుపుచుండెనని మఱియొకచోటఁ గనఁబడుచున్నది.<sup>8</sup> కావున, రాజధానిని చంద్రగిరికి మార్చెననుమాట యసత్యమని తోచుచున్నది.

మంత్రిలు

పెమ్మసాని పెద్దతిమ్మరాజు, మేగోటితిమ్మానాయఁడు, తిమ్మయ మంత్రియు శ్రీరంగ దేవరాయలకు మంత్రిలుగా నుండిరి. వీరిలోఁ దిమ్మయమంత్రి రాజకీయవ్యవహారములను జక్కఁబెట్టుచుండెననియు,

1. Butterworth I, Page 46 V. 23
2. Ep. Ind., XVI, Page 319 VV 22-30
3. Ep. Carn., XII, CK, 39
4. Ferishta III, Page 448
5. Anantapur Gazetteer, Page 21
6. Ep. Carn., XII, CK. 39
7. Ibid., U. 31
8. Ibid., P. 622



నీతఁడు శ్రీరంగదేవరాయలవలన గజతురగస్వందనాదులను బహు మతులుగాఁ గొనెననియు 'చాడుచంద్రోదయ' మను గ్రంథము నుడువుచున్నది.<sup>1</sup>

1572-వ వత్సరమున నీతనికడ నోబళరాజు సర్వసేనాధ్యక్షుఁడుగ నుండెను. <sup>2</sup> 1581-వ వత్సరమున వెంకటప్పనాయఁ డా స్థానమున నియమింపఁబడెను. రాయల యాస్థానమున రాయసము వెంకటపతి ప్రసిద్ధి జెందిన రాజకీయోద్యోగిగా నుండినట్లు 'లక్ష్మీ విలాస' మను గ్రంథమువలనఁ దెలియుచున్నది.

సామంతులయొత్తిడి

సదాశివరాయల కాలమునుండియు నీ సామ్రాజ్యమునకు సామంతులవలనఁ గలుగుచున్నయొత్తిడి యీ చక్రవర్తి కాలమున మఱింత యెక్కువయ్యెను. ఆకారణమున నీతఁడు రాజ్యాధిపతియైన పిదప, నాలుగు సంవత్సరములకాలము రాజ్యమున శాంతిలేక యుండెను. ఆమీఁద నెట్టులో శ్రీరంగదేవరాయలు తిరుగుబాటుల నడచి, రాజ్యపాలనము సాగించెను.

తురుష్కులతోడి పోరాటములు

సామంతుల తిరుగుబాటు లిటులుండ, సామ్రాజ్యపు టుత్తరభాగమున మహమ్మదీయులరాషిడి మరల నారంభమయ్యెను.

(i) 1575-వ వత్సరమున విజాపురసుల్తాను ఆలీఆదిల్ షా, చంద్రగిరిగుత్తిమర్గశిథిలభాగములను బాగుచేయించి, శత్రుభయము లేకుండ జేరికొని, కేరళదేశముపై దాడివెడలెను. అతఁ డందలి నాయకులను జయించి, యా రాజ్యభాగములను బాలింప నొక ప్రతినిధిని నియమించి, పెనుగొండవైపునకుఁ బయనమాయెను. శ్రీరంగదేవరాయ లాసమయమునఁ గార్యంతరమునఁ జంద్రగిరికిఁ బోవుచు, నాదిల్ షా తనరాజధానినగరముపై దండెత్తివచ్చుచు

1. Sources of Vijayanagar History, Page 241

2. Rangacharya, II, Pages 979-630

న్నాడను వార్త విని, పెనుగొండకు మరలెను. తాను రాజధానిని జేరఁగ నే, యొంటరిగ, విజాపురసుల్తానుతోఁ బోర లేనని తెలిసికొని, గోలకొండసుల్తాను ఇబ్రాహింకుతుబ్ షా సాయముఁ గోర నిశ్చయించి, యనర్థ కానుకలతో నాతనికి డక్కొక రాయబారి నంపెను. ఆ రాయబారి గొనితెచ్చిన సందేశమునువిని, కుతుబ్ షా విజాపురసుల్తానుపైఁ దనకుఁ గల కసిఁదీర్చుకొనుట కిది మంచియదనని యెంచి, యాదిల్ షారాజ్యపుఁ బాలిమేరభాగములను ముట్టడింప మామహమ్మద్ అంజు అను సేనాధిపతినిఁ గొంతపై న్యముతో నంపి, తాను పై న్యసమేతుఁడై పెనుగొండదిక్కునకు నడువసమకట్టెను. మహమ్మద్ అంజు ప్రభునాజ్ఞ శిరమునఁదాల్చి, విజాపుర రాజ్యభాగములను గొన్నిటి నాక్రమించుకొని, పై న్యముతో నేగి. పెనుగొండకుఁ జనుచున్న తనయేలికను గలిసికొనెను. శ్రీరంగ దేవరాయలు కుతుబ్ షా రాకను విని, యెదురేగి, యాతనిని సగౌరవముగఁ దోడి తెచ్చెను. ఆదిల్ షా, గోలకొండనవాబు శ్రీరంగ దేవరాయలకు సహాయుఁడుగ వచ్చెననువార్తవిని, యిఁకఁ దనయాటలు సాగవని నమ్మి, పెనుగొండవిడిచి, విజాపురమునకుఁ బోయెను. <sup>1</sup> ఆమీద గోలకొండసుల్తాను మరలి, నిజరాజధానికిఁ జ నెను.

నాటినుండియు గోలకొండ, విజయనగరరాజుల మైత్రి యభివృద్ధియయ్యెను. దానికనుగుణముగ, గోలకొండసుల్తాను రాయబారి నంపి, శ్రీరంగ దేవరాయలను దనరాజధానికిఁ బిలిపించుకొని, యాతనితో సంతి చేసికొనెను.

(ii) 1576-వ వత్సరమున విజాపురసుల్తాను విజయనగర రాజ్యభాగములను గబళింప మరల బయలుదేతెను. శ్రీరంగ దేవరాయ లావార్త విని, శత్రువు నెదిరింప పై న్యసమేతుఁడై పోయెను. ఇరువారుగులకును బోదు ఘోరముగ జరిగెను. తుదకు, శ్రీరంగ దేవరాయలు మహమ్మదీయుల చేజిక్కిన; హైందవపై న్యము నశిం

చెను. ఈ విజయమువలనఁ బెనుగొండకు నుత్తరభాగమునఁ గల విజయనగర సామ్రాజ్యభాగములన్నియు విజాపురరాజ్యమునకుఁ జేరిపోయెను.

విజయనగరరాజులకు సామంతుఁడుగనున్న మలకప్ప నాయఁడు శ్రీరంగదేవరాయల యపజయవార్త విని, యింకఁ దనకు మహమ్మదీయులవలని బాధతప్పదని తలఁచి, యాదిల్ షాహకు నంకితుఁడయ్యెను. అందులకు సుల్తాను సంతసించి, విజయనగరరాజు లాతనికొసఁగియుండిన బుక్కపట్టణము, అనంతసాగరము మొదలగు గ్రామములను మరల నాతనికిచ్చి, 'పాదుషావజీర్' అను బిరుద మొసఁగి గౌరవించెను.<sup>1</sup>

(iii) శ్రీరంగదేవరాయలు చెఱునుండి విముక్తుఁడైన పిదప, విజాపురసుల్తాను, ఘజాలత్ ఖాన్, చోటాఖాన్, ముర్తుజా ఖాన్, నర్ ఖాన్ అను నలుగురు సేనానాయకులను సైన్యములతోఁ బెనుగొండను ముట్టడింప మఱియొకతూరి పంపెను. ఆసమయమున నడుముఁగట్టి నిలిచి, పెనుగొండదుర్గము మహమ్మదీయులహస్త గతము గాకుండఁ గాపాడిన వీరుఁడు జగదేవరాయఁడు. ఈ యుద్ధమున నవాబుసేనానాయకులలో ఘజాలత్ ఖాన్ మరణించెను. చోటాఖాన్ పట్టుబడెను. మిగిలిన యిరువురును నోడిపోయిరి. ఆకారణమున విజాపుర సైన్యము ముట్టడివిడిచి, మరలిపోయెను.

(iv) గోలకొండసుల్తాన్, ఇబ్రాహింకుతుబ్ షా, శ్రీరంగదేవరాయలతోఁ జేసికొనిన సంధినిఁ బాటించక, మలకప్పనాయనితోఁ జేరి, విజయనగరరాజ్యమునకుఁ జేరియుండిన యహోబలమండలముఁ గైకొననేఁగెనని యచ్చటిశిలాశాసనము (1584-5) తెలుపుచున్నది. ఆసమయమున నహోబలమున నర్చకుఁడుగా నున్న శతగోపస్వామి శ్రీరంగరాయలకడకుఁ జని, మహమ్మదీయులు దండెత్తివచ్చినవృత్తాంతముఁ దెలిసి, యా యాలయప్రదేశ

1. Cf. Brown. The wars of the Rajas, Page 6

'మెట్టులై న మహమ్మదీయులహస్తగతము గాకుండఁ గాపాడవలయు నని మొఱపెట్టుకొనెను. హైందవచక్రవర్తి వెంటనే విరోధిని మార్కొననేగ సన్నద్ధుడయ్యెను. శతగోపస్వామి యాచక్రవర్తి ప్రయత్నమునుగాంచి, 'మీ రచ్చటి కేగవలదు. నేనొకస్వప్నముఁ గంటిని. అందుఁ గొండరాజు వెంకటరాజును, గొండరాజు తిరుమల రాజును మహమ్మదీయులఁ బాఱుదోలుటకుఁ జాలినవారని యహోబల నృసింహస్వామి యానతిచ్చె' నని నుడివెను. ఆమాటలకు రాయ లాశ్చర్యపడి, యాయదువుడు సేనానాయకులను బిలిపించి, వారిని బహూకరించి, విరోధిని నెదుర్కొనఁ బంపెను. అంత నా యదువుడు బ్రభునాజ్ఞఁ దలఁదాల్చి, సైన్యములఁ గొని, శతగోపస్వామి వెంటరా, నహోబలమునకేగి విరోధులను జయించి, యాదేవాలయములకుఁ గల భూమిని సంపాదించి యొసఁగిరి. <sup>1</sup> ఈ విషయము 'లక్ష్మీవిలాస' మను గ్రంథమునఁ జక్కఁగా వర్ణింపఁబడియున్నది. <sup>2</sup>

(v) 1579-వ వత్సరమున గోలకొండనవాబు తనసేనాని యగు హైదర్ ఊల్ముల్క్ ను నుదయగిరి రాజ్యభాగములను గైకొన నంప, నాతఁడు సైన్యములతోనేగి, వినుకొండ, కొచ్చెర్ల కోట, కంభము దుర్గములను బట్టుకొని కందుకూరి (Kandbir) దుర్గమును గబళింప యత్నించెను. ఆ సమయమునఁ గందితిమ్మన్న, ముద్దన చిన్నప్ప, కస్తూరిరంగప్ప యను మువ్వరును గలిసి, ముప్పదివేల సైన్యములఁ బ్రోగుచేసికొని, నవాబుసైన్యముల నెదిర్చి, యపజయ మందిరి. మహమ్మదీయులు విరోధులను గుఱ్ఱముకొండవఱకుఁ దఱిమి, యా కోటను సహితము స్వాధీనపఱచుకొనిరి. ఆ సమయముననే బెల్లముకొండ మొదలగుదుర్గములు సహితము మహమ్మదీయుల వశమైనవి. అంత హైదర్ ఊల్ముల్క్ తనసైన్యములను మరలఁ గందుకూరివైపునకు నడిపించి, మఱికొంతసైన్యమును బంపు నదిగ గోలకొండనుల్లానునకుఁ గబురంపెను. కుతుబ్ షా వెంటనే,

1. Sources of Vijayanagar History, Pages 233-4

2. Ibid., Page 230

అమిర్ షా మిర్ అను సేనానాయకుని పై న్యములతోఁ బంపెను. ఈ సేనానాయకు లిరువుడును దమబలములతో నా దుర్గద్వారములను బగులఁగొట్టఁ బ్రయత్నించి, విఫలమై, తుదకు నేనుఁగులను బురి కొల్పి, తలుపులనుద్రోయించి, లోపలఁ బ్రవేశించి, కాపూరి తిమ్మ రాజును జెఱగొనిరి. <sup>1</sup>

ఈ యుద్ధమున విజయనగరసామ్రాజ్యమునకుఁ జేరియుండిన యాంధ్రమండలములన్నియు మహమ్మదీయుల వశమైనవి. పెనుగొండకు నుత్తరమునఁ గల రాజ్యభాగమంతయు విజాపురనవాబు వశమయ్యెను. ఉదయగిరిమండలము గోలకొండనుల్లాను స్వాధీనమయ్యెను. ఇంక విజయనగర రాజులకు నాంధ్రమండలములలో మిగిలియున్న భాగ మహోబలమునకుఁ జుట్టుబట్టులనున్న ప్రదేశము మాత్రమే.

మతము: దానములు

శ్రీరంగదేవరాయలు పరమవిష్ణుభక్తుఁడు. ఎట్టికష్టసమయమునను హరిభజనము విడిచినవాఁడు కాఁడు. తాను సింహాసనమునకు రాక మున్నె, శ్రీరంగరాయపురమునందలి గోపీనాథస్వామి యాలయమునకు దానముచేసెనని 1572-వ వత్సరపుశాసనము తెలుపుచున్నది. <sup>2</sup> తాను జక్రవర్తియైన పిదప, నెన్నియోదానములు చేసెను. <sup>3</sup> 1577-వ వత్సరమున మొగళ్లూరియందుఁ జెన్నకేశవస్వామి విగ్రహమును బ్రతిఁచి, యా యాలయమునకు దానమొసఁగెను. <sup>4</sup> 1580-వ వత్సరమునఁ బెనుగొండయం దొక యాలయముఁ గట్టించి, యందుఁ గేశవస్వామినిఁ బ్రతిష్ఠించెను. <sup>5</sup> సాహిత్యపోషణము

ఈతఁడు కవిజనపోషకుఁడు. 'లక్ష్మీవిలాస' గ్రంథకర్తయగు

1. Ferishta III, Pages 436-8

2. Rangacharya I, Pages 762, 130-B

3. Ep. Carn., IV, Ch. 23

4. Rangacharya II, Pages 1143, 688

5. Sewell II, Page 120

రాయసము వెంకటపతి యీతని యాస్థానకవి. ఇతని మంత్రియైన రాయసము అహోబలపతి 'కువలయవిలాస' మను నాటకమును సంస్కృతమున రచించెను. ఇతని ప్రేరణమున 'భట్టకలంక' కవి 'సారత్రయ' మను గ్రంథము వ్రాసెను. <sup>1</sup>

విష్ణుభక్తాగ్రగణ్యుడగు శ్రీరంగ దేవరాయలు 1585-వ వత్సరమున వెంకటముఁ జేరెను.

## వేంకటపతి దేవరాయలు

శ్రీరంగదేవరాయల యనంతరము విజయనగరసామ్రాజ్య సింహాసనాసీనుడైనవాఁడు రామరాజు, వేంకటపతి దేవరాయలు విషయము సంశయాస్పదమైనది.

కొందఱుచరిత్రకారులు శ్రీరంగదేవరాయల తరువాత సింహాసనమునకు వచ్చినవాఁడు రామరాజుని వ్రాసియున్నాడు. దీని కనుగుణముగఁ గర్నూలుమండలములోని శ్రీశైలమునందలి మల్లికార్జున స్వామి యాలయమునం దొకశాసనమున, 'విజయనగరసామ్రాజ్యాధిపతియైన వీరతిరుమలయ్య దేవమహారాయలవారి తనయుడగు వీరప్రతాప రామరాజయ్య దేవమహారాయలవారి పరిపాలనాకాలమున' అని వ్రాయఁబడియున్నది. <sup>2</sup> మఱియు, వేంకటపతి దేవరాయలు 1590-వ వత్సరమునఁ గుంభకోణమున వ్రాయించిన దానశాసనమునందు సహితము తనయన్నయగు తిరుమలదేవరాయలు, లేక శ్రీదేవరాయలు కొంతకాలము విజయనగర సామ్రాజ్యమును బాలించినట్లు వ్రాయఁబడియున్నది. <sup>3</sup> ఈ శాసనమువలన రామరాజునకుఁ దిరుమలదేవరాయలనియు, శ్రీదేవరాయలనియు నామాంతరము లున్నట్లు తెలియుచున్నది. రామరాయ లెంతకాలము పరిపాలనచేసినదియుఁ దెలుపుటకుఁ దగినయాధారములు లేవు. ఇతని యనంతర మాతని తనయులగు తిరుమలరాజునకుఁగాని, రంగరాజు

1. Narasimhachar, The Karnataka Country, Q. J. M. S., Page 256

2. 43 of 1915

3. Sewell II, Page 3; 252, note 4

నకుఁగాని పట్టముఁ గట్టక, యాతని తమ్ముఁడగు వేంకటపతిదేవ  
రాజే రాజ్యాధ్యక్షుఁడని ప్రకటించి, ప్రజ లాతనికే పట్టముఁ గట్టిరి.

పట్టాభిషేకము

తండ్రియగు తిరుమలదేవరాయల కాలమునుండియు వేంకట  
పతిదేవరాజు చంద్రగిరిని రాజధానిగఁ జేసికొని, తమిళమండలమును  
జాలించుచుండెనని వ్రాసియుంటిని. ఆ కారణమునఁ శ్రీమద్రాజాధి  
రాజ పరమేశ్వర శ్రీవీరప్రతాప శ్రీ వీరవేంకటపతి దేవమహారా  
యల <sup>1</sup> వారి పట్టాభిషేకము చంద్రగిరియందే (1585) జరిగెను. <sup>2</sup>  
అమ్మహోత్సవ కార్యమునకుఁ బురోహితుఁడు రాజవంశగురుఁడగు  
తాతాచార్యుఁడు.

వర్ణనము

వేంకటపతి దేవరాయలు స్ఫురద్రూపి. కపోలకాంతి చందు  
గుని వెలుఁగునకుఁ బోల్పఁదగియుండెను. సౌందర్యము మన్మథుని  
ధిక్కరించుచుండెను. <sup>3</sup> చామనచాయగలవాఁడు. విశాలమైన  
నేత్రములు. పొడుగరియుఁ, బొట్టియుఁగాక సామాన్యమైన యెత్తు  
గలవాఁడు. అంగములు స్ఫుటములై, యుక్తపరిమాణముగలవి.  
అందముగ నుడుపులు ధరించువాఁడు. రాజ ఓవితోఁ జేరిన సులభ  
ప్రవర్తనముగలవాఁడు. <sup>4</sup>

మంత్రులు

గురుఁడగు తాతాచార్యుఁడు, మట్ల అనంతుఁడు, తరిగోపుల  
దత్తమంత్రి, తమ్మయమంత్రి, పెమ్మసాని పెద్దతిమ్మరాజును వేంకట  
పతిదేవరాయల మంత్రులు. వీరిలో మట్ల యనంతుఁడు రాజకీయ  
వ్యవహారములయందు రాయల కెంతయుఁ దోడ్పడుచుండెనని సిద్ధ  
పటమునందలి (1605) శాసనమువలనఁ దెలియుచున్నది. తమ్మయ

1. Butterworth I, Page 264

2. (a) Ep. Ind. XVI Page 319, VV. 31-35

(b) Anquetil du Perron I. C., Page 166

3. Ep. Ind., XII, Page 187, VV. 27-39

4. Fr. Du Jarric; I Page 662

మంత్రియుఁ, బెమ్మసాని పెద్దతిమ్మరాజును శ్రీరంగదేవరాయలకాలమునుండియు విజయనగరసంస్థానమున మంత్రిలుగా నుండిరి.

గొబ్బారి ఓబరాజు సర్వ సైన్యాధ్యక్షుడు. <sup>1</sup> ఇతఁడు చక్రవర్తికి బావయును, <sup>2</sup> మామయును <sup>3</sup> నయినట్లు తెలియుచున్నది. రాజధానినిమాన్యుట

వేంకటపతిదేవరాయలు సింహాసనమునకు వచ్చిన పిదప నేడువత్సరములకాలము పెనుగొండనే రాజధానిగా నుంచుకొని సామ్రాజ్యమును బాలించెను. 1592-వ వత్సరమునఁ జంద్రగిరిని దన రాజధానిగాఁ జేసికొనెనని సూర్యుల్ చరిత్రకారుని వ్రాతవలనఁ దెలియుచున్నది. <sup>4</sup>

పురాతనకాలమునుండియుఁ జంద్రగిరి యాదవవంశజులకు వాసభూమిగా నుండెను. క్రీ. శ. 1000-వ వత్సర ప్రాంతమున యాదవరాజైన యిమ్మడి సరసింహరాజు చంద్రగిరిని గట్టించినట్లొక తాళపత్ర గ్రంథమువలనఁ దెలియుచున్నది. ఇందలి దుర్గమును విజయనగరరాజులలో నొక్కరుడగు సాళువసరసింహరాయలు గట్టించి, దానిని ధనాగారముగాఁ జేసికొనినట్లొక యైతిహ్యముగలదు. <sup>5</sup> ఆదుర్గమునందలి మహాన్నతసుందరభవనమును గృష్ణదేవరాయలు గట్టించె నందురు.

తుళువవంశమున శ్రీకృష్ణదేవరాయఁ డెంతటి విఖ్యాతి వంతుఁడో, యార్వీటివంశమున వేంకటపతిదేవరాయఁ డెంతటి ప్రసిద్ధుఁడు. ఇతనిపరిపాలనారంభకాలమునాటికి విజయనగర సామ్రాజ్య భాగములు గొన్ని మహమ్మదీయుల హస్తగతములైయున్నను, రాజ్య మింకను విస్తారముగ నుండెను.

1. Fr. Du. Jarric I. Pages 188-9

2. Sewell, Page 223

3. (a) Krishnaswami Aiyangar, O. C., Page 243

(b) Du Jarric, I, Page 654

4. Sewell, I, Page 150

5. Caldwell, History of Tinnevely, Page 48



సదాశివరాయల సంతమొందించినది వేంకటపతిదేవరాజుని కొందఱుభిప్రాయపడిరని స్థలాంతరమున వ్రాసియుంటిని. హంతకుఁడు చక్రవర్తియ్యైన నెడి కారణమునఁ దంజాపురి, మధుర, జింజి పట్టణములను బాలించుచుండిన సామంతనాయకులు తిరుగుబాటున రించిరి. <sup>1</sup> ఒకవంక సామంతనాయకులయు, మఱియొకవంక మహమ్మదీయులయు రాపిడి సామ్రాజ్యమున కెక్కువయ్యెను.

మహమ్మదీయులతోడి కలహములు

1. గోలకొండ : (i) గోలకొండనవాబు ముహమ్మద్ ఖులి కుతుబ్ షా విజయనగరసామ్రాజ్యపు టుత్తరపాలిమేర దాటి, బెనుగొండను సమీపించి, కోటబయట దండువిడిసెను. వేంకటపతి దేవరాయ లీ సమాచారము విని, మంత్రియైన గోవిందతిమ్మ రాజును, దళవాయి పాపయ్యశ్రేష్ఠిని సంతిరాయబారము జరుపు నెపమున నవాబుకడకుఁ బంపెను. వారు రాయబారము జరుపుచు మూఁడుదినములు కాలవిలంబనముచేసిరి. ఈలోపల రాయలు నవాబుతోడి కయ్యమునకు వలయు యుద్ధసంభారములను సిద్ధపఱచుకొనెను. జగదేవరాయఁడును ముప్పదివేల సైన్యములతోఁ గోటఁ బ్రవేశించి, రాయలబలముతోఁ గలిసికొనెను. <sup>2</sup> విజయనగరసామ్రాజ్యమునకు లోబడిన తంజాపురీపాలకుఁడగు నచ్యుత నాయకుఁడు సహితము తన పదునాఱేండ్ల కుమారుఁడగు రఘునాథ నాయకునిఁ దగినసైన్యములతోఁ బెనుగొండకుఁ బంపెను. <sup>3</sup> ఈలోపల నవాబు తెచ్చిన యాహారపదార్థములలోఁ జాలభాగమయిపోయి నవి. దానికిఁ దోడుగఁ గృష్ణానదియు మించి ప్రవహించుచున్నదను వార్త నవాబునకు వినవచ్చెను. ఇంక యుద్ధముజేయుట పాడిగాదని తలఁచి, సుల్తాను సైన్యములతో వెనుకకుమరల, <sup>4</sup> రాయలసైన్యము తురుష్కవాహినులఁ బెన్నానదివఱకును దఱుముకొనిపోవ, నచ్చట

1. Anquetil du Perron I. C., Page 166

2. Ferishta I. C.

3. Sources of Vijayanagara History, Page 285

4. Ferishta I. C.

నుభయులకును యుద్ధముజరిగెను. ఈ రణమున మహమ్మదీయులు పెక్కండు హతులైరి. <sup>1</sup> హిందువులకు జయముగలిగెను.

(ii) కొంతకాలము గడచినపిదప మరల గోలకొండ నవాబు తనసేనానాయకుడగు ముర్తుజాఖానును విజయనగరరాజ్యమునకుఁ జేరిన కరప (Karapa) పట్టణమును బట్టుకొన నంపెను. అతఁడు సైన్యములతోఁ గదలిపోయి, పట్టణమును బట్టుకొని, యందలి దేవాలయములను నాశమొనర్చెను. వేంకటపతిదేవరాయ లీ వార్త విని, వెంటనే, యిరువురు సేనానాయకులను బది వేల గుట్టపుదళముతో శత్రువును డీకొనఁబంపెను. ఆలోపల, గోలకొండనుండి రుస్తుంఖాను అయిదువేల గుట్టపుదళముతో వచ్చి, ముర్తుజాఖానుతోఁ జేరెను. ఉభయపక్షములవారికిని భయంకర యుద్ధము మూఁడుమాసములు జరిగెను. ఎంతకాలము రణమొనర్చినను, జయకాంత యెవ్వరిని వరింపదయ్యెను. రుస్తుంఖాను మాయోపాయమున శత్రువును జయింపఁజెంచి, యొకనాఁడు దనకు సమీపమున వానచేఁ దడిసియున్న రేగడిమంటి నేలను దనసైన్యములతోఁ బోయినిలిచెను. ఆ సమయమున హైందవసైనికు లొక యెట్టయెద్దును జిత్రవర్ణములతో నలంకరించి, మహమ్మదీయసైనికుల వైపునకుఁ దోలిరి. రుస్తుంఖా నా వింతపశువును జూచి, భయమంది, తనగుట్టమును బరుగెత్తించెను. ఆ కారణమునఁ దురుష్కసైన్యము చెల్లాచెదరయ్యెను. ఆయవకాశమును బురస్కరించుకొని హైందవ సైనికులు మహమ్మదీయసేనలపైఁ బడి, యనేకులనాశమొందించిరి. ముర్తుజాఖా నెట్టులో తప్పించుకొనిపోయెను. పిఠికిపడయై రణరంగమునుండి పాటివచ్చిన రుస్తుంఖానును గోలకొండనవాబు తనరాష్ట్రమునుండి వెడలఁగొట్టెను. <sup>2</sup>

2. విజాపురము: విజయనగరరాజుల కత్యంతశత్రువైన రెండవ ఇబ్రాహింఆదిల్ షా సైన్యసమేతుడై పెనుగొండను ముట్ట

1. Ferishta I C., Page 243

2. Ferishta III, Pages 455-9

డింపనేగెను. అంత, వేంకటపతిదేవరాయ లేడులక్షలకాల్బలమును, నలువదివేల గుట్టపుదళమును, నైదువందల యేనుగులను సిద్ధపఱచి, <sup>1</sup> విజాపురసుల్తాను కోటను సమీపింపఁగనే, రాయలు దనసైన్యములను మట్లయనంతుని స్వాధీనపఱచి, యపారధనమును, సమూల్యవస్తుజాతమును గైకొని, చంద్రగిరికి జాయెను. నవాబు మూడుమాసములవఱకుఁ గోటను ముట్టడించి, యది తనకు స్వాధీనమగువఱకును ముట్టడి విడువరాదని నిశ్చయించుకొనెను. మట్లయనంతుఁడు నవాబు దృఢనిశ్చయమును గమనించి, సుల్తానునైపుననున్న హండేనాయకునకు (Handiatum Naik) నిరువదినాలుగు లక్షలరూప్యములను, నైదుేనుగులను లంచమిచ్చి, నవాబునకు సాహాయ్యముచేయకుండులాగున నాతని వేడుకొనెను. హండేనాయకుఁ డంత నవాబును విడిచిపోవ, నాతఁడు చేయునదిలేక విజాపురమునకు మరలిపోయెను. <sup>2</sup>

నాయకుల తిరుగుబాటులు

1. మధుర: వేంకటపతిదేవరాయలు తమిళమండలమునకు రాజప్రతినిధిగానుండిన కాలమునుండియు సీతనిక్కిని, మధురాధినాథుఁడగు వీరపనాయకునకును సరిపోకయుండెను. వల్లప్రాకార (Vallaprakara) యుద్ధమునందు వీరపనాయకుఁ డోడిపోవుటయే దీనికిఁ గారణము. <sup>3</sup> వీరపనాయకుని యనంతరము విశ్వప్పనాయకుఁడు రాజ్యమునకు వచ్చి, కొలఁదికాలముమాత్రమే పరిపాలించెను. ఆమీఁదఁ గృష్ణప్పనాయకుఁడు రాజయ్యెను.

(i) ఈతఁడు మొదట విజయనగరరాజున కనుకూలుఁడుగ నుండి, చివరకు, 1599-వ వత్సరమున విజయనగరసామ్రాజ్యమునకుఁ జెల్లింపవలసిన కప్పముఁ గట్టక, సార్వభౌముని ధిక్కరించెను. వేంకటపతి దేవరాయ లంత మంత్రియు, సేనానియునగు మట్లయనం

1. Du Jarric, I, Page 653

2. Ferishta, III, Page 141

3. Cf. Ch, XIII, No. 4

తునితోడ మధురపై దాడివెడలెను. కృష్ణప్పనాయకుడు విజయనగరపై న్యములతో, బోరలేక, రాయలకు లోబడి, యెక్కువ కప్పము<sup>1</sup> జెల్లింపనొడబడెను.

(ii) మధురపరిపాలకులలో నొక్కరుడగు ముత్తువీరప్పనాయకుడు విజయనగరసామ్రాజ్యశృంఖలములను వదలించుకొనఁదలంచి, కప్పముఁ గట్ట మాని, 1610-వ వత్సరమున సార్వభౌమునిపైఁ దిరుఁబడెను. అప్పటికి వేంకటపతిదేవరాయలు మిగుల వృద్ధుఁడు. అదికారణముగ, మట్ల యనంతఁడే పైన్యమునుగొని, మధురపై దాడివెడలి, వీరప్పనాయకుని నోడించి యెక్కువ కప్పము గట్టునట్లు చేసెను.

2. జింజి: (1) ఈ సార్వభౌమునికాలమునఁ గృష్ణప్పనాయకుఁడు తుండీర (జింజి) మండలమును బాలించుచుండెను. <sup>2</sup> ఈతఁడును మధురనాయకునివలె స్వాతంత్ర్యాభిలాషచేఁ గప్పముఁ గట్ట మానెను. ఆకారణమున రాయలు తన పైన్యములకుఁ గాళిహస్తి పురాధీశ్వరుడైన యుకభూపాలుని సోదరుడగు వేంకటరాజును దళవాయిగఁ జేసి, కృష్ణప్పనాయకుని నెదిరింపఁ బాపెను. అతఁడు జింజినాయకుని యుద్ధముననోడించి, <sup>3</sup> చెఱిగొని, పెనుగొండయందుంచెను. <sup>4</sup> ఆమీఁద సార్వభౌముని యాజ్ఞానుబంధుడై, వేంకటరాజు జింజిదుర్గమును బాలించుచు, నటనొక తటాకును ద్రవ్వించి, దానికిఁ దనతండ్రిపేరిట 'చెన్ననాగరి' మని పేరిడెను. <sup>5</sup>

తంజావూరినాథుడగు రఘునాథనాయకుఁడు 'గోలకొండ నవాబు పై న్యములనోడించి, కృష్ణప్పనాయకుని విడుదలచేయు' ఁదని వేంకటపతిదేవరాయలఁ బ్రార్థించెను. రాయలందులకు సమ్మతించి, కృష్ణప్పను జెఱిగుండి విడిపించెను, అంతఁ దుండీరమండలాధి

1. Twelve millions of gold coins

2. Sources of Vijayanagara History, Page 285

3. Sources of Vijayanagara History, Page 308

4. Cf. Ibid., Page 272 note

5. Ibid., Page 308

పతియగు కృష్ణప్పనాయకుఁడు సభార్యుడై రఘునాథుని పాదములకు మ్రొక్కి, తనకూతు నాతని కిచ్చి పరిణయముచేసి, <sup>1</sup> తన కృతజ్ఞతను జూపెను.

(ii) మరలఁ గొంతకాలమునకుఁ గృష్ణప్పనాయకుఁడు తనరాజ్య మభివృద్ధిచేసికొని, గర్వించి, విజయనగరసార్యభౌమునకుఁ గప్పముఁ గట్ట మానెను. అది కారణముగ రాయ లాతనిపై దాడి వెడల నుంకించులోపల, నెవ్వరో మందుపెట్టుటచే, నాతనికిఁ బిచ్చి పట్టెను. పిచ్చివానితోఁ బోరుట రాజధర్మముకాదని, రాయ లప్పటి కాప్రయత్నము విరమించుకొనెను. కొంతకాలమునకుఁ గృష్ణప్పనాయకునికిఁ బిచ్చికుదిరి విజయనగరచక్రవర్తికిఁ గప్పము గట్టక తిరుగఁబడెను. ఆ నాయకుని గర్వమును రాయలు సహింప నోపక, యాతనిరాజ్యమును విధ్వంసముగావింపఁ దనసేనాధిపతి యగు వెలు గోటి యాచమనాయని పై న్యములతోఁ (1608) బంపెను. యాచమనాయకుఁడు చని, జింజిమర్గమును ముట్టజించెను. కృష్ణప్పనాయకుఁ డంతఁ గోటనుండి వెలువడి, రాయలపై న్యములను డీకొని, యెడి పోయి, బంధితుఁడయ్యెను.

అప్పుడు వెల్లూరియందున్న మేకటపతిదేవరాయల కీవిషయము తెలియఁగా, దాను బంధుమిత్రాదులతో బయలుదేఱి, జింజిమర్గమునకుఁ బోయెను. చెఱునున్న కృష్ణప్పనాయకుఁడు భార్యా సహితముగఁ జని, రాయలపాదములకు మ్రొక్కి, యపారధనమును <sup>2</sup> గప్పముగా నీయ నంగీకరించెను. రాయలంత వెల్లూరికి మరలి పోయెను.

కృష్ణప్పనాయకుఁడు దనకుఁ గలిగిన నష్టమునకుఁ జింతించి, రాజ్యపాలన మొల్లక, శ్రీరంగమునకుఁ బోయెను. అంత నాతని మిత్రులగు మధుర, తంజావూరినాయకు లీ విషయమును విని, కృష్ణప్ప

1. Ibid, Page 286

2. 600,000 Cruzados

నాయకుని కడకేగి, యపారధన మొసఁగి, యాతనిని జింజిక బంపివైచిరి.

† లింగమనాయని తిరుగుబాటు

1603-వ వత్సరమున లింగమనాయఁడు రాయవేలూరును బాలించుచుండెను. ఆతఁడు విజయనగరరాజులకు సామంతుఁడు. ఏకారణముననో యాతఁడు సార్వభౌముని ధిక్కరించి, స్వతంత్రరీతిఁ బ్రవర్తింపఁజొచ్చెను. వేంకటపతిదేవుఁడు లింగమనాయని దుర్వర్తనమును సహింపనోపక, దళవాయి చెన్నమనాయని వేలూరికోటను ముట్టడింపఁ బంపెను. అతఁ డపారసైన్యములతోనేగి, కోటను రెండు నెలలకాలము ముట్టడించెను గాని, స్వాధీనముకాకపోయెను. చెన్నమనాయని సైనికులలో నిరువురు వీరులు లింగమనాయని బంధువు లుండిరి. వారు కోటలోనికిఁ బోయి, లింగమనాయనికి నతులనర్పింప, నాతఁడు వారిని సత్కరించి, కోట వెలుపలిదనుక సాగనంపవచ్చెను. ఆ సమయమునఁ జెన్నమనాయని సైన్యములు లింగమనాయనిఁ జెఱపట్టినవి. వేంకటపతి దేవరాయలు వెంటనే యా విషయమును జాదులవలన విని, రాశివాసముతో వేలూరికి బయనమైపోయి, లింగమనాయని భవనమున నెలదినములుండెను. ఆమీఁద రాయ లమూల్యపదార్థములను గాన్కలుగాఁ గొని, లింగమనాయని బంధించి, చంద్రగిరికిఁ గొనిపోయెను.

బోర్డుగీసువారిని నాదరించుట

ఈ చక్రవర్తి పరిపాలనా కాలమునఁ బోర్చుగీసువారికిని, నింగ్లీషువారికిని, డచ్చివారికిని హైందవసామ్రాజ్యమున విరివిగ వాణిజ్యముసలుపుటకవకాశము గలిగెను. అందు ముఖ్యముగాఁ బోర్చుగీసువారు రాయలమన్ననకుఁ బాత్రులై, మొదటఁ బులికట్టు (Pulicat) ను సంపాదించిరి.

1597-వ వత్సరమున నికోలస్ పిమెంట (Fr. Nicholas Pimenta)

యను పోర్చుగీసు క్రైస్తవమతాచార్యుడు మైలాపురమునందలి సెంట్ థోం (St. Thome) నకు వచ్చెను. ఆ సమయమున వేంకటపతి దేవరాయలు చంద్రగిరిని రాజధానిగఁ జేసికొని, హైందవ సామ్రాజ్యమును బాలించుచుండెను. చంద్రగిరియం దొక క్రైస్తవమతమును నిర్మింపఁ దలంచి, పిమ్మెంట, కాంచీపురముననున్న రాయల మామయగు నోబరాయనితో రాయబారముజరిపెను. ఓబరాయఁడు పోర్చుగీసు క్రైస్తవులయెడ నభిమానముగలవాఁడగుట వలన వారికి సాయముచేయనెంచి, వారిపనికై తాను చంద్రగిరికిఁ బోవుచున్నవార్త ముందుగఁ బోర్చుగీసుమతాచార్యునకుఁ దెలిపి, తాను బయనమై రాజధానినగరమునకుఁ బోయెను. అంతఁ దమ మతాచార్యునిపరమునఁ బోర్చుగీసు క్రైస్తవులును జంద్రగిరికిఁ బోయి, యోబరాయని సత్కారములనందిరి. క్రైస్తవరాయబారులరాకకు నోబరాయఁడు సంతసించి, తమసామ్రాజ్యమున వారి కనుకూలమగుప్రదేశములందుఁ గ్రైస్తవదేవాలయములు నిర్మించుకొనుటకు సమ్మతించి, వారిని బిలిచికొనిపోయి, చక్రవర్తిదర్శనము చేయించెను. ఆసమయమునఁ గ్రైస్తవరాయబారులు రాయల కన్ఠ కానుకల నర్పించిరి. సార్వభౌముఁడను వారి నుచితగీతిని సత్కరించి, వారు తనరాజ్యమున నుండుటకు సమ్మతించి, దినవెచ్చమునకై వారికి రెండుగ్రామముల నినాముగా నొసఁగెను. అంత వారొక క్రైస్తవదేవాలయమును జంద్రగిరియందుఁ గట్టిరి. వీరిమూలమునఁ బోర్చుగీసు దేశపు రాజుతో వేంకటపతిదేవునకు స్నేహముగలిగెను. ఆస్నేహము నానాటికిఁ బ్రబలమై, వారిరువురకు నుత్తరప్రత్యుత్తరములు సహితము జరుగ మొదలిడెను.

వేంకటపతి దేవరాయలు తన రాజధానిని జంద్రగిరినుండి వేలూరికి 1606-వ వత్సరమున మార్చినపిదపఁ, జంద్రగిరియందున్న రుబినో (Fr. Rubino) యను మతాచార్యుఁడును, వెల్లూరియందున్న కౌటిన్హో (Fr. Coutinho) యను మతాచార్యుఁడును ననేక కానుకలను గొనిపోయి, వేంకటపతిదేవరాయలకు సమర్పించి

యాతని మన్ననలనంది, రాజసౌధపార్శ్వభాగమున నొక యింటిని, గైస్తవదేవాలయమును వేల్చుచుందుఁ గట్టుకొన నాజ్ఞఁబొందిరి.

డచ్చివారిని దేవనపట్నమునుండి తఱిమివేయుట

డచ్చివారు దేవనపట్నమున నొకకోటను గట్టుకొనుటకు జింజిదుర్గాధిపతియగు కృష్ణప్పనాయకునికడ 1608-వ వత్సరమున నుత్తరువుపొందిరి. వారు కోటను గట్టనేర్పఱచుకొనినచోట నొక పురాతనదుర్గము కలదు. <sup>1</sup> వెంటనే, వారు దుర్గనిర్మాణకార్యము నకుఁ బూనిరి. వేంకటపతిదేవరాయ లీవిషయము విని, డచ్చివారినిఁ దనరాష్ట్రమునుండి వెంటనే తఱిమివేయవలయునని జింజినాయకునికొక జాబు వ్రాసెను. కాని, యాతఁ డా యుత్తరమును సరకుగొనఁడయ్యెను. ఈలోపలఁ బోర్చుగీసుమతాచార్యుడు నికోలస్ లెవంటో (Fr. Nicolas Levanto) 1609-వ వత్సరమున డచ్చివారిని దేవనపట్నమునుండి వెడలఁగొట్టవలసినదిగా నొక యుత్తరువును జింజినాయకునకు వేంకటపతిదేవునివలనఁ గైకొని, స్వయముగాఁ బోయి, దానిని గృష్ణప్పనాయకునికొసఁగెను. అతఁడు మతాచార్యుని నుచితరీతిని సత్కరించెనుగాని, యెన్నిదిసములున్నను దగిన జవాబు చెప్పఁడయ్యెను. రాయలు జింజినాయకుని యాలస్యమును, బ్రవర్తనమును సహింపనోపక, తత్క్షణమే, మతాచార్యుని యాదేశానుసారము డచ్చివారినిఁ దనరాష్ట్రమునుండి తఱిమివేయవలసినదిగ మూఁడవసారి కఠినమైన యుత్తరువుఁ బంపెను. కడపటి యుత్తరువును జూచినవెంటనే, కృష్ణప్పనాయకుఁడు లెవంటోను బిలువనంపి, విజయనగరసామ్రాజ్యసార్వభౌముని యాజ్ఞను శిరసా వహించెదననియు, డచ్చివారు గట్టుచున్న కోటను బోర్చుగీసువారి కిచ్చెదననియు నుడిచి, యావిధమున సెంట్ ఫోంలొనున్న మతాచార్యునకు లేఖవ్రాసి, యాతనికొసఁగి, డచ్చివారినిఁ దఱిమివై చెను.

పోర్చుగీసువారు వేంకటపతిదేవరాయల యాస్థానమును విడిచి



పోయినతరువాత, డచ్చివారు రాయల యనుగ్రహమును సంపాదించి, తమకుఁ గావలసిన భవనములను బులికట్టునందుఁ గట్టుకొనిరి.

సెంట్ థోమును బట్టుకొనుట

విజయనగరసామ్రాజ్యచక్రవర్తికిని, బోర్చుగీసువారికిని గల స్నేహబంధము 1611-వ వత్సరముతోఁ దెగిపోయెను.

వేంకటపతిదేవరాయలు సెంట్ థోంసందున్న బోర్చుగీసు క్రైస్తవులను నెక్కువ మొత్తముఁ జెల్లింపవలయునని యాజ్ఞాపించెను. వారంతద్రవ్యము నీయఁజాలక, రాయల యానతిని ధిక్కరించిరి. ఆకారణమున నుభయులకును యుద్ధము జరిగెను. అందు నుభయపక్షములందును బెక్కండ్రు హతులైరి. తొమ్మిది మాసము లీపోరాటము జరిగెను. బోర్చుగీసు వారంత భయమంది వేంకటపతిదేవునితో సంతిఁ జేసికొనిరి. కాని, వారీయవలసిన మొత్తముఁ జెల్లింపనికారణమున హైందవసైనికులు వారినిఁ జెరపట్టి, సెంట్ థోమును స్వాధీనపఱచుకొనిరి. రెండునెలలైన పిదప, బోర్చుగీసువారు వేంకటపతిదేవరాయలకు 401 పెగోడాలు చెల్లింప నమ్మతించి చెఱునుండి విముక్తులైరి.

ఆంగ్లేయులకు రాయబారమంపుట

వేంకటపతిదేవరాయలవలన డచ్చివారు కౌలుపుచ్చుకొని, పులికట్టునందు వర్తకస్థాన మేర్పఱచుకొని, వ్యాపారము సాగించుచుండిరి. ఆ సమయమున మచిలీపట్టణమున నివాసమేర్పఱచుకొని వ్యాపారముచేయుచున్న యాంగ్లేయులు సహితము పులికట్టునందొక వర్తకస్థానము నిర్మించుకొనఁ దలంచి, యచ్చటికిఁ బయనమైపోయిరి. వారచ్చటిరాజప్రతినిధిచే ననాదరింపఁబడి, మచిలీపట్టణమునకు మరలివచ్చిరి. ఆంగ్లేయులు పులికట్టునకు వచ్చిపోయినవార్త వేంకటపతిదేవరాయలు విని, వారితో వర్తకము సాగించఁ దలంచి, వారికిఁ బులికట్టునందొక వర్తకస్థానమీయఁ బడుననియు, నందు వారు కోరినట్టులు భవననిర్మాణము చేసికొన

వచ్చుననియుఁ దెలుపుచు, మచిలీపట్టణమునకు రాయబారులఁ బంపెను. రాయబారులు దెచ్చినసందేశమునకు నాంగ్లేయులు సంతసించి, చక్రవర్తిదర్శనమునకుఁ బోవ సమకట్టులోపల, వేంకటపతిదేవరాయలు మరణించెననువార్త వివచ్చెను. ఆకారణమున వారప్పటికిఁ జంద్రగిరిప్రయాణము విరమించుకొనిరి.

సాహిత్యపోషణము

ఆర్యటివంశమున సాహిత్యమునుబోషించినవారిలో వేంకటపతిదేవరాయ లగ్రగణ్యుఁడు. ఈతఁడు విద్యాసాగరుఁడు. <sup>1</sup> వేదాంతవేది. కవిజనపోషకుఁడు.

ద్వైతమతసిద్ధాంతములయం దారితీసిన సుధీంద్రాచార్యుల సేతఁ డెక్కువ గౌరవించుచుండెను. తాతాచార్యుఁ డీతని యాస్థానమునఁ బేరుగన్న వేదాంతపండితుఁడు. ఈ పండితుఁడు 'సాత్త్విక బ్రహ్మవిద్యావిలాసము'ను, 'బాండురంగమాహాత్యము'ను రచించెను.

వేంకటపతిదేవుని కొలువునందుఁ బెక్కుం ద్రాంధ్రకవులుండిరి. చెన్నమరాజు, తెనాలి రామకృష్ణకవి, మల్లయనంతుఁడు, తరిగొప్పలమల్లనయు వారిలోఁ బేర్కొనదగినవారు. చెన్నమరాజును దళవాయి పెమ్మసాని తిమ్మరాజు మిక్కిలి గౌరవించుచుండెను. రామకృష్ణకవి శ్రీకృష్ణదేవరాయల కాలమునుండియు విజయనగర రాజుల మన్ననకుఁ బాత్రుఁడైనవాఁడు. ఈతని సమగ్రచరిత్రము 'అష్టదిగ్గజము' లను శీర్షికయందు వ్రాయఁబడినది. మల్లయనంతుఁడు 'కాకుత్స్థవిజయము' ను, దరిగొప్పల మల్లన 'చంద్రభాను చరిత్రము' ను రచించిరి. మల్లన తరిగొప్పల దత్తమంత్రిసోదరుఁడని యాతఁడు వ్రాసిన గ్రంథమువలనఁ దెలియుచున్నది.

అయ్యలభాస్కరుడు రాయలయాజ్ఞచే గన్నడభాషయందు 'రెట్ట' కవి రచించిన 'రెట్టమతశాస్త్రము' నాంధ్రీకరించెను.

వీరుగాక, యీతనిసభయందుఁ బ్రసిద్ధికెక్కిన వ్యాకరణ

శాస్త్రపండితు లిరువురుండిరి. అందొకఁడు 'త్రిపదద్యోతినీ' కర్తయగు నెఱ్ఱమాధవార్యుఁడు; <sup>1</sup> రెండవయతఁడు 'శబ్దానుశాసన' కర్తయగు బట్టలంక కవి.<sup>2</sup>

విజయనగరరాజులకడ శాసనములు వ్రాయుటకు వేఱుగఁ గొందఱు కవులుండినట్లు తెలియుచున్నది. వీ రెల్లప్పుడు రాజుతోడనే సంచారముచేయుచు, వలయుచోటుల శాసనములు లిఖించుచుదురు. ఆ లేఖకులలో నొకఁడు సభాపతి. ఈతఁడు సదాశివరాయలకాలమునఁ బెక్కు శాసనములు లిఖించెను. <sup>3</sup> అవి యిప్పుడు 'బ్రిటీష్' వస్తు ప్రదర్శనశాలయందుఁ గలవు. మఱియొకఁ డీతని కుమారుఁడు స్వయంభువుఁడు. ఈతఁడు పెనగలూరు, <sup>4</sup> నేరెడిపల్లి <sup>5</sup> మొదలగు ప్రదేశములందు శాసనములు వ్రాసినట్లు తెలియుచున్నది. వేంకటపతి దేవరాయలకాలమున స్వయంభువుని బంధువగు కృష్ణకవి శాసనలేఖకుఁడుగా నుండెను. ఈతఁడు దళివాయియగ్రహారము, <sup>6</sup> నెల్లంగుడి <sup>7</sup> మొదలగు గ్రామములందు శాసనములు వ్రాసెను;

మతము : దాసములు

వేంకటపతి దేవరాయలు విష్ణుభక్తుఁడు. తిరుపతి వేంకటేశ్వరుఁ డీతని యభిమానదైవతము.

1588-వ వత్సరమునఁ జివంబర నుందలి చిదంబరేశ్వరునకు నిత్యనైవేద్యమునకు దాన మొసఁగెను. <sup>8</sup> 1598-వ వత్సరమున నొక గ్రామమునకుఁ దిరుమలాంబపురమని పేరిడి, తిరుపతి నివాసులగు బ్రాహ్మణులకు దానిని దాన మొసఁగెను. <sup>9</sup> 1603-వ

1. Hultzsch, Reports on Sanscrit MSS., I, Page VIII

2. Narasimhachar, The Karnataka Country, Q. J. M. S, X, Page 256

3. Ep. Ind., IV, Page 2

4. Ep. Ind., XVI, Page 257, V. 177-178

5. Ibid., XI, Page 329

6. Ibid., XII, Page 1-7 V. 200

7. Ibid., XVI, Page 329

8. 385 of 1913

9. Catalogue of Copper-Plate Grants in the Govt Museum, Madras, Page 54

వత్సరమునఁ దిండివనమునందలి నేతగాండ్రకుఁ బన్నువిధించి, యా ధనమును నచ్చటి దేవాలయమునకు వినియోగింప నియమించెను. <sup>1</sup> 1604-వ వత్సరమున వెంగళాంబపురమును బెక్కండ్లు బ్రాహ్మణులకు దానమొసఁగెను. <sup>2</sup> 1606-వ వత్సరమునఁ దిరుపతి యందు నెలకొనియున్న వరదరాజస్వామి నిత్యమైన వేద్యమునకు దానమిచ్చెను. <sup>3</sup> 1607-వ వత్సరమున నృసింహస్వామికి దానమొసఁగెను. <sup>4</sup>

వటుంబము

ఈ సార్వభౌమునకు సంసారసుఖ మబ్బినది కాదు. గృహచ్ఛిద్రములు మెండుగానుండెను. తుదకు, వానిమూలమున, సామ్రాజ్యమునకే చేటుమూడెను.

ఈతనికి వేంకటాంబ, రాఘవాంబ, పెద్ద ఓబమాంబ, పిన్న ఓబమాంబ యను నలువురు భార్యలుండినట్లు 1586-వ వత్సరపు దానశాసనమువలనఁ దెలియుచున్నది. <sup>5</sup> కాని, యా సంవత్సరముననే వ్రాయఁబడిన దళవాయి యగ్రహారపు దానశాసనముఁ జూడఁ బిన్న ఓబమాంబకు మాఱుగఁ గృష్ణమాంబ యను పేరు గనఁబడుచున్నది. <sup>6</sup> కావున, నావత్సరముననే, పిన్న ఓబమాంబ చనిపోయిన కారణమునఁ, గృష్ణమాంబను వివాహమాడి యుండవచ్చును. 1601-వ వత్సరమునందలి దానశాసనముఁ జూడఁ బై వివరించిన నలువురును, గొండమాంబయు వేంకటపతి దేవరాయల దేవేకులై నట్లు తేటపడుచున్నది. <sup>7</sup> రాఘవాంబ చాలకాలము జీవించినట్లుగపడుదు. రామరాజీయమునందు సహితము వేంకటాంబ, పెద్ద ఓబమాంబ, కృష్ణమాంబ, గొండమాంబ నామములే కానఁబడుచున్నవి. <sup>8</sup> వేంకట

1. 31 of 1905

2. Rangacharya, I, Page 461, 1146

3. M.A.D., 1920, Page 39

4. Ep. Carn., V, BI, Page 145

5. Ep. Ind., XIII, Page 231, note 7

6. Ibid.; XII, Page 186, VV 27-39

7. Ibid. IV Page 270

8. Sources of Vijayanagara History, Page 243

పతిదేవుని మరణకాలమున బ్రదికియున్న రాణులు మువ్వరని బరదాస్ (Fr. Barradas) వ్రాతలవలనఁ దెలియుచున్నది.<sup>1</sup> అందొక రాణికి రాయలతో సమానమైన వయస్సు గలదనియు, మిగిలిన యిరువురకును ముప్పదియైదు వత్సరముల ప్రాయమనియు వ్రాసి యున్నాఁడు.

పై వివరించిన శాసనములను బరిశీలించిచూడ రాయల కాగ్ధరు భార్యలుండినట్లు తెలియుచున్నది. ఇంక వారినిఁగూర్చి యింనుక విచారితము, వారిలోఁ బెద్ద ఓబమాంబ జిల్లేళ్ల రంగ రాజు కూతురు. కృష్ణమాంబ జిల్లేళ్ల కృష్ణరాజు కొమార్తె. రాఘవాంబా కొండమాంబలు గొబ్బూరి ఓబరాయని తనూజుతలు.<sup>2</sup> వేంకటాంబాజుకుఁ డెవరో తెలియదు. కాని, జగ్గరాయని కూతురైన బాయమ్మను వేంకటపతి దేవుఁడు వివాహమాడినట్లు బరదాసు వ్రాతలవలనఁ దెలియుచున్నది.<sup>3</sup> వేంకటాంబకే బాయమ్మయను నామాంతరముండవచ్చును. ప్రతి శాసనమునందును నీమె పేరు మొదటఁ గనబడుచున్న కారణమున నీమెయే పట్టపు రాణియై యుండనోపును.

కొండమాంబిక దుశ్చర్య

గొబ్బూరియోబరాయఁడు తన తనయను రాఘవాంబను రాయలకొసఁగి, వివాహము చేసి, వేంకటపతిదేవరాయల యాస్థానమునఁ బలుకుబడి సంపాదించెను. దర్బారు సమయమున సహిత మీతఁడు చక్రవర్తితో సమానముగఁ గూర్చుండువాఁడు. ఈతని దుష్టవిచేష్టితమే మంత్రినర్థమునఁ గడతకు మూలమయ్యెను. రాఘవాంబ మరణానంతరము, రాయల యాస్థానమున నోబరాయని పలుకుబడి తగ్గఁజూచెను. అతఁడది గమనించి, వెంటనే తన రెండవ కూతురైన కొండమాంబికను మహారాజున కిచ్చి పరిణయము చేసెను. కొండమాంబ తండ్రిని బోలిన దుర్గుణములగని. అపర

1. Forgotten Empire, Page 224

2. Du Jarric I, Page 654

3. Forgotten Empire, Page 223

సత్యభామ, భర్తను వలలో వైచికిని స్వైరవిహారము సలుపుచుండెను. రాణిని సంతోషపెట్ట, మహారాజు, తన యాహ్వానిత్రులను సహితము దూరముచేయవలసినదని, క్రైస్తవమతాచార్యులకును, జక్రవర్తికిని గల స్నేహబంధ మీదేవేరివలనఁ ద్రుటిలోఁ దెగిపోయెను. పోర్చుగీసు క్రైస్తవమతాచార్యులవలన నీమె లోలోన లంచములు గొనుచుండెను. చక్రవర్తికిని, సామంతులకును భేదాభిప్రాయ ముత్పన్నమైనతఱి, నీమె మధ్యవ్యతినియె, తన యిచ్చచొప్పున వ్యవహారములఁ జక్కఁబెట్టుచుండెను. ఈమెకు నోబరాయఁ డన్ని విధములఁ జేదోడై వర్తిచుచుండెను. ఇరువురును గలిసి, మహారాజును లెక్కగొనక ప్రవచుచుండెరి.

కృత్రిమ సంతానము

ఆర్ధరు భార్యలలో నెవరికిని సంతానము కలుగలేదు. పట్టపు రాణి వెంకటాంబ (బాయమ్మ) సంతానమునకై యెన్నియో ప్రత్యోపవాసములు చేసెనుగాని, ప్రయోజనము లేకపోయెను. తుద కామె దుఃఖ మిట్లుఁజేసిమిల్లెను.

'ఒక బ్రాహ్మణ యువతి రాణిగారి సంతానాపేక్షను గమనించి, తానొక నెలగా గర్భిణిగానున్న విషయ మామెకుఁ దెలిపి, తాను గనినక్షణముననే తన బిడ్డను రహస్యముగా రాణివాసమున కంపెదనని యామెతో నుడివి, రాణిగారు నెలదినములుగా గర్భవణిగానున్నదనువార్త ప్రభువాఙ్మ చే బ్రజలలో వ్యాపింపఁ జేయుటకుఁ దగుప్రయత్నములు జరిపించెను. భూసురకాంతకుఁ దొమ్మిది నెలలు నిండినవి; అదృష్టవశమున మన్మథ మొలకవంటి కొడుకుడయ్యింపెను. మాటప్రకార మామె యా బాలుని బాయమ్మవశము చేసెను. బాయమ్మయు నా కుఱ్ఱవానిని సొంతకొడుకువలె నల్లారు ముద్దుగాఁ బెంచుచుండెను. రాయలు విధిలేక, యా బాలుని నకు నామకరణమహోత్సవము జరిపి, 'చిక్కరాయఁ' డని పేరు పెట్టెను. అది మొదలుకొని యా బాలునిఁ జంద్రగిరియందేయుంచి,

పదునాలుగువత్సరముల ప్రాయము రాఁగానే, తన బావమఱుదిని సంతోషపెట్ట నాతని తనయనిచ్చి, యా బాలునకు వివాహము చేసెను.

రాజు మూఁడుదినములకుఁ జనిపోవుననఁగా, సీ కృత్రిమ పుత్తుని వదలి, తన యన్నయగు రామరాజు రెండవకుమారుని శ్రీరంగరాజును \* బిలువనంపి, సామంతుల సమక్షమునఁ, దశయనం తర మీతఁడు రాజ్యాధికారము స్వీకరింపవలయునని నుడివి, రాజ ముద్రికను శ్రీరంగరాజున కొసఁగఁ బోయెను. అతఁ డంత సార్వభౌ మునిపాదములపైఁ బడి, కన్నీరుగార్చుచు, 'నా కీ ముద్రిక వలకు; కావలసినవారి కొసఁగుఁ' డని ప్రార్థించి, మిన్నకుండెను. మరల, వేంకటపతిదేవరాయలు తనహస్తమును జూచి, యాతనికి ముద్రిక సీయఁబోయెను. అప్పుడును నాతఁడు వలదనెను. మూఁడవతూరి రాయలు ముద్రికనొసఁగినప్పుడు శ్రీరంగరాజు విధిలేక, యటఁ జేరి యన్న సామంతుల ప్రోత్సాహమున దానినందికొని, మొదట శిర మునఁ దాల్చి, యామీఁద వ్రేలిధరించి, కన్నీరుగార్చెను. పిమ్మట రాజచిహ్నముల నన్నిటిని నాతని కప్పగించి, తనయనంతర మాతఁడే రాజని మఱియొకతూరి ప్రకటించెను. ఆ మాటలకుఁ గొందఱు సంతసించిరి; మఱికొందఱు దుఃఖించిరి.

\* Fr. Coutinho, in his letter of the 17th. July of same year, 1600, says: "Although the King prefers the younger brother (Ranga) who is being brought up in his very palace, nevertheless people say the elder one (Tirumala) will be the King, because he is liked by more numerous and powerful chiefs." Ranga then had only the king's predilection in his favour; while the right of birth and the esteem of the subjects were on the side of Tirumala.

"As a matter of fact, Fr. Coutinho in the same letter calls Tirumala 'the heir of this kingdom'. Again Tirumala is called 'the crown prince' by Fr. Guerreiro in 1604; and Fr. Coutinho once more calls him 'the prince' in a letter of 1608, although in the same letter he states that Venkata does not want either to name or to hear anybody talk of Tirumala. Such was the hatred of the sovereign for the elder of his two nephews. Thereupon prince Tirumala retired from Seringapatam, as already narrated, according to the wishes of Venkata himself."

The Aravidu Dynasty of Vijayanagara, 505.

+ "Then the king sent for his robe, valued at 200,000 cruzados, the great diamond which was in his ear, which was worth more than 600,000 cruzados, his earrings, valued at more than 200,000, and his great pearls, which are of the highest price."

ఇది జరిగిన మూడుదినములకు (1614 - అక్టోబరు) వేంకట పతిదేవరాయలు కాలధర్మమునొందెను. <sup>1</sup> అప్పటి కాలనికి నఱు వదియేడు వత్సరముల వయస్సు. వెల్లూరియందలి రాయల యుద్ధానవనముననే యాతనిదేహము దహన మొనర్చిరి. ఆ సమయమున నాతని మువ్వురు రాజులను భర్తతో సహాగమన మొనర్చి, మోక్షసామ్రాజ్యమును బొందిరి. <sup>2</sup>

## శ్రీరంగరాయలు

శ్రీరంగరాయలు పరిపాలన మారంభించినతోడనే, తనక్రిష్టలైన సేనానాయకుల నుంచుకొని, మిగిలినవారిని దన రాష్ట్రము నుండి వెడలఁగొట్టెను. సరదాదులతో జగ్గారాయఁడు, తిమ్మానాయకుఁడు, మాకారాయఁడును దప్ప, మిగిలినవారెల్లరును రాజభక్తి తత్పరులై యుండిరి. ఆ మువ్వురును బాయమ్మకుమారునకే పట్టముఁ గట్ట నిశ్చయించి, యందులకు వలయుప్రయత్నములు సేయుచుండిరి.

ఇది యిట్లుండ, శ్రీరంగరాయలు దనమిత్రులలో మువ్వురు దనకు నవిధేయులుగానున్న కారణమున వారిని దమ పదవులనుండి తొలఁగించెను. వారిలో మొదటివాఁడు దళవాయి; రెండవయతఁడు మంత్రి; మూడవయతఁడు నారపరాజు. వారు మువ్వురును సేవీభవించి, 'యిఁకమీఁద మీ యాజ్ఞకు బద్ధులమైవర్తింతు' మని నుడువుచు, మన్నింప రాజును బ్రార్థించి, రహస్యముగా జగ్గారాయనితోఁ గుట్రలుపన్ని, యాతని మేనల్లునకుఁ బట్టముఁ గట్టఁ బ్రయత్నించిరి.

1. "సుప్రసిద్ధుఁడగు వీరవేంకటపతిరాయలు క్రీ. 1614 ప్రాంతమున మృతి నొందెను. 1643 ప్రాంతమున శ్రీరంగరాయలు రాజ్యమునకు వచ్చి 1678 ప్రాంతమందు రాజ్యభ్రష్టుఁడై మహిమూరు జేశములో మృతి నొందెను. ఈ యిద్దఱు రాజుల నడిమి కాలమునందుఁ బంతురు రాజ్యమును గాంక్షించుటచే ఘోరమగు పోరు పుట్టి శ్రీరంగరాయలు, రామరాయలు, వేంకటపతిరాయలు ననువాద స్వల్ప స్వల్ప కాలము సింహాసనమధిష్ఠించి, పదభ్రష్టులగుచువచ్చిరి." - చంపూరామాయణ పీఠిక, పు. 4. (జయంతి రామయ్య)

2. Sewell. The story of Barradas, Pages 223-4.



ఒకనాటి ప్రాతఃకాలమున జగ్గారాయఁడు, తిమ్మానాయకుఁడు, మాకారాయఁడును గలిసి, తాము రాజభక్తిని వెల్లడింప వచ్చుచున్నామని రాజునకుఁ గబురంపిరి. పాప మా రాజు వారి మాటలు నమ్మి, వారిని లోనికి రానిచ్చెను. ఆ సమయమున జగ్గారాయఁడు కొంతసైన్యము నూరి బయట నుంచి, యెదువేలసైనికులతోఁ గోటలోనికిఁ బోయెను. మిగిలిన యిరువురును జెఱి రెండు వేల సైనికులతో దుర్గమును బ్రవేశించిరి. ఆ కోటకు రెండుగోడలు గలవు. జగ్గారాయఁడు దానిప్రథమద్వారముకడ వేయిసైనికులను, ద్వితీయద్వారమునొద్ద వేయిసైనికులను ఉంచెను. దానికి మఱియుక ప్రక్కనున్న రెండువాకిండ్లను దళవాయి ముట్టజించెను. అప్పు డటఁ జెలరేగిన హాహాకారములకు భీతిల్లి, రాజు, దుర్గద్వారములను బంధింప సేవకల నాజ్ఞాపించెను. ఆలోపల విరోధులు ద్వారములు సమీపించి, వానిని బగులఁగొట్టఁ బ్రయత్నించిరి. వారిలో, మొదట, మాకారాయఁడు వాకిలిబగులఁగొట్టి, లోనఁ బ్రవేశించి, రాజును బట్టి బంధించెదనని కేకలువేయుచుఁ బోయి, యాతఁడు తనకు లోబడి జగ్గారాయని మేనల్లునకుఁ బట్టముగట్టుచో, నాతనికి గీడువాటిల్లదని రాజునకు వర్తమాన ముంపెను. అంత శ్రీరంగరాయలు చేయునదిలేక, భార్యాపుత్ర సహితముగాఁ గోటవిడిచి పోయెను.

వెంటనే జగ్గారాయఁడు తన మేనల్లునకుఁ బట్టముఁ గట్టి, శ్రీరంగరాజును గుటుంబసహితముగ బంధించి, చెఱయందుంచెను. సేనానాయకు లెల్లరును జగ్గారాయనికి లోబడిరి. యాచమనాయఁడుమాత్ర మాకుత్సితునకు లోబడక, శ్రీరంగరాజు పక్షముఁ జూపించి, కోటకుదూరమునఁ దన సైన్యముతో వసించుచుండెను. అంత జగ్గారాయఁడు, 'నీవు రాజభక్తితోఁ బ్రవర్తింపవలయును. అట్లు వర్తింపవేని, నీకు హానిగలుగు' నని యాచమనాయనికి వార్త నుంపెను. నాయఁ డా వర్తమానము విని, 'కులగోత్రాదులు దెలియని బాలునియెడ నాయంతటివాఁ డెన్నఁడును రాజభక్తిని

జూపఁడు. రాగలక్ష్మీకునకు భయమందను. యుద్ధమునకు సిద్ధుడ' నని ప్రత్యుత్తరమంపెను. జగ్గారాయఁ డా యుత్తరము నాలించి, యాతని లోఁబఱచుకొన నగ్యవిధములఁ బ్రయత్నించెను. కాని, ప్రయోజనము లేకపోయెను. ఆమీఁద యాచమనాయఁడు జగ్గారాయని యుద్ధమునకుఁ బిలిచి, 'నీవు నన్ను రణమున గెలుచుచో, నీ మేనల్లుఁడు నిరాతంకముగా రాజ్యమును బాలింపవచ్చు' నని నుడివెను. మరల, జగ్గారాయఁ డెన్నియోవిధములఁ బ్రయత్నించెను, యాచమనాయని లోఁబఱచుకొనఁజాలఁడయ్యెను.

ఇదియిట్లుండ, యాచమనాయఁ డెవ్విధముననైనఁ జెఱచున్న శ్రీరంగరాజును దర్శింపఁ దలఁచి, యది యసాధ్యమని తెలిసికొని, యెట్టులేని నాతని కొమారులలో నొక్కనిఁ దనయశీఃము చేసికొన నిశ్చయించి, యా రాజు బట్టలనుతుకు చాఁకలిని రప్పించి, 'యోరీ! నీవెట్టులేని రహస్యముగా శ్రీరంగరాయల ద్వితీయ కుమారునిఁ గొనిరావలయు. నీ వట్లు చేసితివేని నీ కపరిమిత ధన మొసఁగుదు' నని నుడివెను. ఆ మాటల కారజఁడు సంతసించి, 'మీ రీవిషయమును రహస్యముగానుంచుచో, నేనీవనిని సాధింతు' ననెను. అంత యాచమనాయఁడు వల్లెయని, యొక యుత్తరము వ్రాసి మడివేలునకొసఁగ, నాతఁడు దానిని గైకొని, మఱునాటి యుదయమున నెప్పటియట్ల మయిలబట్టలు దేరఁ జెఱసాలకేగి, శ్రీరంగరాయల కా యుత్తర మొసఁగి, యాతని రెండవకుమారుని మలిసవస్త్రములలోఁ జుట్టి, యేరికినిఁ దెలియకుండ భద్రముగ నాతనిఁ దనయింటికిఁ గొనిపోయి, యట మూఁడుదినము లా బాలుని నుంచుకొని, నాల్గవదినమున నాతనిఁ బట్టణమునకు మూఁడుమైళ్ళదూరమున వసించుచున్న యాచమనాయని కొప్పగించెను. అతఁ డెంతయు హృష్టుఁడై యా బాలరాజును స్వీకరించి చాఁకలికి నపార బహుమతులొసఁగెను.

వెంటనే యా వార్త జగ్గారాయనికిఁ దెలిసి, నిజము గనుఁగొన నా బాలునికొఱకుఁ గోటయంతయు వెదికించెను. కాని,

యాతఁ డెందును గానరాడయ్యెను. అంత, యాచమనాయఁడు చేసినకుట్రను జగ్గారాయఁడు తెలిసికొని, యా బాలునిఁ బట్టి తేర నలుగురు సేనాధిపతులను నెనిమిదివేల సైనికులతోఁ బంపెను.

ఆ బాలుని నెట్టులైనఁ గాపాడఁదలఁచి, యాచమనాయఁడు తనకడనున్న సైనికులలో నమ్మకమైనబంట్లను నిరువదిమంది నేర్పఱచి, తనశిబిరమునుండి శ్రీరంగరాయలున్న చెఱసాలకు రహస్యముగా సొరంగముఁ ద్రవ్వించెను. అంత నాతని యనుమతిని భటులుగొంద తా సొరంగముఁ బ్రవేశించి, చెఱసాలలోనికిఁబోయి, యాచమనాయఁ డొసఁగిన యుత్తరమును రాజున కిచ్చిరి. ఆతఁ డెంతయు సంతసించి, భార్యాపుత్రులతో 'భయపడవల'దని నుడివి, సొరంగముఁ బ్రవేశింపనుండ, జగ్గారాయని సేవకులలో నొకఁడు తటాలున దానిలోఁ బడి, బిగ్గఱగా నఱచెను. ఆ సవ్వడినిఁ బట్టి మిగిలిన సేవకు లటకుఁ బోయి, నిజవృత్తాంతముఁ గనుఁగొని జగ్గారాయని కెఱిగించిరి. ఆతఁ డా మోసముఁ దెలిసికొని తక్షణమే శ్రీరంగరాజును నాలుబిడ్డలతో మఱియొకచోట బంధించెను.

తనప్రయత్నము కొనసాగలేదని చింతించి, యాచమనాయఁ డొక సేనాధిపతికి లంచమిచ్చి, సమయముఁ గనిపెట్టి, యాతఁడు చెఱసాలను రక్షించు సేవకులను జంపునట్లేర్పాటు గావించెను. ఒకనాఁడు కొలఁది సైనికులనుమాత్రమే కోటయందుంచి, మిగిలిన సైన్యముతో జగ్గారాయఁడొక సామంతుని శిక్షింపనేగెను. ఆ సమయమున యాచమనాయని పక్షముననున్న దళవాయి చెఱసాలను గాపాడుచున్న సేవకుల సంతమొందించి, యా దుర్గద్వారములలో మూఁడింటిని బట్టకొని, వెంటనేవచ్చి, కోటను ముట్టడింప వలయుననువార్త యాచమనాయనికిఁ దెలియఁజేసెను. ఆ లోపల, జగ్గారాయఁడు సైన్యముతో మరలివచ్చి, నాల్గవవాకిట దుర్గముఁ బ్రవేశించి, యా సేనాధిపతిని దళముతో సంతమొందించెను.

ఈ విచిత్ర సంఘటనలనుగాంచి, జగ్గారాయఁ డొక శ్రీరంగ

రాజును, నాతని కుటుంబమును బ్రాణములతో నుంచరాదని నిశ్చయించి, యాతని నాలుబిడ్డలతో సంహరించి రావలసినదిగఁ దన సోదరుఁ డైన చిన్న యోబలరాయని నాజ్ఞాపించెను. అంతఁ జిన్న యోబలరాయఁడు రంగరాజుకడకేగి, భ్రాతృనాజ్ఞను దెలిపెను. ఆ మాటలకు రాజు చింతించి, శత్రువుచే జక్కించుచుటకంటె నాత్మహత్యఁ గావించుకొనుటయే యుత్తమమని భావించి, తనవారల నెల్ల ర ముందుగఁ దుదముట్టించి, తుదకుఁ దాను ఖడ్గమునఁ బొడిచి కొని మరణించెను.

ఈ ఘోరకృత్యమునకు సరదారులెల్లరు జగ్గారాయని నిందించి, చాఁకలి గొనితెచ్చిన యా బాలరాజును గాపాడఁ దలఁచి, వా రెల్లరు యాచమనాయనిపక్షము వహించిరి. యాచమనాయఁడును నిట్టి కటువుకర్జమున కాగ్రహపడి, పదివేలపై నికులతో యుద్ధనన్నధుఁడై, 'నీవు శ్రీరంగరాయలఁ జంపించినను నాతనివంశ మింకను నిర్వంశము గాలేదు. నీవు నీ పై న్యములతో వచ్చి, నన్నును, నా బాలరాజును జంపుము. ఆ మీఁద నీ మేనల్లుఁడు సీరాతంకముగా రాజ్యముఁ బాలింపఁగలఁ' డని జగ్గారాయనికి సందేశమంపెను. ఈవార్త వినియు, జగ్గారాయఁడు కొంతకాలము యుద్ధమునకుఁ బూనకయుండి, యామీఁద విధిలేక పోరునకు దిగెను. కొంతకాల ముభయులకును ఘోరయుద్ధము జరిగెను. చివరకు జగ్గారాయనిబలము తగ్గెను. అంత యాచమనాయఁడు శత్రు శిబిరములఁ జొచ్చి, యందలి రాజచిహ్నములఁ గొనితెచ్చి, శ్రీరంగరాయల ద్వితీయపుత్రుడైన రామదేవరాయల కొసఁగి, యాతఁడే రాజని ప్రకటించెను. <sup>1</sup>

ఆమీఁద జగ్గారాయఁడు తన పై నికులతో నడవులకుఁ బాటి పోయి, రెండువత్సరములకాల మంతటంతటఁ బోరాటములు సాగించెనుగాని, ప్రయోజనము లేకపోయెను.

## రామదేవరాయలు

ఈతఁడు యాచమనాయని సాహాయ్యమున విజయనగర ప్రాజ్య సింహాసనమధిష్ఠించి, రాజ్యమును బాలింపఁదొడఁగెను.

రామదేవరాయలు పోచిరాజు రామరాజు కూతురగు బమాంబను, గొబ్బూరి యతిరాజు కొమార్తెయగు కొండమాంబు వివాహమాడెను. <sup>1</sup>

ఈతఁడు 1614-వ వత్సరమున రాజ్యమునకువచ్చి యెంతయు పరిపాలించినదియుఁ దెలుపుటకుఁ దగిన యాధారములు లేవు.

## పెద్ద ) వేంకటపతి రాయలు

రామదేవరాయల యనంతరము సింహాసనమునకు వచ్చిన ఁడు వేంకటపతిరాయలు. ఈతఁ డెప్పుడు రాజ్యమునకు వచ్చిన యుఁ దెలియదుగాని, యీ చక్రవర్తి 1642-వ వత్సరమువఱకు రాజ్యమును బాలించినట్లుమాత్రము స్పష్టమగుచున్నది. ఈతనికిఁ గై వేంకటపతిరాజనియు, గోపాలరాజనియు నామాంతరములు లేవు. ఈతఁడు రామదేవరాయల తనయుఁడై యుండనోపును.

ఈ గోపాలరాజు (పెద్ద వేంకటపతిరాజు) అళియరామ రాజు సోదరుఁడైన వేంకటాద్రి మనుమఁడగు గోపాలరాజని కందఱు భ్రమపడుచున్నారు. ఇది పొరపాటు. అళియరామరాజు వరుఁడైన తిరుమలదేవరాయల సంతతివారు పెనుగొండ, చంద్ర , వేలూరు పట్టణములను రాజధానులుగఁ జేసికొని, విజయనగర ప్రాజ్యమును బాలించిరి. అళియరామరాజు మఱియొక సోద ఁడు వేంకటాద్రి సంతతివారు కందనోలు (కర్నూలు) రాజ్యమున పతులైరి. గోపాలరా జీవంశములోని కడపటివాఁడు. ఈతఁడు

కందనోలును బాలించు సమయమున విజాపురసుల్తాను దండెత్తివచ్చి, గోపాలరాజును నోడించెననియు, నంత నాతఁడు కోటను వీడి పాటి పోయెననియుఁ దెలియుచున్నది. <sup>1</sup> కావున నీ గోపాలరాజు వేఱు పురుషుఁడు.

ఈతనికి సంతానములేని కారణమున నళియరామరాజు ముని మనుమఁడైన శ్రీరంగరాజును <sup>2</sup> దత్తు తీసికొనెను. ఈతఁడు చరిత్ర కారులవలన 'ఆటవ శ్రీరంగరాయ'లని వ్యవహరింపఁబడుచున్నాఁడు.

1639-వ వత్సరమున, మార్చి నెలలో, ఈస్టు ఇండియా కంపెనీవారి యేజంటుగానున్న 'ఫ్రాన్సిస్ డే' యను నాతనికిఁ జెన్నపట్టణమునఁ గోటను గట్టుకొనుటకు నైదు మైళ్ళ పొడవు, నొకమైలు వెడల్పుగల భూభాగమును వేంకటపతిరాయల యనుమతిచే నాతని సామంతుఁడైన దామర్ల వేంకటనాయకుఁడు రెండు వత్సరముల కాలము కౌలున కీచ్చెను.

సాశ్వతిమ్మనృపాలుఁడు, వెలుగోటి వేంకటవిభుఁడు, చెంజి (జింజి) వర దేంద్రుఁడును నీ వేంకటపతిరాయల సమకాలీనులైనట్లు తెలియుచున్నది. <sup>3</sup> ఈతఁడు 1642-వ వత్సరమున స్వర్గస్థుఁడయ్యెను.

1. Ferishta, III, P. 141 It was probably not long after this event that Abdul Wahab, was deputed by the Bijapur Sultan, with a powerful army to take the fort of Karnul. He invested the town, which was then governed by the last of its Hindu rulers, Gopala Raja, a grandson of Rama Raya, the Regent of Sadasiva. This chief stoutly defended the town, which was strongly fortified. He was assisted, it is said, by a force sent by his relation the Emperor Venkata. Gopala Raja, however, was eventually forced to yield; and he is said to have fled from the town through the northern gateway of the fort, still known as 'Gopala Daruwaza.' Gopala's palace, even in its present ruinous state, shows to this day its ancient beauty and richness. Cf. M. E. R., 1915-16, P. 44, Para 26.

Vide, The Aravidu Dynasty of Vijayanagara, P. 337

2. చిన్న వేంకటపతిరాజు మూడవ (కడపటి) కొమారుడు

3. చంపూరామాయణము, ప్ర. ఆ. ప. 31

## శ్రీరంగరాయలు (ఆటవ)

పెద్ద వేంకటపతిరాయల యనంతర మాతని దత్తపుత్రుడు శ్రీరంగరాయలు సింహాసనాసీనుడయ్యెను. ఈతడు కవిసహృదుడు. దానగుణవిశ్రుతుడు. వితతప్రతాపశాలి. సుందరాకారుడు.

ఈతడు, రాజ్యమునకు వచ్చినతోడనే, విజయనగర సామ్రాజ్యమును బూర్వపు జాన్నత్యమునకుఁ దీసికొని రాఁదలంచి, గోలకొండ నవాబుతోఁజేరి తనకు ద్రోహము చేయుచున్న దామర్ల వేంకటనాయకుని నధికారమునుండి తొలగించెను. పులికట్టు, తిరుపతి ప్రాంతములవఱకు వచ్చిన గోలకొండ సేనలను వెనుకకుఁ దఱుముఁ గొట్టెను.<sup>1</sup> ఆమీఁద ఈస్టు ఇండియా కంపెనీవారు, తమకుఁ గాలాసఁగిన వేంకటనాయకుడు పదభ్రష్టుడగుటవలనను, జక్రవర్తియైన వేంకటపతిరాయలు మరణించుటవలనను భయమంది, శ్రీరంగరాయలను దర్శించి, మరల సీతనివలనఁ గ్రొత్తకాలు సంపాదించిరి.

ఈతడు గొబ్బూరి వెంగళరాజు కూతురగు పాపమాంబను, బోచిరాజు వెంగరాజు తనయయగు రాఘవాంబను, బోచిరాజు వెంకటరాజు కొమార్తెయగు వెంగమాంబను వివాహమాడినట్లు తెలియుచున్నది.<sup>2</sup>

శ్రీరంగరాయలు ముప్పదియాఱు వత్సరములు రాజ్యముఁ జాలించి, 1678-వ వత్సర ప్రాంతమున రాజ్యభ్రష్టుడై, చని, మహిసూరు దేశములో మృతినొందెను.

## వేంకటపతి రాయలు

శ్రీరంగరాయల యనంతరము వేంకటపతిరాయలు నామ మాత్రావశిష్టమైయున్న విజయనగరరాజ్య సింహాసనమధిష్ఠించి,

1. నరపతి విజయము, ప. 360

2. నరపతి విజయము, ప. 362-3

రెండు వత్సరముల కాలము మాత్రము పాలించినట్లు కొన్ని శాసనములవలనఁ దెలియుచున్నది.<sup>1</sup>

ఈ వేంకటపతిరాయలు శ్రీరంగరాయల తనయుడై యుండునోపును. ఈతఁ డే భార్యయందు జనించినవాఁడో తెలియదు.

ఆదర్శప్రాయమైయొప్పిన విజయనగరసామ్రాజ్యము శ్రీరంగరాయల మరణానంతరము ప్రాభవవై భవాదులను, ధనకనకవస్తువాహనాదులను సంపూర్ణముగఁ గోలుపోయి, మహారాష్ట్ర రాజ్యమున లీనమై పోయినది.

ఆహా! కాలమహిమ!

---

1. Sewell, Lists of Antiquities, Vol. II.



# ఆర్వీ టి (నరపతి) వంశము

(ఆ నె గొం ది)


Rulers

కొండరాజు	క్రీ. శ.
రామరాజు	-
శ్రీరంగరాజు	-
పెద్ద వేంకటపతిరాజు	-
చిన్న వేంకటపతిరాజు	-
వీర వేంకటపతిరాజు	-
కొండరామరాజు (రంగరాజు)	-
పెద్ద వేంకటరాజు (రంగరాజు)	-
తిరుమలరాజు	„
రామరాజు	-
గోపాలరాజు	-
వీర వేంకటపతిరాజు	-

Pensioners


తిరుమల దేవరాజు	1756 -
(Pension)	1801 -
వీర వేంకటపతిరాజు	1824 -
తిరుమల దేవరాజు	1831 -
వేంకటరామరాజు	1866 -
కృష్ణ దేవరాయలు	1871 -
పెద్దనరసింహరాజు	1872 -
శ్రీరంగ దేవరాయలు	1902 -
కుప్పమరాణి	1918

అభియ రామ రాజు



### Section 3. (Continued)


\* కొదండరామరాజు  
(రంగరాజు)



# Pensioners



వీరి వేంకటపతిరాజు

(Son of Gopala, adopted by Chinna Dasa)



# Pensioners (Continued)

## \* కేళవమ్మ



# ఆ నె గొం ది రా జు లు

(ఆర్యీటి - నరపతి - వంశము)

విజయనగర సామ్రాజ్యపతనానంతరము వేలూరుప్రాంతము నుండి యానెగొందికి వచ్చి, రాజ్యమును సంపాదించిన యార్యీటి వంశజుఁ డెవ్వఁడని పెక్కండ్రు సంశయపడుచున్నారు. చారిత్రక దృష్టితోఁ బరిశీలించిన నట్టి సందేహమునకుఁ జోటుండదు.

ఆర్యీటి శ్రీరంగరాజునకుఁ దిరుమలాంబయందుఁ గోనరాజు, తిమ్మరాజు, అలియరామరాజు, తిరుమలదేవరాజు, వేంకటాద్రి యను నైదుగురు కొడుకులు పుట్టిరనియు, వారిలో రామరాయ, తిరుమలదేవరాయ, వేంకటాద్రి వంశములుమాత్ర మభివృద్ధి నొంది, వేఱు వేఱు ప్రదేశములకుఁ బాలకులై రనియు స్థలాంతరమున వ్రాసియుంటిని. తిరుమలదేవరాయలు పెనుగొండయందుఁ బ్రతినిధి గానుండెను వేంకటాద్రి కర్నూలు రాజ్యమునకుఁ బ్రభువయ్యెను. అలియరామరాజు విజయనగర సంస్థానమున శ్రీ కృష్ణదేవరాయల ప్రాపు సంపాదించి, యాతనికి నల్లుఁడై, ప్రళయకావేరి మొదలగు ప్రదేశముల కధినాథుఁడై, యచ్యుతరాయ సదాశివరాయల కాల మున వారిని బేరునకుమాత్రము రాజులుగనిలిపి, తానె సామ్రాజ్య మును బాలించెను. 1567- వ వత్సరమునఁ దాళికోటయుద్ధమున రామరాయలు మరణించిన పిదప, నాతని సోదరుఁడును, బెనుగొండ ప్రతినిధియునైన తిరుమలదేవరాయఁడు విజయనగరరాజ్య సింహాసనమధిష్ఠించెను. రామరాజు సంతతివారు మొదటిచుండియుఁ దుంగభద్రానదీతీర్థస్థప్రదేశముల కధినాథులై, విజయనగరసింహాసనమునకు లోఁబడి, పాలనము సాగించుచుండిరి. దీనికి దృష్టాంతముగ రామరాజుతనయులలోఁ గొండరా జానెగొందిని, <sup>1</sup> జిన్న తిమ్మరాజు రాయచూరిని <sup>2</sup> బాలించినట్లు నరపతివిజయము తెలుపుచున్నది.

1. నరపతివిజయము, ప. 805

2. నరపతివిజయము, ప. 810

వీరు, తమ వంశజులు విజయనగరసామ్రాజ్యాధీశ్వరులై యుండినంతకాలము స్వతంత్రులై వర్తించిరి. అమీఁద, మహమ్మదీయులకును, మహారాష్ట్రీలకును లోఁబడి, రాజ్యమునుగోలుపోయి, చివర కానెగొందిసంస్థానమును మాత్రము సంపాదించుకొనిరి. ఇది మొన్న మొన్నటివఱకు నిజమురాష్ట్రమునకుఁ జేరియుండెను.

**కొండరాజు**

అలియరామరాజు తృతీయభార్యయగు కొండమాంబయందు జనించిన యిరువురు పుత్రులలో మొదటివాఁడు కొండరాజు. ఆనె గొందిని బాలించిన యార్వీటివంశజులలోఁ బ్రథముఁ డీతఁడే. ఈతఁడు నిజమునేనలను గంగావతినుండి కృష్ణానదివఱకును బాటఁ దోలి కీర్తిగన్నవాఁడు.<sup>1</sup> సూరపరాజు కూతురగు తిరుమలాంబను వివాహమయ్యెను. ఆమెవలన రామరాజుడయ్యెను. 1565  
రామరాజు

కొండరాజు మరణించిన పిదప, నాతని తనయుడగు రామరాజు రాజ్యమునకు వచ్చెను. ఈతఁడు హరిభక్తిపరుఁడు. సుగుణాకరుఁడు. దానకర్ణుఁడు. గొబ్బారి యోబరాజు కూతురగు నరసింగమ్మను, సూరపరాజు ఓబరాజు తనయయగు నోబమాంబను, బోచిరాజు చెన్నరాజు పుత్రికయగు జానకమ్మను బరిణయమయ్యెను.

**శ్రీరంగరాజు**

రామరాజునకు సంతానము లేని కారణమున నాతని యనంతర మాతని పినతండ్రయిగు శ్రీరంగరాజు రాజ్యమునకు వచ్చెను. ఈతఁడు వీరాగ్రణి. రిపులఁబారిగొని, వారి సంపదలఁ జూఱలాడిన వాఁడు. దానలోలుఁడు. ఆశ్రితప్రజపంజరుఁడు. ధర్మమార్గతత్పరుఁడు. ఈతఁడు పోచిరాజు రఘునాథరాజు తనయయగు లక్ష్మోంబను బరిణయమయ్యెను. ఈమెవలనఁ బెద వేంకటపతి, చిన వేంకటపతియను కుమారులు గలిగిరి

పెద్ద వేంకటపతిరాజు

శ్రీ రంగరాయల యనంతరము పెద్ద వేంకటపతి రాజయ్యెను. ఈతఁ డరిభీకరుఁడు. కరుణానిధి. జనులకు సౌఖ్యములఁ జేకూర్చిన ఘనుఁడు. ఈతఁడు గొబ్బూరి యోబరాజు తనయను బంగారమ్మను వివాహమాడెను.

చిన్న వేంకటపతిరాజు

పెద్దవేంకటపతికి సంతానములేని కారణమున నాతని యనంతరము చిన్న వేంకటపతి రాజయ్యెను. ఈతఁడు సాత్త్వికగుణగణ ప్రధానుఁడు. అందాలవాఁడు. దానపరుఁడు. జల్లేళ్ల నారపరాజు తనయ వెంగళాంబను నుద్వాహమయ్యెను. ఈమెవలన వీరవేంకటపతిరాజు, తిరుమలరాజు, శ్రీరంగరాజు నను మువ్వురు తనయులుదయించిరి.

ఈతఁ డొకనాఁడు తుంగభద్రానదీతీర్థస్థ విరూపాక్ష స్వామిని సేవించి చనుచు, మార్గ మధ్యమున నొక్కయెడ నిచుక విశ్రమించెను. అంత దివ్యభూషణములు, దివ్యమాల్యములు, దివ్య గంధములు, దివ్యవస్త్రములును దాల్చి, కోదండవాణియైన రామభద్రుఁ డాతనికి సాక్షాత్కరించి, తాను శ్రీరామభద్రుఁడని యెఱిగించెను. అంత నా చిన్న వేంకటపతి నిటలతటాగ్ర సంఘటితహస్త కమలుండై సమస్కరించి, కనకవీరమున నా స్వామి నాసీనుఁ గావించి, యాగమోక్త విధానమున నా కమ్రమూర్తినిఁ బూజించి, యిట్లు స్తుతించెను.

చక్రబంధము—

‘భవ్యాశోస్థునూతినందన రమాభావేందుసారంగ కా  
క్రవ్యాదప్రహరప్రపీణ సయరక్షాగణ్యానామాంకితా  
దీవ్యాండ్రప్రచయప్రభావనరథా దీనస్పృహకంటకా  
కావ్యారంభహితక్రమావిదిత నాకారీ క్రితానందకా.’



నాగబంధము—

‘పరమదయాకరా రవిజభంజనబోధవిహారభాసురా  
కరధృతచాపసీరజజకంజసుర ప్రకరాశనాంబుజా  
మరధరణీజహీరశరమార విపక్షపయోదసారకీ  
రైరమశతావిహారధరధీర వసువ్రజభూతపావకా.’

— నర. ప. 337

ఈ స్తుతివాక్యములకుఁ గోదండరాముఁ డెంతయు సంత  
సించి, ‘నీ కుమారుఁడగు వీరవేంకటపతికి మదంశమున సగ్రసుతుఁ  
డుదృవిల్లు’ నని యానతిచ్చి, తిరోహితుఁడయ్యెను.

అంతఁ జనవేంకటపతి మేల్కొంచి, తాఁ గలఁగన్న విషయ  
మును దనబంధువులకు వినిచి, వారల సంతసపఱచి, చక్రతీర్థము కడ  
నున్న గోదండరామాలయమునకు గోపురప్రాకారములఁ గట్టించి,  
గోదండరాముని యనుగ్రహమునకుఁ బాత్రుఁడయ్యెను.<sup>1</sup>

(వీర) వేంకటపతిరాజు

చిన్న వేంకటపతి యంతర మాతని జ్యేష్ఠతనయుఁడగు  
వీర వేంకటపతి రాజ్యమునకు వచ్చెను. ఈతఁడు ‘విరోధిరాజమద  
కుంజరసింహాకిశోరమూర్తి.’ హరిభక్తిపరుఁడు. ధర్మవేది. ఈతఁ  
డానెగొందిరాజ్యమునే కాక, యార్వీటిని సహితము పాలించినట్లు  
తెలియుచున్నది.<sup>2</sup>

ఈతఁడు సూరిపరాజు శృష్ణరాజు పుత్రికయగు నప్పలాం  
బను, బోచిరాజు రఘునాథరాజు తనయలగు వేంగమాంబా కోనే  
రమ్మలను వివాహమాడెను. ఆ మువ్వరలోఁ బతిమన్నన కెక్కినది  
యప్పలాంబ. ఈమెకు రామరాజు, తిమ్మరాజు, వేంకటాద్రియను  
మువ్వురు తనయులు గలిగిరి. వీరిలో ద్వితీయుఁడు తిమ్మరాజు  
విరూపాక్షాలయ ప్రాగ్ధ్వార గోపురమును గట్టించి,<sup>3</sup> రామభద్రుని

1. నరపతివిజయము, ప. 333 - 349

2. నరపతివిజయము, ప. 309

3. నరపతివిజయము, ప. 394

కథను ద్విపదరూపమున రచించి, దానిని విరూపాక్షస్వామి కంకిత మొనర్చి, <sup>1</sup> తుంగభద్రానదీతలమునఁ గ్రముకముఖభూజములు, మల్లికా ప్రభృతలతావళులుఁ గల యుద్యానమును వేసి, యందు శ్రీరంగభామునిఁ బ్రతిష్ఠించినట్లు <sup>2</sup> తెలియుచున్నది.

(కోదండ) రామరాజు

వీరవేంకటపతి తరువాత రాజ్యమునకు వచ్చినవాడు రామ రాజు. ఈతఁడు కోదండ రామునియంశమునఁ బుట్టినవాడు. ఈత నికిఁ గోదండరామరాజనియు, రంగరాజనియు నామాంతరములు గలవు. రామునిఁ బోలిన సుగుణాభిరాముఁడు. ఆర్యసన్నతుఁడు. అన్యతమాడనివాడు. జూటూరియుద్ధమున శత్రువుల జయించి, <sup>3</sup> కీర్తి కాంతనువరించెను. మహిసూరు దళవాయి కుమారయ్య హాసక, కడఁ గోదండరామరాజును యుద్ధమునకుఁ జేరెను. రామరాజు, కాసరకోటతిమ్మయ్య, సబినీసుకృష్ణయ్య, మట్టి వేంకటపతిరాజును పెంటఁగొని, కయ్యమునకు దిగి, శత్రువుల జయించెను. <sup>4</sup>

రామరాజు పోచిరాజు కృష్ణరాజు తనయ నాంచారమ్మను, జిల్లేళ్లతిర్నాధరాజు కూతురగు వేంకమాంబను, సూరపరాజు ఓబ రాజు పుత్రికయగు నుగ్గమదేవిని, బోచిరాజు అచ్చిరాజు కొమార్తయగు రాగమాంబను, జిల్లేళ్లతిరువేంగళనాథుని తనుజాతలగు నుగ్గమాంబ నాంచారమ్మలను, వరదరాజు అప్పలరాజు కుమారికయగు తిరువేంగళాంబను నుద్వాహమయ్యెను. వీరిలో నుగ్గమదేవి యందుఁ బెదవేంకటరాజును, నాంచారమ్మవలనఁ జినవేంకటకోదండ రామరాజులును, రాగమాంబయందు వేంకటపతియుఁ గలిగిరి.

కోదండరామరాజు వెంకయ్యకృతమగు 'నరపతివిజయ' మను నామాంతరము గల <sup>5</sup> 'రామరాజీయము' నకుఁ గృతిభర్త.

1. నరపతివిజయము, ప. 395

2. నరపతివిజయము, ప. 396

3-4. నరపతివిజయము, ప. 430

5. This work (Rama Rajiyamu) is edited by Gustav Oppert, Ph.D., of. of Sanscrit Comparative Philology, Presidency College, Madras.

పెద్ద వేంకటరాజు

కోదండరామరాజు మరణించిన పిదప, నాతని జ్యేష్ఠపుత్రుడు పెద్దవేంకటరాజు సింహాసన మలంకరించెను. ఈతనికి రంగరాజుని నామాంతరము గలదు.

తాళికోట యుద్ధానంతర మళియరామరాజు సంతతికి సంపూర్ణముగ దక్కిపోయిన యానెగొంది ప్రాంతభూము లీ రంగరాజు (పెద్ద వేంకటరాజు) మరణకాలమునాటికి మహారాష్ట్రుల హస్తగతమైనవి. ఈతనికి దిమ్మాబ (తిమ్మాజమ్మ) యను సతీమణివలన రామరాజు, తిరుమలరాజును జనించిరి.

తిరుమలరాజు

రంగరాజు రాజ్యమును బోగొట్టుకొని చనిపోయిన పిమ్మట, నాతని ధర్మవత్ని తిమ్మాజమ్మ తన కుమారులను వకీలు వేంకటకృష్ణప్పతో శ్రీ శివాజి మహారాజుకడకు రాయబార మంపెను. ఆతఁడా మాటలు విని, సంకసించి, దయాళువై, క్రీ. శ. 1657-వ వత్సరమునకు సరియగు శాలివాహనశక 1579, హేవిశంబి సంవత్సరమైన శాఖశుద్ధ ద్వాదశి దివసమున—

సంస్థాన విద్యానగర్ ఆనిగుంది

గంగావతి ప:

హోసూర్ సమత

కంపలి సమత

వడ ,,

కామలాపూర్ సమత

వరోజి ,,

తకలికోట ప:

హణరావి అంతాపుర

సిరెకోల సమత ప: లన

సర్వహక్కులతో నాచంద్రతారార్క మను భవించులాగున రజతఫలకము \* న శాసనము వ్రాయించి, తిరుమల రాజునకుఁ బ్రసాదించెను.

\* ఈ శాసనము మహారాష్ట్ర భాషలో వ్రాయబడి, నరపతి (ఆనెగొంది) సంస్థానాధీశ్వరులకడనున్నది.





## రామరాజు

తిరుమలరాజు పదిపాలనా కాలముననే రామరాజు గతిం చెను. తిరుమలరాజు ననంతర మాతని పెద్దకొమారుడైన రామరాజు పాలకుడయ్యెను.

## గోపాలరాజు

రామరాజు సంతాన హీనుడై మరణించుటవలన నాతని సోదరుడు గోపాలరాజు రాజ్యమునకు వచ్చెను. ఈతనికి వీరవేంకట పతియను కుమారుడు గలడు. తిరుమలరాజు జ్యేష్ఠభ్రాతృయగు రామరాజు మనుమడైన చిన్నదాసరా జీ వీరవేంకటపతిని దత్తుతీసి కొనెను.

## వీరవేంకటపతిరాజు

గోపాలరాజు పిదప, వీరవేంకటపతి సంస్థానాధీశ్వరుడయ్యెను. ఈతనికిఁ దిరుమల దేవరాజును కొడుకును, జెల్లమ్మయను కూతురును గలరు. తిరుమల దేవరా సరసింగమ్మను వివాహమయ్యెను. జెల్లమ్మ రంగపతిరాజు కుమారుడగు దళవాయి - కుమారరాఘవరాజునకు ధర్మపత్ని యయ్యెను.

## తిరుమల దేవరాజు\*

మొదటినుండియు నొడుదొడుకులేక సాగిన యానెగొంది రాజ్యము రంగరాజు (పెద్ద వేంకటరాజు) కాలమున విచ్ఛిన్నమయ్యెను. విచ్ఛిన్నమైనదానిని రంగరాజు కుమారుడు తిరుమలరాజు 1657-వ వత్సరమున శ్రీశివాజీమహారాజువలన నార్జించెను. ఆర్జించిన రాజ్య మన్యాయాకాంతము గాకుండ. 1786-వఱకు నా ర్వీటి వంశజులకు నిలిచియుండెను.

వీరవేంకటపతిరాజు 1756-వ వత్సరమున మరణించెను.

\* ఇందలి విషయములు సరపతిసంస్థానాధీశ్వరులొసంగిన 'తిరుమలదేవరాయచరిత్రము' (Chronicle of Tirumala Deva Raju) నుండి యుద్భవములు.

పిదప, నాతని తనయుడు తిరుమల దేవరాజు రాజ్యమునకు వచ్చి, యానెగొంది, గంగావతి, కంపిరి, కుల్ కోట, బసరూర్, హోసూరు,\* మొదలగు ప్రాంతములకు సధిపతియయ్యెను. ఈ భాగములనుండి యీతనికి సంవత్సరమున కైదులక్షల రూప్యములు వచ్చుచుండెను.

1782-వ వత్సరమున హైదరాల్లీ చనిపోయిన పిదప, నాతని తనయుడు టిప్పసుల్తాను మహిసూరు రాజ్యమున కధిపతియయ్యెను. ఆమీద నాతడు మలబారు, కొడగు, మహిసూరునకు జుట్టును గల మఱికొన్ని దేశములను జయించెను.

1786-వ వత్సరమున నాతడు డానెగొందిపై దాడివెడలి, తిరుమల దేవరాజును బదభ్రష్టుని గావించి, యా రాజ్యమును బాలింప 'బకర్ గంగ్' అనునాతని నియమించెను. పిమ్మటఁ దిరుమల దేవరాజు 1790, నవంబరు 17-వ తేది బకర్ గంగ్ నోడించి, సంస్థానమును స్వాధీనపఱచుకొనెను.

1789-వ వత్సరమున టిప్పసుల్తాను తిరువాన్కూరు రాజ్యముపై దండయాత్ర సాగించెను. ఆ దేశపురా జాంగ్లేయులకు మిత్రుఁ డును, సహాయుఁడునైన యుండెను. ఆ కారణమున నాతడు వెంటనే, తనకు టిప్పవలనఁ గలుగుచున్న బాధలను దొలగింపవలయునని యాంగ్లేయులను వేడకొనెను. ఆ కాలమున గవర్నరుజనరలుగా నుండిన కారక్ వాల్లీ సాతనికి సాయపడెదనని మాటయిచ్చి, టిప్పతో యుద్ధము సేయుటకుఁ దనకు సాయపడవలయునని నైజామునకును, మహారాష్ట్రులకును సత్తరములు వ్రాసి పంపెను. అందులకు వారిరువురును దమ సమ్మతినిఁ దెలుపుచుఁ బ్రత్యుత్తరములు వ్రాసిరి. అంతఁ గారక్ వాల్లీ సుస్వయముగా సేనాధిపత్యము వహించి, పెద్దపై న్యముతోఁ బోయి, 1792-వ వత్సరమున బెంగుళూరు ముట్టడించెను. ఆ సమయమున మాటప్రకారము నైజా

\* రజతి ఫలకమునందుఁ బేర్కొనఁబడిన ప్రదేశములకును, వీనికిని గొంత ఖేదము గన్పట్టుచున్నది.

మును, మహారాష్ట్రులును నాంగ్లేయులకుఁ దోడ్పడిరి. కారణవాలీసు ప్రభు పాప్రాంతమునందలి కోటలను బెక్కింటిని స్వాధీనపఱచుకొని, శ్రీరంగపట్టణము చేరెను. టిప్పుసైనికు లోడిపోయి నగరముఁ బ్రవేశించిరి. అంత గత్యంతరములేక, టిప్పుసుల్తాను, సంధిచేసికొనుటకు సమ్మతింపుఁడని యాంగ్లేయులఁ బ్రార్థించెను.

ఆ సమయమున (16 మార్చి, 1792) టిప్పుసుల్తానుతో నాంగ్లేయులకును, వారి మిత్రమండలికిని శ్రీరంగపట్టణమునొద్ద సంధి జరిగెను. ఆ సంధిపరతుల ననుసరించి, టిప్పు, తన రాజ్యములో నగము విడిచిపెట్టుటకును, యుద్ధవ్యయము (3,000,000 పా.) నచ్చుకొనుటకును, దానిలో నగము వెంటనే చెల్లించుటకును, మిగిలిన మొత్తము చెల్లించువఱకును దన కుమారులలో నిద్దఱ నాంగ్లేయులయొద్దఁ గుదువగా నుంచుటకును సమ్మతించెను.

ఆ సంధిప్రకారము టిప్పు విడిచిపెట్టిన దేశముల నాంగ్లేయులతో సమముగా నై జామును, మహారాష్ట్రులును బంచుకొనిరి.

ఈ సంధిపరతుల ననుసరించి, యానెగొందిరాజ్యము టిప్పు సుల్తానునకుఁ జేరవలసిన స్థైర్యపడెను. ఆ కారణమున టిప్పు తన సేనాని యగు కమల్ ఉద్దీన్ అనునాతనిపై న్యాయముతో నానెగొందిని స్వాధీనపఱచుకొన 1793-వ వత్సరమునఁ బంపెను. కమల్ ఉద్దీన్ వచ్చుచున్నాడను వార్త విని, తిరుమల దేవరాజు శత్రువును డీకొన సైన్యసమేతుడై, యెదురేగెను. ఉభయ పక్షముల వారికిని హోస్పేట (Hospet) కు రెండు మైళ్ల దూరమునఁ గల యనంతశయ నాలయము \* కడ ఘోరయుద్ధము జరిగెను. విజయ నగర సామ్రాజ్య కీర్తి ప్రతిష్ఠలు నిలుపుకొనుటకై తిరుమల దేవరాజు తన శక్తి కొలఁదిఁ బోరి, యోడిపోయెను. ఇందు నశించిన శత్రుత్రియుల సంఖ్య యనల్పము. ఈ యుద్ధముచుగూర్చి యా ప్రాంతవాసు లిప్పటికినిఁ దలపోయుచుందురు.

\* దీనిని శ్రీకృష్ణదేవరాయలు కట్టించెను.



తిరుమల దేవరాజుపజయముఁ బొందినపిదప, నాలుగేండ్ల వఱకును మిత్రమండలిసాహాయ్యమునకై నిరీక్షించెనుగాని, ప్రయోజనములేకపోయెను. అంత నాతఁడు ధైర్యమువలంబించి, తనకుఁ గావలసిన ప్రజలను బ్రోగుచేసికొని, 1797-వ వత్సరమునఁ దన శత్రువుపై దాడివెడలెను. ఆకాలమున రాజకీయవాతావరణమునఁ గల మార్పువలనఁ దిరుమలరాజునకు జయముగలిగెను; మరల రాజ్యము ప్రాప్తించెను.

1798-వ వత్సరమున వెల్లెన్టీప్రభువు గవర్నరు జనరలుగ వచ్చెను. రాగానే, యాతఁడు నైజామును వశపఱచుకొని, యాతనిని కంపెనీవారికి సామంతునిగఁ జేసెను. ఆమీఁద, 1799-వ వత్సరమున టిప్పుసుల్తానుతో యుద్ధమారంభించి, యాతని సైన్యములను 'మాలవెల్లి' యను చోట నోడించెను. అప్పుడు టిప్పు మరణించెను; శ్రీరంగపట్టణము స్వాధీనమయ్యెను.

ఈ యుద్ధపువరకుల ననుసరించి, తిరుమల దేవరాజు తన రాజ్యము నాంగ్లేయులవశము చేయవలసివచ్చెను. తన పాలనముననున్న కంపిలిగరమును గైకొన జనరలు హోరిస్, మైసూరు దివానుగానుండిన పూర్ణయ్యయు నొక సైన్యమును సుబ్బారావు మోతీ వెంటఁ బంపిరి. ఆంగ్లేయసైనికులు శిరాకోలము సమీపించు సరికి, తిరుమల దేవరాజు వారినాదరింపఁ దనవారి నటకుఁ బంపెను. ఆనెగొందిరాజు తమయెడఁ జూపిన యాదరమునకు నాంగ్లేయులెంతయు సంతసించి, తాము గైకొన్న రాజ్యమునుండి యా రాజునకుఁ దుంగభద్రానదికి నుత్తరపుదిక్కునఁ గల యానెగొంది గంగావతులను, దక్షిణభాగమునఁ గల కంపిలి, కమలాపురము మొదలగు ప్రదేశములను బ్రసాదించిరి. అతఁ డింకను రాజ్యమునకై యాంగ్లేయుల నొత్తడింప, వారాతనికి సంవత్సరమునకు 15,000 వరహాలరాబడిగల జాగీరు నిచ్చిరి. తిరుమల దేవరాజుంతటితోఁ దృప్తినొందక, తన సంస్థానమును సమగ్రముగ నొసఁగవలయునని కోరెను. అతని వేడితో లంగీకరింపఁబడువఱకును నాతనికిఁ గొంత

మొత్తమిచ్చుచుండవలయునని తీర్మానించి, నెలకు 1000 వరహాల వంతున 1799 అక్టోబరు మొదలు 1800 మార్చివఱకును నొసఁగిరి.

ఆ లోపల నాంగ్లేయులు, తామార్జించిన టిప్పుసుల్తాను రాజ్యములో మలబారు, కనరాజిల్లాలను దాముంచుకొని, దత్త మండల మనఁబరఁగు కడప, కర్నూలు, బళ్లారి, అనంతపురము జిల్లాలను నైజామున కిచ్చిరి. ఆ కారణమున బళ్లారిజిల్లాలోని యానెగొందిరాజ్యము నైజామునకుఁ జేరిపోయెను.

అంత నాంగ్లేయులు తిరుమలదేవరాజును దనసంస్థానపు హక్కులను స్థిరపఱచుకొన, సుబ్బారావు మోతీవెంట, గుత్తిలో నున్న నైజాము ప్రతినిధియగు మీర్ ఆలమ్ కడకుఁ బంపిరి. మీర్ ఆలమ్ ఆంగ్లేయులు వ్రాసియంపిన యుత్తరమును జదువుకొని, తిరుమలదేవరాజుతో సంప్రతించి, 'నేనొసఁగు జాగీరుతోఁ దృప్తిపడుదు వేని, యుత్తరువు నిష్పదేయిచ్చెద' నని నుడివెను. దానికిఁ దిరుమలదేవరాజు సమ్మతించక, 'నా సంస్థానమంతయు నాకుఁ గావలయు' నని ప్రత్యుత్తర మిచ్చెను. ఆ మాటలకు మీర్ ఆలమ్, 'నీకు సంస్థానమునంతయు నొసఁగఁ గల యధికారము నాకు లేదు. నీ విషయమును గూర్చి మా ప్రభువునకు వ్రాయుదును.' అని నుడివి, యాతనిఁ బంపివైచెను. ఆమీఁద నాతఁడు తిరుమలదేవరాజునకు నెలకు 1500 రూప్యము \* లిచ్చునట్లుగఁ దమ మామల్ దారగు మీర్ అహమ్మదునకు నుత్తరువుఁ బంపెను. ఆ యుత్తరువు ననుసరించి, తిరుమలదేవరా జాయుపకార ధనమును 1800, ఏప్రిల్ మొదలు నవంబరువఱకును నైజాము దొరతనమువారివలనఁ బొందెను.

1800-వ వత్సరమున నైజామునకును, నాంగ్లేయులకును జరిగిన యొడంబడిక ననుసరించి, తుంగభద్రదానదికి దక్షిణభాగమున

\* బ్రిటిష్ వేతలుపోను చేతికి వచ్చుచుండిన మొత్తము రూ. 1877-8-4 మాత్రము,

నానెగొంది సంస్థానమునకుఁ జేరిన ప్రదేశములన్నియు నాంగ్లేయుల వశమయ్యెను, ఆ కారణమున నాటినుండియు, నైజాముప్రభుత్వము వారొసఁగుచుండిన యుపకార ధనమును దిరుమలరాజునకు నాంగ్లేయు లిచ్చుచుండిరి. ప్రకృతము నరపతి (ఆనెగొంది) సంస్థానమునకుఁ జేరిన ప్రదేశమంతయుఁ దిరుమల దేవరాజునకు నైజాము ప్రభుత్వమువారిచే, 1801-1824 మధ్యభాగమున మనువృత్తి (Madad-Mash-Maintenance) గా నొసఁగఁబడెను.

ఈతఁడు 1824-వ వత్సరమునఁ గాలధర్మము నొందెను.

వీరవేంకటపతిరాజు

తిరుమలదేవరాజునకు నరసింగమ్మవలన నరసింహరాజు, వీరవేంకటపతిరాజు నను నిరువురు కొడుకులు గలిగిరి. నరసింహరాజునకుఁ గేశవమ్మ యను కూతురు గలదు. ఈతఁడు, తండ్రి చని పోకమున్నే కాలధర్మమునొందిన కారణమునఁ, దిరుమలదేవరాజు మరణించిన పిదప, నాతని ద్వితీయపుత్రుఁడగు వీరవేంకటపతిరాజు సంస్థానాధీశ్వరుఁడయ్యెను. ఈతఁడు 1824 మొదలు 1831 వఱకు సంస్థానమును బాలించెను. ఆంగ్లేయులవలన నుపకార ధనముఁ బొందినవారిలో నీతఁడు రెండవవాఁడు, అవివాహితుఁడుగ నీతఁడు 1831-వ వత్సరమున మరణించుటవలన సంస్థానము తన యన్న వంశమునకుఁ జేరిపోయెను.

తిరుమలదేవరాజు

నరసింహరాజు కూతురగు కేశవమ్మకుఁ దిరుమలదేవరాజును కుమారుఁడును, లక్ష్మీదేవమ్మ యను కూతురును గలిగిరి. వీరవేంకటపతి యనంతరము తిరుమలదేవరాజు 1831-వ వత్సరమున సంస్థానమునకు వచ్చెను. ఉపకారధనముఁ బొందినవారిలో నీతఁడు మూడవవాఁడు. ఈతనికి వెంకమ్మ, నరసింగమ్మ, లక్ష్మీదేవమ్మ, శంకరమ్మ యని నలుగురు భార్యలు. వారిలో వెంకమ్మవలన వేంకటరామరాజును, నరసింగమ్మవలన వెంకమ్మయు, లక్ష్మీదేవమ్మ

లనఁ గృష్ణదేవరాయలును, శంకరమ్మవలనఁ గృష్ణమ్మయుఁ గలి  
రి. ఈతఁడు 1866-వ వత్సరమునఁ గాలధర్మము నొందెను.

వేంకటరామరాజు

తిరుమలదేవరాజు మరణించిన పిదప, నాతని జ్యేష్ఠతన  
ముఁడు వేంకటరామరాజు 1866-వ వత్సరమున సింహాసనమలంక  
రించెను. ఉపకారధనముఁ బొందినవారిలో నీతఁడు నాల్గవవాఁడు.  
1871 లో మృతినొందెను.

కృష్ణదేవరాయలు

వేంకటరామరాజు పుత్రునిసంతానములేక మరణించుటవలన  
నాతని తమ్ముఁడు కృష్ణదేవరాయలు 1871-వ వత్సరమున నానె  
గొంది సంస్థానరత్నసింహాసనాధ్యక్షియయ్యెను. ఉపకారధనముఁ  
బొందినవారిలో నీతఁడై దవవాఁడు.

ఈతఁడు కుమారరాఘవరాజు కొమార్తెయైన కుప్పమ్మను,  
ఒబళపతిరాజు తనయయగు ఇజ్జమ్మను బరిణయమయి, సంతానము  
లేక, 1872-వ వత్సరమున జీవయాత్రఁ జాలించెను.

బ్రిటిషుప్రభుత్వమువా రీసంస్థానాధీశ్వరుల కిచ్చుచుండిన  
యుపకారధనమును గృష్ణదేవరాయలు చనిపోయిన పిమ్మట, నీతని  
మేనత్తకొమారుడైన పెద్దనరసింహరాజున కొసఁగిరి. పెద్దనరసిం  
హరాజు 1883-వ వత్సరమున మరణించెను. నాటినుండియు  
నాంగ్లేయు లీసంస్థానమున కొసఁగుచుండిన యుపకారధన  
మిచ్చుట మానివైచి, కృష్ణదేవరాయల భార్యలగు కుప్పమ్మ యిజ్జ  
మ్మల మనువృత్తికి మాసమునకుఁ జెఱి యేబది రూప్యములు  
మాత్ర మిచ్చుచుండిరి.

కృష్ణదేవరాయలు మరణించినది మొదల నాతని జ్యేష్ఠభార్య  
యగు కుప్పమ్మ పట్టమునకు వచ్చువఱకును నరపతిసంస్థానాధీపత్యము  
నై జాము ప్రభుత్వమువారి చేతులలో నుండెను.

## కుప్పమ్మరాణి

కుప్పమ్మ 1886-వ వత్సరమునఁ (1305 హిజ్రి, 21 రబి ఉస్సాని) బట్టమునకు వచ్చెను. వచ్చిన వెంటనే, దూరదృష్టిగల యిల్లాలగుటవలన, సంస్థానమన్యాయక్రాంతముగాకుండఁ జేయవలయు నని సంకల్పించి, తన సోదరుడైన పంపాపతిరాజును సర్వజిత్తు సంవత్సర ఫాల్గున బహుళ సప్తమి భానువాసరమున దత్తుతీసి కొనెను.

ఈమె సకలసద్గుణసంపన్న. తాలిమిని భూదేవి. దానమున నన్నపూర్ణ, దయామతి. ఆడితప్పని యిల్లాలు, పరోపకారబుద్ధిగల తల్లి. ప్రజలను బిడ్డలవలెఁ గాపాడుమాత. దైవభక్తితత్పరురాలు. అనుదినము ప్రాతఃకాలమున లేచినతోడనే కాల్యకృత్యముల నిర్వర్తించుకొని, స్వయముగఁ బుష్పహారములుగూర్చి, శ్రీ వేంకటాచల పతికి సమర్పించి, యాదివ్యమంగళ విగ్రహునిఁ గనులారఁ గాంచి యానందించును. ఇంతటి వృద్ధత్వమున సహిత మీతల్లి భగవత్సేవ నత్యంత ప్రీతితోఁ జలుపుట యాశ్చర్యము!

ఈమె రాజ్యమునకు వచ్చినతోడనే, పరిపాలనా విధానమును సంస్కరించెను. సంస్థానము చిన్నదైనను, రాబడి కొంచెమైనను, స్వలాభము నపేక్షింపక, ప్రజలక్షేమమునకై పాటుపడనది యీ దొడ్డయిల్లాలు. ఈమె కాలముననే యీ సంస్థానమువారు నైజాము ప్రభుత్వమువారికి సంవత్సరమునకుఁ బదివేల రూప్యములు పేష్కమ్ చెల్లించులాగున నేర్పడినది.

శ్రీరంగదేవరాయలు

కుప్పమ్మరాణిగారి యనుమతిని నామె దత్తుపుత్తుడైన పంపాపతిరాజు 'శ్రీరంగదేవరాయ' లను నామమున 1902-వ వత్సరమున నానెగొంది సింహాసన మలంకరించెను.

ఈతఁడు సోదరిని బోలిన సద్గుణసంపన్నుడు. మితభాషి.

సాధుశీలుడు. దయామయుడు. యాచకులపాలిటి కల్పతరువు. ఆంధ్రభాషాభిమాని. 1915-వ వత్సరమున బళ్ళారిలో జరిగిన యాంధ్రసాహిత్య పరిషత్తున కధ్యక్షతవహించి, యాంధ్రుల మన్ననకు బాత్రుండైనవాడు. విజయనగరసామ్రాజ్య శిథిలభాగముల దర్శించి, యందలి చారిత్రకవిషయములఁ బరిశోధింప నేతెంచెడి చరిత్రకారులఁ బ్రీతితో నాదరించి, చేయూతయొసంగిన మహనీయుడు. 1911, డిసెంబరు 12-వ తేది ఢిల్లీపట్టణమున జరిగిన శ్రీ పంచనుజార్జి సార్వభౌముని పట్టాభిషేక మహోత్సవమున కేగి, మన్ననలందినవాడు.

శ్రీరంగదేవరాయలు రాజ్యమునకువచ్చిన పిదప, దనకు రావలసిన యుపకారధనమును గూర్చి బ్రిటిషుప్రభుత్వమువారితో వ్యవహారము జరుప, మొదట వారొసఁగుచుండిన మొత్తమునుండి చాలభాగము తగ్గించి, నెల కైదువందల రూప్యములుమాత్ర మిచ్చునట్లుత్తరువును 1902-వ వత్సరమున నొసఁగిరి.

శ్రీరంగదేవరాయలు 1918-వ వత్సరమునఁ దనభౌతికదేహమును జాలించెను.

నాటినుండియుఁ గుప్పమ్మరాణి మరల సంస్థానాధిపత్యము వహించి పాలించెను. ఆమెకు మానమున కైదువందల యేబది రూప్యములుపకారధనము బ్రిటిషుప్రభుత్వము వారివలన వచ్చుచుండెను.

శ్రీరంగదేవరాయల ధర్మపత్ని నరసింగమ్మ. ఆమెకు శాంతకృష్ణమ్మ, తిరుమలకొండమ్మయను కొమార్తెలును, శ్రీకృష్ణదేవరాయలు, తిరుమలదేవరాయలు, వీరవేంకటదేవరాయలునను కొడుకులునుగలిగిరి. శాంతకృష్ణమ్మ మాలవరాజురామరాజును వివాహమై తిమ్మప్పయరాజును తనయునిఁగాంచెను. తిరుమలకొండమ్మ వేంకటసింహాద్రిజగపతిరాజును బరిణయమై వేంకటసూర్యనారాయణ జగ

పతిరాజు వర్మను గ నెను. శ్రీకృష్ణ దేవరాయల యర్ధాంగి లాల్ కమారీ బాయి; ఈమెకు సంతానము లేదు. తిరుమల దేవరాయల సతి రాజేంద్రకుమారీ బాయి. ఈమెకు రామ దేవరాయలు, హరిహర దేవరాయలు నను నిరువురు కొడుకులు. వీర వేంకట దేవరాయల పత్ని లక్ష్మీ దేవమ్మ. ఈమెకు అచ్యుత దేవరాయలు, శ్రీరంగ దేవరాయలు, నరసింహ దేవరాయలు, రఘు దేవరాయలు నను నలుగురు కొడుకులు.

శ్రీకృష్ణ దేవరాయలు

ఈతఁడు శ్రీ పంచమజార్జి చక్రవర్తి పట్టాభిషేకమహోత్సవ దినమున జనించుటఁజేసి యీతనికి 'దర్బార్' శ్రీకృష్ణ దేవరాయలను వ్యవహార నామము గలిగెను. కుప్పమ్మరాణి మరణించిన పిదప, శ్రీకృష్ణ దేవరాయ లానెగొంది సింహాసన మలంకరించెను. ఈతఁడు దొరహృదయుఁడు, ఆంధ్రకర్ణాటక భాషాభిమాని. పండితాదరణ పరుఁడు. రాజ్యకార్య నిర్వహణ దక్షుఁడు.

1949-వ వత్సరమున నానెగొంది యందలి ప్రభుత్వ కార్యస్థానములన్నియు నెత్తివేయఁబడెను.

